

தன்னாட்சி அதிகாரம் பெற்ற தமிழகம் படைப்போம்

மாநிலங்களின் உரிமைகளே... மத்திய அரசின் பெருமை!

தேர்தல் அறிக்கை
2019 மக்களவைத் தேர்தல்

- * வலிமையான இந்தியா
- * தன்னிறைவுப் பெற்ற தமிழகம்
- * தமிழ்நாட்டு மக்களுக்கு ஒளிமயமான எதிர்காலம்

வெளியீடு:

பாட்டாளி மக்கள் கட்சி

தைலாபுரம் அஞ்சல், வானூர் வட்டம் - 604102.

விழுப்புரம் மாவட்டம், தமிழ்நாடு.

தொலைபேசி : 04147-235261, 04147-235350

மின்னஞ்சல்: manifestopmk@gmail.com

இது வழக்கமான தேர்தல் அறிக்கை அல்ல

**தமிழ்நாட்டு மக்களின்
தன்னாட்சி உரிமைக்குரல்!**

தமிழ்நாடு இழந்த உரிமைகளை வென்றெடுத்து...


தமிழ்நாட்டு மக்களின் நலன்களை பாதுகாக்கும்

**அதிகாரப் பரவலுக்கான
அறைகூவல்!**

பொருளடக்கம்

1.	மாநிலங்களுக்கு அதிகாரம்	05
2.	பா.ம.க. கூட்டணி ஏன் வெல்ல வேண்டும்?	09
3.	பாட்டாளி மக்கள் கட்சியின் கொள்கை	14
4.	மாநில சுயாட்சி	18
5.	நல்ல ஆளுகை	20
6.	சமூக நீதி	22
7.	சுற்றுச்சூழல்	25
8.	வேளாண்மை	28
9.	வேளாண் - வேலைவாய்ப்பு	32
10.	நிர்ப்பாசனம்	34
11.	கல்வி	36
12.	உயர்கல்வி	38
13.	நலவாழ்வு	40
14.	மது, புகையிலை ஒழிப்பு	42
15.	சமூகப் பாதுகாப்பு	44
16.	வருமான வரி	45
17.	மறைமுக வரிச் சீர்திருத்தம்	47
18.	தொழில்துறை வளர்ச்சி	48
19.	வேலைவாய்ப்பு - அரசு ஊழியர் நலன்	52
20.	கட்டமைப்பு மேம்பாடு	54
21.	பின்தங்கிய பகுதிகளின் முன்னேற்றம்	57
22.	உள்ளாட்சி	59
23.	தமிழ்மொழி	61
24.	தமிழ் இலக்கமுறை நூலகம்	63
25.	ஈழத் தமிழருக்கு நீதி	65
26.	ஏழு தமிழர்கள் விடுதலை	66
27.	வெளிநாடு வாழ் தமிழர்கள் நலன்	67
28.	மீனவர் நலன்	68
29.	தேர்தல் சீர்திருத்தங்கள்	70
30.	மகளிர் - குழந்தைகள் பாதுகாப்பு	72
31.	இளைஞர் நலன் - விளையாட்டு	76
32.	மனித உரிமைகள்	78
33.	ஒருமைப்பாடு	80
34.	சிறுபான்மையினர் நலன்	82
35.	பிற பிற்படுத்தப்பட்டோர் நலன்	83
36.	பட்டியலினம் மற்றும் பழங்குடியினர் நலன்	84
37.	தமிழர்களுக்கு அங்கீகாரம்	85
38.	ஐ.நா. உடன்படிக்கைகள்	86
39.	புதுவை யூனியன் பிரதேசம்	88
40.	வாக்காளர்களுக்கு வேண்டுகோள்	89
41.	அன்புமணி இராமதாசு ஆற்றிய பணிகள்	90
42.	பா.ம.க. ஆவணங்கள்	92
43.	பா.ம.க. சாதனைகள்	93

வாக்களிப்பீர்



சின்னத்திற்கு!

மாநிலங்களின் உரிமைகளே

மத்திய அரசின் பெருமை!

அன்புள்ள தமிழக மக்களே!
வணக்கம்!

தொடுவானம் மிகவும் அழகானது. அதை தொலைவிலிருந்து பார்த்து ரசிக்க முடியுமே தவிர, நெருங்கித் தொடரமுடியாது. அதிகாரப்பகிர்வு என்பதும் முழுக்க முழுக்க அப்படிப்பட்டதாகவே இருக்கிறது. அதிகாரப் பகிர்வு குறித்த முழுக்கமும், உரையாடல்களும் மிகவும் மகிழ்ச்சியானவை. ஆனால், எதார்த்தத்தில் அது ஏங்க வைக்கும் அழகிய கனவாக மட்டுமே தான் இருந்து வருகிறது என்பது தான் மறுக்க முடியாத உண்மை.

ஆம்... இந்தியாவில் அதிகாரப்பகிர்வு என்பது 82 ஆண்டு கால கனவு ஆகும். இந்திய விடுதலைக்கு முன்பே அந்த கனவு தொடங்கி விட்டது. 1937-ஆம் ஆண்டு சென்னை மாகாணத்தில் இராஜாஜி தலைமையிலான அரசு இந்தியைத் திணித்தது தான் திராவிட நாடு கோரிக்கைக்கும், அது சாத்தியம் இல்லாத பட்சத்தில் அதிகாரப்பகிர்வு கோரிக்கைக்கும் அடித்தளம் அமைத்தது. ஆங்கிலேயர் ஆட்சியில் இருந்த போதே, வட இந்தியத் தலைவர்கள் இந்தியைத் திணிக்கும் முயற்சியில் ஈடுபடுகிறார்கள் என்றால், விடுதலைக்குப் பிறகு வடநாட்டவர் தென்னாட்டவர்களை சுரண்டுவார்கள் என்ற அச்சத்தில் தான் 1942-ஆம் ஆண்டில் திராவிட நாடு கோரிக்கையை தந்தைப்பெரியார், ஊ.பு.அ. சுவந்தரபாண்டியனார் உள்ளிட்ட நீதிக்கட்சித் தலைவர்கள் ஆங்கிலேயர் அரசு அமைத்த கிரிபீஸ் குழுவிடம் வலியுறுத்தினார்கள்.

ஆனால், ஒரு கட்டத்தில் தந்தை பெரியார் அந்த முழுக்கத்தைக் கைவிட்டார். பின்னர் அதை கையில் எடுத்த அண்ணாவும் அது சாத்தியமற்றது என்பதை உணர்ந்து அதை கைவிட்டு, அதிகாரப்பகிர்வு, மாநில சுயாட்சி உள்ளிட்ட கோரிக்கைகளை வலியுறுத்தத் தொடங்கினார். அந்த வகையில் 1957-ஆம் ஆண்டு தேர்தலில் முதன்முறையாக போட்டியிட்ட திமுக வெளியிட்ட தேர்தல் அறிக்கையில் இடம் பெற்றிருந்த வாக்குறுதிகள் தான் மாநில சுயாட்சிக்கும், அதிகாரப்பகிர்வுக்கும் அடையாளங்கள் ஆகும். மத்திய அரசின் அதிகாரங்களுக்கு வரம்பு நிர்ணயிக்கப்பட வேண்டும், மாநிலங்களின் வரி அதிகாரம் விரிவுபடுத்தப்பட வேண்டும், தாய்மொழி வழிக்கல்வி ஆகியவற்றில் தொடங்கி மாநில சுயாட்சி என்பது வரையிலான கோரிக்கைகள் மிகவும் வலிமையானவை; நியாயமானவை.

ஆனால், இந்த முழுக்கங்கள் எழுப்பப்பட்டு 62 ஆண்டுகள் ஆகியும் இவற்றில் ஒன்று கூட இன்னும் நிறைவேறவில்லை. அதுமட்டுமின்றி, மாநில அரசிடம் உள்ள அதிகாரங்கள் ஒன்றன்பின் ஒன்றாக பறிக்கப்பட்டு வருகின்றன. நெருக்கடி நிலை காலத்தில் மாநிலப் பட்டியலில் இருந்த கல்வி, வனம் உள்ளிட்ட 5 துறைகள் பொதுப்பட்டியலுக்கு மாற்றப்பட்டன. அதன்பிறகு தான் கல்வித்துறை சீரழிவு தொடங்கியது. நெருக்கடி நிலை அகற்றப்பட்டு

மாநிலங்களுக்கு அதிகாரம்

42 ஆண்டுகளாகியும் பறிக்கப்பட்ட அதிகாரங்கள் எதுவும் மீண்டும் மாநிலங்களுக்கு வழங்கப்படவில்லை.

மொத்தமுள்ள 213 துறைகளில் 152 துறைகளில் மத்திய அரசு எடுக்கும் முடிவு தான் இறுதியானது என்பதால் மாநில அரசுகள் அலங்கரிக்கப்பட்ட மாநகராட்சிகளாக மாற்றப்பட்டுள்ளன. மத்திய அரசின் இந்த அதிகாரக் குவிப்பு தமிழ்நாட்டு மக்களை எந்த அளவுக்கு கடுமையாக பாதித்திருக்கிறது என்பதற்கு அண்மைக்கால இரு உதாரணங்கள் ஜல்லிக்கட்டுப் போட்டிகளுக்கு விதிக்கப்பட்ட தடையும், மருத்துவப் படிப்புக்கு நீட் தேர்வு அறிமுகம் செய்யப்பட்டதும் தான்.

ஒட்டுமொத்த தமிழகமும் கிளர்ந்து எழுந்து போராட்டம் நடத்தியதன் காரணமாக ஜல்லிக்கட்டுப் போட்டிகள் அனுமதிக்கப்பட்டன. ஆனால், நீட் தேர்வு இன்னும் ரத்து செய்யப்படவில்லை. இதற்குக் காரணம் கல்வி, மருத்துவக் கல்வி ஆகிய துறைகள் மாநிலப் பட்டியலில் இருந்து பொதுப்பட்டியலுக்கு மாற்றப்பட்டது தான். மாநிலங்களின் அத்தியாவசியத் தேவைகள் மற்றும் செயல்பாடுகள் தொடர்பான அனைத்து அதிகாரங்களும் ஏதோ ஒரு வகையில் மத்திய அரசிடம் இருப்பதால், மாநில அரசுகள் மத்திய அரசிடம் கையேந்தி நிற்க வேண்டிய அவலநிலை நிலவுகிறது. இது ஜனநாயகத்துக்கு அழகல்ல.

இந்தியா என்பது 29 மாநிலங்களின் ஒன்றியம் ஆகும். அமெரிக்கா 50 மாநிலங்களின் ஒன்றியம் ஆகும். அமெரிக்காவில் இராணுவம், வெளியுறவுத்துறை, செய்தி ஒலிபரப்புத்துறை உள்ளிட்ட சில துறைகள் மட்டுமே மத்திய அரசின் கட்டுப்பாட்டில் உள்ளன. மீதமுள்ள அனைத்து விஷயங்களிலும் மாநிலங்கள் அவற்றின் விருப்பப்படி சுதந்திரமாக செயல்பட அந்நாட்டு அரசியலமைப்புச் சட்டம் அனுமதி வழங்கியுள்ளது. அதனால் அந்த மாநிலங்கள் அவற்றின் தேவைக்கேற்ற முடிவுகளை எடுத்துக் கொள்கின்றன. இந்தியாவிலும் அதே அளவு சுதந்திரம் கிடைக்கும்போது தான் வளர்ச்சி அதிகரிக்கும்.

மாநிலங்களுக்கு கூடுதல் அதிகாரங்கள் வழங்குவது குறித்து மத்திய அரசுக்கு பரிந்துரைப்பதற்காக உச்சநீதிமன்ற நீதிபதி சர்க்காரியா தலைமையில் 1983-ஆம் ஆண்டும், உச்சநீதிமன்ற முன்னாள் தலைமை நீதிபதி எம்.எம்.பூஞ்சி தலைமையில் 2007-ஆம் ஆண்டும் ஆணையங்கள் அமைக்கப்பட்டன. அந்த இரு ஆணையங்களுமே மாநிலங்களுக்கு சுயாட்சி அதிகாரம் வழங்க வேண்டும் என்று பரிந்துரை செய்திருந்தன. ஆனால், இரு ஆணையங்கள் வழங்கிய எந்த பரிந்துரைகளும் ஏற்கப்படவில்லை.

மாநிலங்களை அடக்கி ஆள்வதன் மூலம் எந்த வளர்ச்சியையும் எட்ட முடியாது. மாநிலங்களுக்கு சுயாட்சி அதிகாரம் கொடுத்தால் தான் ஒவ்வொரு மாநிலமும் புதுமையான திட்டங்களை வகுத்து, செயல்படுத்தி தங்களின் திறமைகளை வெளிப்படுத்த முன்வரும். மாறாக, மத்திய அரசு கிழித்த கோட்டை தாண்டக்கூடாது என கட்டாயப்படுத்தப்படும் போது மாநிலங்களிடையே சுயமாக சிந்தித்து செயல்படும் திறன் குறைந்து விடும். இது தொடக்கத்தில் மாநிலங்களையும், காலப்போக்கில் ஒட்டுமொத்த தேசத்தையும் மிகக்கடுமையாக பாதிக்கும். இந்தப் போக்கை மத்திய அரசு கைவிட வேண்டும்.

இந்தியாவின் எந்த மாநிலமும் பிரிவினையை விரும்பாது. இந்தியாவுடன் ஒன்றுபட்டு இருப்பது தான் மாநிலங்களுக்கு பெருமை; அது தான் மாநிலங்களின் வலிமை; இவற்றைக் கடந்து அது தான் மாநிலங்களுக்கு பாதுகாப்பானதும் கூட. இந்தியாவின் இறையாண்மை மீது மாநிலங்கள் எந்த அளவுக்கு நம்பிக்கை மற்றும் அக்கறையைக் கொண்டிருக்கின்றனவோ, அதே அளவிலாக நம்பிக்கையையும், அக்கறையையும் மாநிலங்கள் நலனிலும், அவற்றின் வளர்ச்சியிலும், சுதந்திரத்திலும் மத்திய அரசும் வைக்க வேண்டும். இத்தகைய நம்பிக்கையும், அக்கறையும் இரு தரப்புக்கும் பெருமளவில் உதவும்.

மத்திய அரசு என்பது கூட்டுக் குடும்பத்தின் தலைவரைப் போன்று செயல்பட வேண்டும். குடும்பத்தில் உள்ள அனைவருக்கும் அதிகாரத்தையும், பொறுப்புகளையும் பகிர்ந்து கொடுத்து, அந்தப் பணிகளை சரியாக செய்கிறார்களா? என்பதை கண்காணிப்பதும், தேவையான நேரங்களில் அறிவுரை வழங்குவதும் மட்டும் தான் கூட்டுக் குடும்பத் தலைவரின் பணியாக இருக்கும். அதேபோல் தான் மத்திய அரசும், தேசப்பாதுகாப்பு, நிதி உள்ளிட்ட உள்ளிட்ட சில அதிகாரங்களை மட்டும் வைத்துக் கொண்டு மீதமுள்ள அனைத்து அதிகாரங்களையும் மாநிலங்களுக்கு பகிர்ந்து அளிப்பதே சிறப்பானதாக இருக்கும்.

மாறாக, அனைத்து அதிகாரங்களையும் மத்திய அரசு பறித்துக் கொண்டு, மாநில அரசுகளுக்கு நிதிநிலை அறிக்கை என்ற பெயரில் வரவு - செலவு கணக்கு தாக்கல் செய்யும் அதிகாரத்தை மட்டும் கொடுப்பதால் எந்த நன்மையும் ஏற்பட்டு விடாது. அதிகாரங்களை எல்லாம் மத்திய அரசு பறித்துக் கொள்வது ஆகச் சிறந்த அதிகாரச் சுரண்டலாகவே அமையும். இதனால், மத்திய அரசு பொருளாதார அடிப்படையில் வலிமையானதாக மாறும் நிலையில், மாநில அரசுகள் சவலைப் பிள்ளைகளாக மாறும். இது மாநிலங்களின் வளர்ச்சிக்கும், அவற்றின் மூலமான நாட்டின் வளர்ச்சிக்கும் எந்த வகையிலும் உதவாது.

இந்த நிலையை மாற்ற வேண்டும்; மத்திய அரசின் அதிகாரங்களும், மாநில அரசின் அதிகாரங்களும் ஒன்றுடன் ஒன்று குறுக்கிடாத வகையில் அமைய வேண்டும். மாநில அரசுகளுக்கு செயல்படுத்தும் அதிகாரமும், மத்திய அரசுக்கு ஆலோசனை வழங்கும் அதிகாரமும் இருக்க வேண்டும். இப்படி ஒரு நிலையை ஏற்படுத்த வேண்டும் என்பது தான் பாட்டாளி மக்கள் கட்சியின் நிலைப்பாடு ஆகும். இதை சாத்தியமாக்குவதற்காகவே 2019-ஆம் ஆண்டு மக்களவைத் தேர்தலில் அகில இந்திய அண்ணா திராவிட முன்னேற்றக் கழகம், பாரதிய ஜனதா, தே.மு.தி.க., புதிய நீதிக்கட்சி, புதிய தமிழகம், புதுச்சேரியில் என்.ஆர்.காங்கிரஸ் ஆகிய கட்சிகளுடன் கூட்டணி அமைத்து பாட்டாளி மக்கள் கட்சி போட்டியிடுகிறது. இது வெற்றிக்கூட்டணி என்பது ஏற்கனவே உறுதியாகிவிட்டது.

தமிழ்நாட்டின் வளர்ச்சிக்கும், தமிழக மக்களின் நலனுக்கும் இன்றைய சூழலில் முக்கியத் தேவை தன்னாட்சி அதிகாரம் தான். அத்தகைய அதிகாரம் கிடைக்கும் போது தான் முட்டுக்கட்டைகளின்றி வளர்ச்சிப் பாதையில் சுதந்திரமாக பயணிக்க முடியும். அத்தகைய அதிகாரத்தை வென்றெடுப்பது தான் இந்தத் தேர்தலின் முக்கிய நோக்கமாகவும், முழக்கமாகவும் அமைந்திருக்கிறது. இந்த நோக்கத்தையும், முழக்கத்தையும் சாத்தியமாக்குவது உங்கள் கைகளில் தான் உள்ளது. ஏனெனில், ஜனநாயகத்தில் மக்களாகிய நீங்கள் தான் இறுதி எஜமானர்கள் என்பது பா.ம.க.வின் அசைக்க முடியாத நம்பிக்கை.

மாநிலங்களுக்கு அதிகாரம்

தமிழகத்திற்கு தன்னாட்சி பெறுவதன் மூலமாகவும், மத்தியில் அதிகாரத்தைக் கைப்பற்றுவதன் மூலமாகவும் தமிழ்நாட்டு மக்களுக்கு என்னென்ன நன்மைகள் நடக்கும்; தமிழக மக்களின் நலனுக்காக என்னென்ன திட்டங்கள் செயல்படுத்தப்படும் என்பது குறித்து இந்த தேர்தல் அறிக்கையில் விரிவாக விளக்கப்பட்டிருக்கிறது. இந்தத் தேர்தல் அறிக்கை தான் மத்திய அரசில் பாட்டாளி மக்கள் கட்சியின் வேலைத் திட்டமாக இருக்கும். ஆகவே வாருங்கள்..... அதிகாரம் நிறைந்த தமிழகத்தை உருவாக்குவோம்!

ஏனெனில்.....

மாநிலங்களின் உரிமைகளே....

மத்திய அரசின் பெருமை!

தமிழகத்திற்கு தன்னாட்சி

தடைகளைத் தகர்க்கும் வளர்ச்சி!

ஜனநாயகம் என்றால் என்ன?

மக்களாட்சி

இன்னும் சற்று விளக்கமாகக் கூற வேண்டுமானால், “ மக்களால், மக்களுக்காக, மக்களே நடத்தும் ஆட்சி தான் மக்களாட்சி” என்று அமெரிக்க முன்னாள் அதிபர் ஆப்ரஹாம் லிங்கன் அளித்த விளக்கத்தைச் சுட்டிக் காட்டலாம். எப்படி வைத்துக் கொண்டாலும் ஜனநாயகத்தில் மக்கள் தான் இறுதி எஜமானர்கள்.

ஆனால், இந்தியக் கூட்டாட்சி முறையில் ஜனநாயகத்தின் எஜமானர்களின் விருப்பத்திற்கு எந்த அளவுக்கு மரியாதை கிடைக்கிறது?

ஜல்லிக்கட்டுப் போட்டிகள் தமிழர்களின் வீரம்.... தமிழர்களின் அடையாளம்... சங்க இலக்கியங்கள் முதல் தமிழ் கலாச்சாரத்துடன் இரண்டற கலந்து விட்ட ஒன்று. ஆனால், ஜல்லிக்கட்டுப் போட்டிகளை நடத்த 2008-ஆம் ஆண்டு தடை விதிக்கப்பட்டது. அதன்பின் ஒவ்வொரு ஆண்டும் உச்சநீதிமன்றத்தின் அனுமதி பெற்றுத் தான் தற்காலிகமாக போட்டிகள் நடத்தப்பட்டு வந்தன. 2011-ஆம் ஆண்டு மத்தியில் ஆட்சி செய்த காங்கிரஸ் - திமுக கூட்டணி அரசு, காட்சிப்படுத்த தடை விதிக்கப்பட்ட விலங்குகள் பட்டியலில் காளை மாட்டையும் சேர்த்தது. அதை அடிப்படையாகக் கொண்டு ஜல்லிக்கட்டுப் போட்டிகளுக்கு தடைவிதித்தது. 2014-ஆம் ஆண்டு மே மாதம் 7-ஆம் தேதி உச்சநீதிமன்றம் தீர்ப்பளித்தது. அதன்காரணமாக 2015, 2016 ஆகிய இரு ஆண்டுகளும் தமிழர்களின் அடையாளமான ஜல்லிக்கட்டு தமிழகத்தில் நடத்தப்படவில்லை.

ஜல்லிக்கட்டு தமிழர்களின் அடையாளம்...

ஜல்லிக்கட்டுப் போட்டிகளை நடத்த தமிழக மக்கள் விரும்புகின்றனர். தமிழக அரசும் விரும்புகிறது.

ஆனாலும், ஜல்லிக்கட்டுப் போட்டிகளை நடத்த தமிழக அரசால் முடியவில்லை. அதற்கான காரணம் என்ன?

மக்கள் தானே ஜனநாயகத்தில் இறுதி எஜமானர்கள். அவர்கள் ஜல்லிக்கட்டுப் போட்டிகளை நடத்த விரும்பினால் நடத்தி தானே ஆக வேண்டும். மாறாக, மக்களின் உணர்வுபூர்வமான கோரிக்கைகளும், விருப்பங்களும் நிராகரிக்கப்பட்டால் அதற்கு என்ன பொருள்? அப்படியானால் ஜனநாயகம் எங்கே?

மக்களின் விருப்பத்தை நிறைவேற்ற மாநில அரசுக்கு அதிகாரம் இல்லை என்றால், பிறகு அந்த அரசு எதற்காக இருக்க வேண்டும்?

பா.ம.க. கூட்டணி ஏன் வெல்ல வேண்டும்?

இத்தனை வினாக்களுக்கு விடை காண வேண்டும் என்பது தான் 2019-ஆம் ஆண்டு மக்களவைத் தேர்தலில் பாட்டாளி மக்கள் கட்சியின் முக்கிய நோக்கம் ஆகும்.

இந்திய ஜனநாயகத்தில் மாநிலங்களுக்கு முழுமையான அதிகாரம் அளிக்கப்படவில்லை. இந்திய அரசியலமைப்புச் சட்டத்தில் மொத்தம் 3 பட்டியல்கள் உள்ளன. மத்தியப் பட்டியல், மாநிலப் பட்டியல், பொதுப்பட்டியல் ஆகியவையே அவை. மத்தியப் பட்டியலில் உள்ள அனைத்துத் துறைகளிலும் மத்திய அரசு எடுக்கும் முடிவு தான் இறுதியானது. அடுத்ததாக மாநிலப் பட்டியல். மாநிலப்பட்டியலில் உள்ள துறைகளில் மாநில அரசுகள் இறுதி முடிவு எடுத்துக் கொள்ளலாம். இறுதியாக பொதுப்பட்டியல். இந்தப் பட்டியலில் உள்ள விஷயங்கள் குறித்து மாநில அரசுகள் முடிவு எடுத்தாலும், அதற்கு மத்திய அரசின் ஒப்புதலைப் பெறாவிட்டால் மாநில அரசின் முடிவுகள் செல்லாதவையாகி விடும்.

மத்தியப் பட்டியலில் 100 துறைகளும் மாநிலப்பட்டியலில் 61 துறைகளும் உள்ளன. பொதுப்பட்டியலில் 52 துறைகள் இடம்பெற்றுள்ளன. இவ்வாறாக இந்திய அரசியலமைப்புச் சட்டத்திலுள்ள 213 துறைகளில் 152 துறைகளில் மத்திய அரசின் முடிவே இறுதியானது. மாநில அரசின் பட்டியலில் உள்ள 61 துறைகளில் சொல்லிக்கொள்ளும்படி எந்த அதிகாரமும் இல்லை என்பது தான் நிதர்சனமான உண்மை.

மீண்டும் ஜல்லிக்கட்டுப் போட்டிகளுக்கு வருவோம். ஜல்லிக்கட்டுப் போட்டிகளை நடத்துவது/கட்டுப் படுத்துவது குறித்த அதிகாரம் மாநிலப் பட்டியலில் 20-ஆவது அதிகாரமாக மாநில அரசுகளுக்கு வழங்கப்பட்டிருந்தது. அதேநிலை நீடித்திருந்தால் ஜல்லிக்கட்டுப் போட்டிகள் விஷயத்தில் தமிழக அரசின் நிலைப்பாடே இறுதியானதாக இருந்திருக்கும். ஆனால், 1975-ஆம் ஆண்டு இந்தியாவில் நெருக்கடி நிலை நடைமுறைப்படுத்தப்பட்டிருந்த போது, மாநிலப் பட்டியலில் இருந்த கல்வி, விலங்குகள் மற்றும் பறவைகள் உள்ளிட்ட 5 துறைகள் சார்ந்த அதிகாரங்கள் பொதுப் பட்டியலுக்கு மாற்றப்பட்டன. அதனால் அத்துறைகள் சார்ந்த எந்த முடிவையும் தமிழக அரசு தன்னிச்சையாக எடுக்க முடியாத நிலை ஏற்பட்டது. அதன் காரணமாகவே, ஜல்லிக்கட்டுப் போட்டிகளை அனுமதிக்கும் சட்டத்தை தமிழக அரசால் தன்னிச்சையாக நிறைவேற்ற முடியாமல் போனது. ஜல்லிக்கட்டுப் போட்டிக்கு விதிக்கப்பட்ட தடையைக் கண்டித்து, தமிழ்நாட்டு இளைஞர்கள் முன்னெடுத்தப் போராட்டம் காரணமாகவே இந்த விசயத்தில் மத்திய அரசு பணிந்து, ஜல்லிக்கட்டு போட்டிகளை நடத்த அனுமதிக்கும் சட்டத்தை நிறைவேற்றிக்கொள்ள அனுமதி அளித்தது. அதன் பிறகுதான் கடந்த 3 ஆண்டுகளாக தமிழ்நாட்டில் ஜல்லிக்கட்டுப் போட்டிகள் எந்த தடையும் இன்றி நடைபெற்று வருகின்றன.

அதேபோல்தான் நீட் தேர்வும், இந்தியா முழுவதும் மருத்துவப் படிப்புக்கு நுழைவுத் தேர்வு கட்டாயமாக்கி கடந்த 2010ஆம் ஆண்டில் அப்போதைய காங்கிரஸ் - தி.மு.க. கூட்டணி அரசு சட்டம் கொண்டு வந்தது. நீட் என்ற பெயரிலான இந்த நுழைவுத் தேர்வுக்கு உச்சநீதிமன்றத்தில் தடைபெறப்பட்ட போதிலும், அப்போதிருந்த காங்கிரஸ் - தி.மு.க. கூட்டணி அரசு தீர்ப்பை எதிர்த்து மறுசீராய்வு மனுவை தாக்கல் செய்தது. அதன் அடிப்படையில் உச்சநீதிமன்ற தீர்ப்பு ரத்து செய்யப்பட்டு, மீண்டும் நுழைவுத் தேர்வு கட்டாயமாக்கப்பட்டுள்ளது. நீட் தேர்வால் தமிழ்நாட்டில் கிராமப்புறங்களைச் சேர்ந்த மாணவ-மாணவியருக்கு மருத்துவப் படிப்பு என்பது கானல் நீராகியுள்ளது. நீட் தேர்வு காரணமாக மருத்துவப் படிப்பில் சேர இயலாத மாணவ-மாணவியர்கள் பலர் தற்கொலை செய்துகொண்ட சோகமும் நிகழ்ந்தது.

பா.ம.க. கூட்டணி ஏன் வெல்ல வேண்டும்?

கல்வி, மருத்துவக் கல்வி சார்ந்த அதிகாரங்கள் மாநிலப் பட்டியலிருந்து பொதுப் பட்டியலுக்கு மாற்றப்பட்டுவிட்டதால், ஜல்லிக்கட்டைப் போலவே நீட் தேர்வு விவகாரத்திலும் தமிழக அரசு தன்னிச்சையாக எதையும் செய்துவிட முடியாது. நீட் தேர்விலிருந்து தமிழகத்திற்கு விலக்கு அளிக்க வகை செய்யும் இரு சட்டங்கள் கடந்த 2017ஆம் ஆண்டு பிப்ரவரி மாதம் தமிழக சட்டப்பேரவையில் நிறைவேற்றப்பட்டு, குடியரசுத் தலைவரின் ஒப்புதலுக்காக அனுப்பி வைக்கப்பட்டன. ஆனால், அதன் பின் இரு ஆண்டுகளாகியும் அவற்றுக்கு குடியரசுத் தலைவரின் ஒப்புதல் இதுவரை கிடைக்கவில்லை.

இதற்குக் காரணம் மத்திய அரசில் தமிழகத்தின் நலனை வலியுறுத்தும் வகையில் அதிக அளவில் பிரதிநிதிகள் இல்லாததுதான். இதற்கு முன் 1984 முதல் 2006 ஆம் ஆண்டு வரை தமிழகத்தில் மருத்துவம் மற்றும் பொறியியல் படிப்புகளுக்கு மாநில அளவிலான நுழைவுத் தேர்வு நடைமுறையில் இருந்து வந்தது. அத்தேர்வுகளை ரத்து செய்ய வலியுறுத்தி அரசியல் ரீதியான போராட்டங்களையும், சட்டப்படியான போராட்டங்களையும் பாட்டாளி மக்கள் கட்சி முன்னெடுத்தது. அவற்றில் வெற்றியும் கண்டது. அதனடிப்படையில், தமிழகத்தில் மருத்துவம் மற்றும் பொறியியல் படிப்புகளுக்கான நுழைவுத் தேர்வை ரத்து செய்ய வலியுறுத்தும் சட்டம் கடந்த 2006ஆம் ஆண்டு தமிழக சட்டப்பேரவையில் நிறைவேற்றப்பட்டு, குடியரசுத் தலைவரின் ஒப்புதலுக்காக மத்திய அரசுக்கு அனுப்பி வைக்கப்பட்டது.

அப்போது, பாட்டாளி மக்கள் கட்சியைச் சேர்ந்த மருத்துவர் அன்புமணி இராமதாசு மத்திய சுகாதாரத்துறை அமைச்சராக பதவி வகித்தார். அவரது முயற்சியால் தமிழக அரசின் சட்டங்களுக்கு உடனடியாக குடியரசுத் தலைவரின் ஒப்புதல் பெறப்பட்டது. தமிழக அரசின் சட்டங்களுக்கு குடியரசுத் தலைவர் ஒப்புதல் அளிக்க பரிந்துரைக்கும் கோப்பில் மருத்துவர் அன்புமணி இராமதாசு கையெழுத்திட்டு அனுப்பி வைத்ததால்தான் இது சாத்தியமானது. பாட்டாளி மக்கள் கட்சியைச் சேர்ந்தவர்கள் மத்திய அமைச்சர்களாக இருந்ததாலும், நாடாளுமன்றத்தில் பாட்டாளி மக்கள் கட்சிக்கு அதிக உறுப்பினர்கள் இருந்ததாலும், தமிழகத்திற்கு கிடைத்த பயன்களில் இதுவும் ஒன்றாகும்.

இப்போதும் பாட்டாளி மக்கள் கட்சிக்கு நாடாளுமன்ற மக்களவையில் அதிக எண்ணிக்கையிலான உறுப்பினர்கள் கிடைத்தால், தமிழகத்தின் நலன் சார்ந்த திட்டங்களுக்கு உடனடியாக ஒப்புதல் பெற்றுத்தர அவர்கள் போராடுவார்கள். அதுமட்டுமின்றி, கல்வி, சுகாதாரம், கலாச்சாரம் உள்ளிட்ட துறைகளில் தமிழகத்தின் வளர்ச்சிக்கு தடையாக இருக்கும் அம்சங்களை தகர்க்கவும், வளர்ச்சியை நோக்கி தமிழகம் வேகமாக நடைபோட உதவும் வகையில் மாநில சுயாட்சியைப் பெற்றுத் தருவதற்காகவும் பாட்டாளி மக்கள் கட்சியைச் சேர்ந்த உறுப்பினர்கள் மத்தியில் மிகக் கடுமையாக போராடுவார்கள் என்பது உறுதி. இதற்கு பாட்டாளி மக்கள் கட்சியின் கடந்த கால செயல்பாடுகள்தான் சிறந்த சாட்சி.

தமிழ்நாட்டிற்கும், தமிழ்நாட்டைப் போன்ற பிற மாநிலங்களுக்கும் தன்னாட்சி அதிகாரம் பெற்றுத் தருவதுடன் மட்டும் மாநில வளர்ச்சிக்கான பாட்டாளி மக்கள் கட்சியின் பணிகள் நிறைவடைந்து விடாது.

- * தமிழ்நாட்டில் ஒரு லட்சம் கோடி ரூபாய் மதிப்பிலான நீர்ப்பாசன பெருந்திட்டத்தை செயல்படுத்த மத்திய அரசிடமிருந்து நிதியுதவி பெற்றுத் தருதல்.

பா.ம.க. கூட்டணி ஏன் வெல்ல வேண்டும்?

- * காவிரி பாசன மாவட்டங்களை பாதுகாக்கப்பட்ட வேளாண் மண்டலங்களாக அறிவிக்கும் திட்டத்திற்கு நாடாளுமன்றத்தின் ஒப்புதலை பெற்றுத் தருதல்.
- * தமிழ் உள்ளிட்ட 8ஆவது அட்டவணையில் இடம்பெற்றுள்ள 22 மொழிகளுக்கும் அலுவல் மொழி தகுதியைப் பெற்றுத் தருதல்.
- * சென்னை உயர்நீதிமன்றத்தின் அலுவல் மொழியாக தமிழை அறிவித்தல்.
- * தமிழகத்தின் வளர்ச்சிக்கு மிகப் பெரிய அளவில் தடையாக இருப்பது உட்கட்டமைப்பு வசதிகள் குறைபாடுதான். இந்தியாவின் மற்ற மாநிலங்களுடன் ஒப்பிடும்போது, தமிழகத்தில் ஓரளவு கட்டமைப்பு வசதிகள் இருப்பதை மறுக்க முடியாது. ஆனால், தமிழகம் அடையவேண்டிய வளர்ச்சிக்கு இத்தகைய கட்டமைப்பு வசதிகள் மட்டும் போதுமானவை அல்ல.

சிங்கப்பூர், தென்கொரியா போன்ற நாடுகளுக்கு இணையான கட்டமைப்பு வசதிகளை தமிழ்நாட்டிலும் ஏற்படுத்துவதன் மூலமாக மட்டுமே தமிழ்நாட்டின் வளர்ச்சி வேகத்தை விரைவுபடுத்த முடியும். அதற்காக மேற்கொள்ளப்பட வேண்டிய கட்டமைப்பு திட்டங்கள் குறித்து விரிவான செயல் திட்டத்தை பாட்டாளி மக்கள் கட்சி வகுத்து வைத்திருக்கிறது. அத்தகைய பணிகளை மேற்கொள்ள அடுத்த 10 ஆண்டுகளில் குறைந்தது 25 லட்சம் கோடி ரூபாய் தேவைப்படும். இந்த நிதியை தமிழக அரசே திரட்டுவது சாத்தியமானது அல்ல. மத்தியில் அதிகாரத்தில் இருப்பதன் மூலம் மத்திய அரசிடமிருந்து கணிசமான நிதியுதவியைப் பெற்றுத்தருவதுடன், பொதுத் துறை நிறுவனங்கள், வெளிநாடுகளைச் சேர்ந்த தனியார் முதலீட்டாளர்கள் ஆகியவற்றின் மூலமாகவும் தமிழகத்தில் வளர்ச்சித் திட்டங்களை செயல்படுத்த தேவையான முதலீடுகளை சிக்கலின்றி திரட்ட முடியும்.

- * தமிழகத்தின் வளர்ச்சிக்கான பாட்டாளி மக்கள் கட்சியின் தொலைநோக்குத் திட்டங்களில் முன்னணியில் இருக்கும் அம்சங்களில் ஒன்று, உயர் கல்வித் துறை மற்றும் தொழில்நுட்ப கல்வித்துறைக்கான கட்டமைப்புகளை மேம்படுத்த வேண்டும் என்பதுதான். தமிழக அரசு ஏற்கெனவே கடுமையான நிதிநெருக்கடியில் சிக்கித் தவிக்கும் நிலையில், உயர்கல்வித்துறை கட்டமைப்புகளை தமிழக அரசு மட்டுமே அதன் சொந்த நிதியிலிருந்து உருவாக்குவது சாத்தியமில்லை. மத்திய அரசில் ஆதிக்கம் செலுத்தும் நிலைக்கு பாட்டாளி மக்கள் கட்சியும், அதன் கூட்டணிக் கட்சிகளும் முன்னேறும் பட்சத்தில், மத்திய அரசின் ஆதரவுடன் இத்தகைய திட்டங்களை செயல்படுத்த முடியும்.
- * நெடுஞ்சாலைத் திட்டங்கள்,
- * மின்உற்பத்தித் திட்டங்கள் மற்றும் பசுமை மின்உற்பத்தித் திட்டங்கள்
- * வேலைவாய்ப்புகளை பெருக்குதல்,
- * நதிநீர்ப் பிரச்சினைகளுக்கு தீர்வுகாணுதல்,
- * இலங்கையில் நடைபெற்ற இனப் படுகொலைக்கு காரணமானவர்களை தண்டித்து ஈழத் தமிழர்களுக்கு நீதி பெற்றுத்தருதல்

பா.ம.க. கூட்டணி ஏன் வெல்ல வேண்டும்?

- உள்ளிட்ட ஏராளமான பணிகளை தமிழகத்தின் நலனுக்காக செய்யவேண்டியுள்ளது. மத்திய அரசின் முடிவுகளில் தலையிட்டு மாற்றம் செய்யும் அளவுக்கு அரசியல் அதிகாரம் கிடைத்தால் மட்டுமே இவையெல்லாம் சாத்தியமாகும்.

தமிழ்நாட்டில் பாட்டாளி மக்கள் கட்சி போட்டியிடும் தொகுதிகள் மட்டுமின்றி, அதன் கூட்டணிக் கட்சிகள் போட்டியிடும் தொகுதிகளிலும் அமோக வெற்றியை பெறுவதன் மூலமாக மட்டுமே இவை அனைத்தும் சாத்தியமாகும். அதன் மூலம், தமிழகத்திற்கு தன்னாட்சி மட்டுமின்றி, தடையற்ற வளர்ச்சியும் மிகவும் எளிதாக கிடைக்கும். இந்த நோக்கத்தை எட்டுவதற்காகவே அதிமுக, பாரதிய ஜனதா உள்ளிட்ட கட்சிகளுடன் பாட்டாளி மக்கள் கட்சி கூட்டணி அமைத்து போட்டியிடுகிறது.

மக்களவைத் தேர்தலில் பாட்டாளி மக்கள் கட்சி, பாரதிய ஜனதா, தே.மு.தி.க. உள்ளிட்ட கட்சிகள் அங்கம் வகிக்கும் அ.இ.அ.தி.மு.க. தலைமையிலான கூட்டணிக்கு அமோக வெற்றியைத் தேடித் தருவதன் மூலம் தமிழ்நாட்டை வளர்ச்சியில் சிறந்த மாநிலமாக மாற்ற முடியும். அதுமட்டுமின்றி, தமிழ்நாட்டு மக்களின் விருப்பங்களை மாநில அரசின் மூலமாகவே நிறைவேற்றும் அளவுக்கு தன்னாட்சி அதிகாரத்தை பெற முடியும். இந்த இலக்குகளை எட்டுவதற்கான செயல்திட்டங்களும், அதனால் தமிழகத்திற்குக் கிடைக்கும் நன்மைகளும் தான் பாட்டாளி மக்கள் கட்சியின் தேர்தல் அறிக்கையில் வாக்குறுதிகளாக இடம்பெற்றுள்ளன. இந்த இலக்குகளை எட்டுவதற்கு தமிழ்நாட்டு மக்களின் ஒருமித்த ஆதரவு பாட்டாளி மக்கள் கட்சிக்கும், அதன் கூட்டணி கட்சிகளுக்கும் கட்டாயம் தேவை. உங்களின் ஆதரவு எப்போதும் எங்களுக்கு உண்டு என்று நாங்கள் உறுதியாக நம்புகிறோம்.

வாருங்கள், புதியதோர் இந்தியா படைப்போம்! அதில் தமிழகத்தின் வளர்ச்சியை உறுதி செய்வோம்!!

சமூக ஜனநாயகமே பாட்டாளி மக்கள் கட்சியின் கொள்கை

“சமூக ஜனநாயகம் எந்த அளவுக்கு மேம்படுகிறதோ, வளர்கிறதோ, வலிமையடைகிறதோ, அந்த அளவுக்கு விழிப்புணர்வு பெற்ற தொழிலாளர்கள் தங்களின் தலைவியைத் தாங்களே தீர்மானிப்பார்கள், தங்கள் இயக்கத்திற்குத் தாங்களே தலைமையேற்பார்கள், தங்களின் இயக்கம் எந்தத் திசையில் செல்ல வேண்டும் என்பதைத் தீர்மானிக்கும் உரிமை அவர்கள் கைகளிலேயே இருக்கும்”
- ரோசா லக்ஸம்பர்க்

“எல்லோரும் எல்லாமும் பெறவேண்டும்... இங்கு இல்லாமை இல்லாத நிலை வேண்டும்” என்பதுதான் பாட்டாளி மக்கள் கட்சியின் நிலைப்பாடு ஆகும். இந்த இலக்கை எட்டச் சமூக ஜனநாயகக் கொள்கைதான் சிறந்த வழி என்று பாட்டாளி மக்கள் கட்சி கருதுகிறது. இந்தியாவைவிட மிக மோசமான பொருளாதார ஏற்றத்தாழ்வு நிலவிய ஐரோப்பிய நாடுகள் இன்று பொருளாதார வலிமையுடனும், அமைதியுடனும் திகழ்வதற்குக் காரணம் சமூக ஜனநாயகக் கொள்கைதான். உலகின் 51 நாடுகளில் சமூக ஜனநாயகக் கொள்கையைக் கடைப்பிடிக்கும் கட்சிகள் தனித்தோ, அல்லது பிற கட்சிகளுடன் கூட்டணி அமைத்தோ ஆட்சி செய்கின்றன. அந்த நாடுகளில் வறுமை ஒழிந்து, செழுமை நிறைந்து அமைதி நிலவுகிறது. தமிழ்நாட்டையும் அத்தகையதொரு, உன்னத நிலைக்குக் கொண்டு செல்ல வேண்டும் என்பதற்காகத்தான், சமூக ஜனநாயகக் கொள்கையைப் பாட்டாளி மக்கள் கட்சி பெருமிதத்துடன் கடைப்பிடித்து வருகிறது.

அனைத்திற்கும் அரசியலே ஆதாரம்

சர்வாதிகார ஆட்சி முறைக்கு எதிரான சனநாயக ஆட்சி முறையை ஏற்றுக்கொண்டுள்ள நாடு இந்தியா. மக்களால் தேர்ந்தெடுக்கப்பட்ட பிரதிநிதிகளைக் கொண்டு அரசாங்கத்தை அமைக்கும் நாடாளுமன்ற ஜனநாயகம் (Parliamentary Democracy) இங்கு நடைமுறையில் உள்ளது. இது ஒரு பிரதிநிதித்துவ மக்களாட்சி முறை (Participatory Democracy) ஆகும்.

நாடு, பொருளாதாரம், பாதுகாப்பு, அடிப்படை உரிமைகள் என மனித வாழ்வின் எல்லா அடிப்படைத் தேவைகளும் ‘அரசியல் கட்சிகள்’ எனும் அச்சாணியின் மீதுதான் கட்டப்பட்டுள்ளன. தமிழ்நாட்டில் மக்கள் அனைவருக்குமான ‘நல்ல அரசியல்’ சூழலை உருவாக்கவும், மக்கள் அனைவருக்குமான ‘நல்லதொரு அரசாங்கத்தை’ அமைக்கவும் பாட்டாளி மக்கள் கட்சி உறுதியேற்றுள்ளது.

சமூக ஜனநாயகம் எனும் உயர்வான கொள்கை

உலகளவில் அரசியல் கொள்கைகள் முதன்மையாக நான்கு வகைப்படுகின்றன.

1. தாராளவாதம் (Liberalism) 2. பழமைவாதம் (Conservatism) 3. பொதுவுடைமை (Communism) 4. சமூக ஜனநாயகம் (Social Democracy). இவற்றில் சமூக ஜனநாயகக் கொள்கையைப் (Social Democracy) பாட்டாளி மக்கள் கட்சி பின்பற்றுகிறது.

பாட்டாளி மக்கள் கட்சியின் கொள்கை

சமுதாயத்தின் ஒவ்வொரு குடிமகனும் சுதந்திரமான, நீதியான வாழ்க்கையை வாழவேண்டும் என்பது சமூக ஜனநாயகக் கொள்கையின் அடிப்படை ஆகும். சமூக ஜனநாயகத்தின் இலக்குகள் சுதந்திரம், சமத்துவம் மற்றும் நீதி, சமூக ஒருமைப்பாடு என்பனவாகும்.

சுதந்திரம் (Freedom)

பேச்சுரிமை, கருத்துரிமை, வழிபாட்டு உரிமை போன்ற குடிமை மற்றும் அரசியல் உரிமைகள் (Civil and Political Rights), எதிர்மறை உரிமைகள் (Negative Rights), கல்வி, மருத்துவம், உணவு, வீடு, வேலை போன்ற பொருளாதார, சமூக மற்றும் கலாச்சார உரிமைகள் (Economic, Social and Cultural Rights), நேர்மறை உரிமைகள் (Positive Rights) ஆகிய அனைத்து வகை மனித உரிமைகளையும் உறுதிசெய்வதன் மூலம் சுதந்திரத்தைக் காக்க வேண்டும்.

சமத்துவமும் நீதியும் (Equality and Justice)

அரசாங்கம் எல்லோரையும் சமமாக நடத்த வேண்டும். இனம், மொழி, மதம், சாதி, பாலினம் என எதன் அடிப்படையிலும் மக்களிடையே பாகுபாடு காட்டக்கூடாது. அதே நேரத்தில் சமமாக நடத்துவது என்பது இரண்டு சமமான நபர்களுக்கு இடையே தான் பொருந்தும். சமமற்றவர்கள் சமமாக நடத்தப்படக் கூடாது.

சமூக ஒருமைப்பாடு (Solidarity)

சமூகம் ஒற்றுமையுடன் இருக்க வேண்டும். சமூகத்தில் இயல்பாக இருக்கும் பல்வேறு குழுக்கள், பிரிவுகளுக்கு இடையே பரஸ்பரம் ஒத்துழைப்பு வேண்டும். அதுமட்டுமல்லாமல், பணம் படைத்தோர் ஏழை, முதியோர் இளையோர், சமூக நிலையில் முன்னேறியவர்கள் பின் தங்கியவர்கள் என எல்லாவிதப் பிரிவுகள் இடையேயும் ஒத்துழைப்பு வேண்டும்.

இவ்வாறாகச் சமூக ஜனநாயகம் (Social Democracy) எனும் அரசியல் சித்தாந்தத்தின் அடிப்படைக் கோட்பாடுகளைப் பின்பற்றுகிறது பாட்டாளி மக்கள் கட்சி.

ஜனநாயக அரசின் கடமைகள்

கல்வி, உடல்நலம், கண்ணியமான வேலை, போதுமான வருமானம், ஆரோக்கியமான உணவு, வசதியான வாழ்விடம், பண்பாட்டு வாழ்க்கை உள்ளிட்ட எல்லாவிதமான சமூக பொருளாதார உரிமைகள் அனைத்தையும் ஒவ்வொரு மனிதனுக்கும் உறுதி செய்வது தேவைகளில் இருந்து விடுதலை ஆகும் (Freedom from want).

பேச்சுரிமை, எழுத்துரிமை, கூட்டம் கூடும் உரிமை உள்ளிட்ட எல்லாவிதமான அரசியல் மற்றும் குடி உரிமைகளை ஒவ்வொரு மனிதனுக்கும் உறுதி செய்வது பயத்திலிருந்து விடுதலை ஆகும் (Freedom from fear).

சட்டத்தின் ஆட்சி, நல்லாட்சி, ஜனநாயகம், பொறுப்புடைமை, மனித உரிமைகள் உள்ளிட்டவற்றை உறுதிசெய்ய வேண்டும். இதன் மூலம் கண்ணியமான வாழ்க்கை சாத்தியமாகிறது (Freedom to live in dignity).

தேவைகளில் இருந்து விடுதலை, பயத்திலிருந்து விடுதலை, கண்ணியமான சுயமரியாதை வாழ்க்கை ஆகியவற்றை இந்திய அரசியல் அமைப்புச் சட்டமும், ஐநா மனித உரிமை

பாட்டாளி மக்கள் கட்சியின் கொள்கை

உடன்படிக்கைகளும் வலியுறுத்தியுள்ளன. ஐநா நீடித்திருக்கும் மேம்பாட்டு இலக்குகள் (Sustainable Development Goals) 2030 இன் இலக்கும் இதுதான். இந்த மேலான இலட்சியங்களைத் தமிழ்நாட்டில் சாத்தியமாக்க வேண்டும் என்பது பாட்டாளி மக்கள் கட்சியின் நோக்கம் ஆகும்.

ஒரு புதிய சமூக ஒப்பந்தம் (A New Social Contract)

ஆட்சி நடத்தும் அரசாங்கத்திற்கும், ஆளப்படும் மக்களுக்கும் இடையேயான உடன்படிக்கை சமூக ஒப்பந்தம் (social contract) எனப்படுகிறது. மக்கள் அரசுக்கு விட்டுக்கொடுக்கும் உரிமைகளுக்குப் பதிலாக, அரசாங்கம் மக்களுக்குப் பாதுகாப்பை வழங்கும், வளமான வாழ்க்கைக்கான சூழலை அளிக்கும் என்கிற உடன்பாட்டின் மீதுதான் ஆட்சி அதிகாரம் நிறுவப்பட்டுள்ளது. அரசாங்கம் எனும் மாபெரும் உச்ச அதிகார அமைப்பு சமூக ஒப்பந்தம் மீதுதான் கட்டப்பட்டுள்ளது.

‘அரசின் சேவைகளைத் தருமக் காரியங்களாகக்’ கருதும் அணுகுமுறை (The Charity Model) இதுவரை தமிழ்நாட்டின் ஆட்சிப் பண்பாக இருந்து வருகிறது. இதற்கு மாற்றாக அரசின் பணிகள் மக்களின் உரிமையாகப் பார்க்கப்படும் மனிதஉரிமை சார்ந்த அணுகுமுறையைப் (The Human Rights Based Approach) பாட்டாளி மக்கள் கட்சி முன்வைக்கிறது.

மக்கள் என்போர் உரிமையைக் கொண்டிருப்போர் (Rights-holders), அரசாங்கம் என்பது அந்த உரிமையை நிறைவேற்றக் கடன்பட்டோர் (The duty-bearers) என்பதைத் தமிழகத்தின் புதிய அரசியல் சித்தாந்தமாக உருவாக்க வேண்டும். இதன் மூலம் இறையாண்மை என்பது ஆள்வோரிடம் இல்லை, மக்களிடம் இருக்கிறது (‘The people’ as the repository of sovereignty) என்பதை நிலைநாட்ட வேண்டும் எனப் பாமக உறுதி ஏற்கிறது.

அரசாங்கத்தின் பொறுப்புடைமை (Accountability)

மக்கள் அனைவரும் மதம், இனம், சாதி, வாழிடம், பாலினம், வயது என எந்தப் பாரபட்சமும் இன்றி, எல்லா மக்களுக்கும் பொறுப்புக்கூறும் (Accountability) அரசாங்கத்தை அமைக்க வேண்டும். பாட்டாளி மக்கள் கட்சியின் அரசாங்கத்தின் பொறுப்புடைமை (Accountability) முறையே மூன்று அங்கங்களைக் கொண்டிருக்கும். 1. கடமைப்பாடு (Responsibility), 2. பதில்கூறும் பொறுப்பு (Answerability), 3. செயலாற்றத்தல் (Enforceability).

அரசாங்கத்தின் கடமைகள் (Duties)

சமூக உடன்படிக்கையின் கீழ், ஆளும் அரசாங்கத்திற்கு மூன்றுவிதமான கடமைகள் உள்ளன. 1. மதிப்பளிக்கும் கடமை (Duty to respect). 2. பாதுகாக்கும் கடமை (Duty to protect). 3. நிறைவு செய்யும் கடமை (Duty to fulfil).

ஜனநாயகத்தின் அடிப்படைப் பண்புகள்

இந்தியா ஒரு ஜனநாயக நாடு. ஆனால், இன்னமும் ஜனநாயகம் குறித்த பரந்த அளவிலான புரிதல் இல்லை. ஆட்சியாளர்களும் ஜனநாயகத்தைப் பின்பற்றும் ஆட்சியாளர்களாக இல்லை. இந்த நிலையை மாற்றி ஜனநாயகப் பண்புகளை முழுமையாகக் கடைப்பிடிக்கும் நாடாக இந்தியா திகழ வேண்டும் என்று பாட்டாளி மக்கள் கட்சி விரும்புகிறது.

ஜனநாயக அமைப்பின் அடிப்படைப் பண்புகள்

நேர்மையான தேர்தல் (Free and fair elections)

சட்டத்தின் ஆட்சி (The rule of law)

முழுமையான அதிகாரப் பகிர்வு (Separation of powers)

வெளிப்படை நிருவாகம் மற்றும் ஊழல் ஒழிப்பு

(Anti-corruption, transparency and accountability)

சுதந்திரமான, பன்முக ஊடகம் (Free, independent and pluralistic media)

முனைப்புடன் செயல்படும் குடிமைச் சமூகக் குழுக்கள் (Civil society groups)

பேச்சுரிமையும் கருத்துரிமையும் (Freedom of expression and opinion)

அரசியலில் சகிப்புத்தன்மை (Political tolerance)

அமைதியான முறையில் ஒன்று கூடும் உரிமை
(Freedom of association and of peaceful assembly)

மதம் மற்றும் நம்பிக்கை உரிமை (Freedom of thought, conscience, religion
or belief)

அதிகாரப் பரவலாக்கம் (Decentralisation)



மக்கள் நலனைக் காக்கும் மத்திய - மாநில அரசு உறவுகள்

மத்தியில் கூட்டாட்சி... மாநிலத்தில் சுயாட்சி என்ற முழுக்கம் 50 ஆண்டுகளுக்கும் மேலாக எழுப்பப்பட்டு வருகிறது. மத்தியில் கூட்டாட்சி என்ற கனவு நிறைவேறிவிட்டாலும், மாநிலத்தில் சுயாட்சி என்ற கனவு நிறைவேறுவதற்கான அறிகுறிகள் கூட தென்படவில்லை. மாநிலங்கள் அலங்கரிக்கப்பட்ட மாநகராட்சிகளாகவே உள்ளன. மாநிலங்களுக்கு குறிப்பிடத்தக்க அளவில் எந்த அதிகாரமும் வழங்கப்படவில்லை. மத்திய அரசு பிறப்பிக்கும் உத்தரவை செயல்படுத்தும் கௌரவமான அடிமைகளாகவே மாநில அரசுகள் விளங்குகின்றன. இவை மாநிலங்களின் வளர்ச்சிக்கு உதவாது.

மத்திய - மாநில அரசுகளுக்கு இடையிலான உறவு இருவழிப் பாதையாக திகழவேண்டும். அதிகாரப் படிநிலையில் அடுத்தடுத்த நிலையில் உள்ள மத்திய - மாநில அரசுகள் ஒன்றுக்கொன்று உதவும் வகையிலும், மக்கள் நலனுக்காக இணைந்து போராடும் வகையில்தான் செயல்படவேண்டும். கூட்டுறவே நாட்டுயர்வு என்ற மந்திரத்திற்கு ஏற்றவகையில் ஒரு நாடு முன்னேற வேண்டுமானால், மத்திய அரசும், மாநில அரசுகளும் மிகவும் சுதந்திரமான முறையில் ஒன்றுக்கொன்று உதவ வேண்டும். அதுதான் மாநிலங்களின் வளர்ச்சிக்கு மட்டுமின்றி, மக்களின் வளர்ச்சிக்கும் உதவும்.

மத்திய - மாநில அரசு உறவுகள் தொடர்பான பாட்டாளி மக்கள் கட்சியின் வாக்குறுதிகள்:

1. மத்திய - மாநில அரசுகளுக்கு இடையிலான அதிகாரப் பகிர்வு குறித்து, இன்றைய சூழலில் ஆராய்ந்து பரிந்துரைப்பதற்காக உச்சநீதிமன்றத்தின் ஓய்வுபெற்ற தலைமை நீதிபதி ஆர்.எம்.லோதா தலைமையில் புதிய ஆணையம் அமைக்க பா.ம.க. வலியுறுத்தும். ஓராண்டிற்குள் ஆணையத்தின் அறிக்கை பெறப்பட்டு, உடனடியாக அதன் பரிந்துரைகளை செயல்படுத்த நடவடிக்கை எடுக்கப்படும்.
2. நெருக்கடி நிலை காலத்தின்போது, மாநிலப் பட்டியலில் இருந்து பொதுப் பட்டியலுக்கு மாற்றப்பட்ட கல்வி உள்ளிட்ட 5 துறைகளுக்கான அதிகாரங்களும் மீண்டும் மாநிலப் பட்டியலுக்கே மாற்றப்படுவதற்கு பாட்டாளி மக்கள் கட்சி பாடுபடும்.
3. ஒவ்வொரு மாநிலத்திலும் உள்ள மத்திய மருத்துவ மற்றும் உயர்கல்வி நிறுவனங்கள் அமைக்கப்படுவதற்கு நிலம் கொடுத்து உதவியவை மாநில அரசுகள்தான். உயர்கல்வி நிறுவனங்களை அமைப்பதற்கான செலவுகளிலும் ஒரு பகுதியை மாநில அரசுகள் பகிர்ந்துகொண்டுள்ளன. இதை அங்கீகரிக்கும் வகையில், ஒவ்வொரு மாநிலத்திலும் உள்ள மருத்துவ மற்றும் உயர்கல்வி நிறுவனங்களில் மாணவர் சேர்க்கையில் 50% இடங்கள் சம்பந்தப்பட்ட மாநிலங்களுக்கு ஒதுக்கப்படும்.



இந்தியாவின் எல்லா மாநிலங்களிலும் மத்திய உயர்கல்வி நிறுவனங்கள் அமைக்கப்பட்டிருப்பதால், புதிதாக அறிவிக்கப்படவுள்ள மாநில ஒதுக்கீட்டால், எந்த மாநிலமும் பாதிக்கப்படாது.

4. மத்திய அரசின் பொதுத்துறை நிறுவனங்கள், ஒவ்வொரு மாநிலத்திலும் கிடைக்கும் இயற்கை வளங்களின் அடிப்படையில்தான் சம்பந்தப்பட்ட மாநிலங்களில் அமைக்கப்பட்டன. உதாரணமாக, நெய்வேலியில் நிலக்கரி கிடைத்ததால், நெய்வேலி பழுப்பு நிலக்கரி நிறுவனம் அமைக்கப்பட்டது. பொதுத்துறை நிறுவனங்களின் வருவாய்க்கு அடிப்படை சம்பந்தப்பட்ட மாநிலங்களின் இயற்கை வளம்தான். எனவே, பொதுத்துறை நிறுவனங்களில் அதிகாரிகள் தவிர்த்த பணியாளர்கள் நிலையிலான அனைத்து வேலைவாய்ப்புகளும் அந்தந்த மாநிலத்தைச் சேர்ந்தவர்களுக்கு மட்டுமே வழங்கப்படும். இதற்கான விதிகளில் திருத்தம் செய்ய பாட்டாளி மக்கள் கட்சி மத்திய அரசை வலியுறுத்தும்.
5. மத்திய அரசால் அறிவிக்கப்பட்டு மாநில அரசுகள் மூலம் செயல்படுத்தப்படும் திட்டங்களுக்கான செலவில் ஒரு பகுதியை மாநில அரசுகள் ஏற்றுக்கொள்ள வேண்டியிருக்கிறது. இதனால், மாநில அரசுகளுக்கு கடுமையான நிதி நெருக்கடி ஏற்படுகிறது. இதைத் தவிர்க்கும் வகையில், மத்திய அரசுத் திட்டங்களுக்கான செலவு முழுவதையும் மத்திய அரசே ஏற்றுக்கொள்ளும்.
6. மாநிலத்தின் வளர்ச்சிக்காக செயல்படுத்தப்படும் உட்கட்டமைப்புத் திட்டங்கள் அனைத்தும் நாட்டின் பொதுச் சொத்துக்கள் ஆகும். தேச வளர்ச்சிக்கு இந்த கட்டமைப்புகள் மிகவும் அவசியம் என்பதால், மாநில அரசுகளின் சார்பில் செயல்படுத்தப்படும் உட்கட்டமைப்புத் திட்டங்களுக்கான செலவில் 50 விழுக்காட்டை மத்திய அரசு ஏற்றுக்கொள்ள வேண்டும் என்று பாட்டாளி மக்கள் கட்சி வலியுறுத்தும்.
7. நிதி ஆணையத்தின் பரிந்துரைப்படி, மாநிலங்களுக்கு மத்திய அரசு நிதியை பகிர்ந்து அளிப்பதற்கான வரையறைகள் மாற்றியமைக்கப்படும். வளர்ச்சியடைந்த மாநிலங்கள், பின்தங்கிய மாநிலங்கள் என்ற பாகுபாடு இல்லாமல் ஒவ்வொரு மாநிலத்திற்கும் உரிய நிதி பகிர்ந்தளிக்கப்படும்.
8. மத்திய அரசின் ஒட்டுமொத்த வரி வருவாயில் மாநில அரசுகளுக்கு பகிர்ந்தளிக்கப்படும் நிதியின் அளவு தற்போதுள்ள 44 விழுக்காட்டிலிருந்து 50 விழுக்காடாக உயர்த்தப்படவேண்டும் என்று பாட்டாளி மக்கள் கட்சி வலியுறுத்தும்.



பொதுச்சேவை உரிமைச் சட்டம் லோக்பால் கொண்டு வருவோம்

நல்ல ஆளுகை அல்லது நல்லாட்சி என்ற தத்துவத்திற்கு அடிப்படை தேவைகளாக 1. கருத்தொற்றுமை அடிப்படையிலானது (Consensus Oriented), 2. மக்கள் பங்களிப்பை உறுதி செய்வது (Participatory), 3. சட்டத்தின் வரையறைக்கு உட்பட்டது (Follows the rule of Law), 4. திறமையான செயலாக்கம் கொண்டது (Effective and Efficient), 5. பொறுப்புடைமையானது (Accountable), 6. வெளிப்படைத் தன்மையானது (Transparent), 7. மக்கள் கருத்துக்களை மதிப்பது (Responsive), 8. சமத்துவமான அனைத்துப் பிரிவினரையும் உள்ளடக்கியது (Inclusive) ஆகிய எட்டு அம்சங்களை ஐக்கிய நாடுகள் அமைப்பு நிர்ணயித்திருக்கிறது. இந்த எட்டு அம்சங்களையும் கடைபிடிக்கும் ஒரு நாடு நல்லாட்சி நடைபெறும் நாடாகக் கருதப்படும் என்பதில் எந்த மாற்றுக் கருத்தும் இருக்க முடியாது.

நல்லாட்சிக்கான எட்டு இலக்கணங்களிலும் ஏதோ ஒரு வகையில் பிணைந்திருப்பது ஊழல் ஒழிப்பும், மக்களின் தேவைகளை குறித்த காலத்தில் நிறைவேற்றுவதும் ஆகும். இதற்கான திட்டங்களை வகுத்து செயல்படுத்துவதன் மூலம், நாட்டில் நல்லாட்சியை உறுதி செய்யவேண்டியது அவசியமாகும்.

நல்ல ஆளுகைக்கான பாட்டாளி மக்கள் கட்சியின் வாக்குறுதிகள்:

1. ஊழல் ஒழிப்புக்கான லோக்பால் அமைப்பை ஏற்படுத்தும் நடவடிக்கைகள் இறுதிக் கட்டத்தை எட்டியுள்ளன. லோக்பால் அமைப்பின் தலைவர் பதவிக்கு 5 பேரின் பெயர்களையும் மற்றும் 8 உறுப்பினர் பதவிகளுக்கு 24 பேரின் பெயர்களையும் நீதிபதி ரஞ்சனா தேசாய் தலைமையிலான தேர்வுக்குழு பரிந்துரைத்துள்ளது. அப்பரிந்துரைகளின் அடிப்படையில் லோக்பால் அமைப்பை விரைவில் ஏற்படுத்த பா.ம.க. வலியுறுத்தும்.

பொதுச் சேவை பெறும் உரிமைச் சட்டம்

2. மத்திய அரசுத் துறைகளில் பொதுமக்களுக்கு தேவையான சேவைகள் உடனுக்குடன் கிடைப்பதை உறுதி செய்யும் வகையில், தேசிய அளவிலான பொதுச் சேவை பெறும் உரிமைச் சட்டத்தை நாடாளுமன்றத்தில் நிறைவேற்ற பாட்டாளி மக்கள் கட்சி வலியுறுத்தும்.
3. மத்திய அரசின் சேவைகளைப் பெறுவதற்காக அலுவலகங்களுக்கு நேரில் செல்வதைத் தவிர்க்கும் வகையில், இணையதளம் வாயிலாக விண்ணப்பிக்கும் முறை அறிமுகம் செய்யப்படும்.
4. மத்திய அரசு அலுவலகங்கள் அனைத்தும் மின் ஆளுமை முறையில் இணைக்கப்படும்.



மத்திய அரசுப் பணியாளர் தேர்வாணையம்

5. மத்திய அரசுப் பணியாளர் தேர்வாணையம் (UPSC), பணியாளர் தேர்வாணையம் (SSC) மற்றும் வங்கிப் பணியாளர் தேர்வாணையங்கள், தொடர்வண்டிப் பணியாளர் தேர்வாணையங்கள் உள்ளிட்ட தேர்வாணையங்களின் செயல்பாடுகள் வெளிப்படை தன்மை கொண்டவையாக அமைய வேண்டும் என்று பா.ம.க. விரும்புகிறது. அதற்கேற்ற வகையில், அந்த ஆணையங்களின் செயல்பாடுகளில் ஆக்கபூர்வமான திருத்தங்களை மேற்கொள்ளும்படி மத்திய அரசை, பாட்டாளி மக்கள் கட்சி வலியுறுத்தும்.



அனைத்துத் துறைகளிலும் இடஒதுக்கீடு வழங்குவதே உண்மையான சமூக நீதி

இந்தியாவில் சமூக நீதியின் தொட்டில் என்ற பெருமை தமிழ்நாட்டிற்கு உண்டு. இதற்குக் காரணம் இந்தியாவில் முதன் முதலில் இடஒதுக்கீட்டை நடைமுறைப்படுத்திய மாநிலங்களில் தமிழ்நாடும் ஒன்று. இன்றிலிருந்து சுமார் 100 ஆண்டுகளுக்கு முன்பாக 1921ஆம் ஆண்டில் தமிழ்நாட்டில் வகுப்புவாரி பிரதிநிதித்துவச் சட்டம் கொண்டுவரப்பட்டது. சில காரணங்களால் இடையில் சில ஆண்டுகள் நிறுத்தி வைக்கப்பட்டிருந்த வகுப்புவாரி பிரதிநிதித்துவச் சட்டம் 1927ஆம் ஆண்டு நடைமுறைப்படுத்தப்பட்டது. அச்சட்டத்தின் அடிப்படையில் தமிழ்நாட்டில் 100% இடஒதுக்கீடு நடைமுறைப்படுத்தப்பட்டது. ஆனால், இந்தியாவில் இடஒதுக்கீட்டின் அளவு இப்போதுதான் 50 விழுக்காட்டை தாண்டியுள்ளது. எந்த அடிப்படையில் பார்த்தாலும் இது முழுமையான சமூகநீதி ஆகாது என்பதுதான் பா.ம.க.வின் நிலைப்பாடு.

மேலும், தனியார் துறை வேலைவாய்ப்புகள், உயர்நீதித்துறை, அதியுயர் கல்வித்துறை ஆகியவற்றில் இன்னும் இடஒதுக்கீடு வழங்கப்படாதது சமூக நீதி வழங்குவதில் ஏற்பட்டுள்ள பெரும் சறுக்கல் ஆகும்.

இந்தியாவில் சமூக நீதிக்காக போட்டியிடும் கட்சிகளைப் பட்டியலிட்டால், அதில் பாட்டாளி மக்கள் கட்சிக்கு தான் முதலிடம் கிடைக்கும். தமிழ்நாட்டில் கல்வி மற்றும் வேலைவாய்ப்பில் மிகவும் பிற்படுத்தப்பட்ட மக்களுக்கு 20% இடஒதுக்கீடு, மத்திய உயர்கல்வி நிறுவன மாணவர் சேர்க்கையில் பிற பிற்படுத்தப்பட்ட வகுப்பினருக்கு 27% இடஒதுக்கீடு, நடுவண் அரசின் மருத்துவக் கல்வி நிறுவனங்களில் பட்டியலினம் மற்றும் பழங்குடியினருக்கு முறையே 15%, 7.5% இடஒதுக்கீடு என மொத்தம் 3 வகையான இடஒதுக்கீட்டை இந்திய மக்களுக்கு பெற்றுத் தந்த கட்சி பாட்டாளி மக்கள் கட்சி ஆகும். இத்தகைய பெருமை இந்தியாவில் வேறு எந்தக் கட்சிக்கும் இல்லை என்பது குறிப்பிடத்தக்கது.

சமூக நீதியில் வியக்கத் தக்க சாதனைகளைப் படைத்த பாட்டாளி மக்கள் கட்சியின் முதன்மையான நோக்கம் இந்தியாவில் அனைத்துத் துறைகளிலும் முழுமையான சமூக நீதியை நடைமுறைப்படுத்துவதுதான்.

அதற்காக, பாட்டாளி மக்கள் கட்சி மக்களுக்கு அளிக்கும் வாக்குறுதிகள்:

1. 2021ஆம் ஆண்டு மக்கள்தொகை கணக்கெடுப்பு சாதிவாரி மக்கள்தொகை கணக்கெடுப்பாக நடத்தப்படுவதற்கு பா.ம.க. பாடுபடும்.
2. இந்தியாவில் இடஒதுக்கீட்டுக்கான உச்சவரம்பு அகற்றப்படும். தேசிய அளவிலான இடஒதுக்கீட்டின் அளவு ஒவ்வொரு காலக்கட்டத்திலும் தேவைக்கு ஏற்ப மாற்றியமைக்கப்படும். இதற்கு வசதியாக இந்திய அரசியலமைப்புச் சட்டத்தில் திருத்தங்கள் செய்யப்படும்.



3. தமிழ்நாட்டில் சாதிவாரி மக்கள்தொகை கணக்கெடுப்பின் அடிப்படையில் அனைத்து சாதியினருக்கும் அவர்களின் மக்கள்தொகைக்கு இணையான இடஒதுக்கீடு வழங்கப்படும்.
4. இந்தியாவில் உள்ள அனைத்து மாநிலங்களும் அவற்றின் தேவைக்கு ஏற்ப இடஒதுக்கீட்டின் அளவை மாற்றியமைத்துக்கொள்ள அனுமதி அளிக்கப்படும்.
5. மத்திய அரசின் கல்வி மற்றும் வேலைவாய்ப்புக்கான பிற பிற்படுத்தப்பட்ட வகுப்பினருக்கான இடஒதுக்கீட்டில் கிரிமிலேயர் முறையை நீக்க பா.ம.க. பாடுபடும்.
6. அரசுத் துறை மற்றும் பொதுத்துறை பணிகளில் பதவி உயர்விலும், பிற பிற்படுத்தப்பட்ட வகுப்பினருக்கு இடஒதுக்கீடு வழங்கப்படும்.
6. தேசிய பிற்படுத்தப்பட்டோர் ஆணையத்திற்கு அரசியலமைப்புச் சட்ட அங்கீகாரம் வழங்கப்பட்டுள்ள நிலையில், பிற பிற்படுத்தப்பட்டோரின் நலன்களை பாதுகாக்கும் வகையில், அந்த ஆணையத்திற்கு கூடுதல் அங்கீகாரம் வழங்க வகை செய்யப்படும்.
7. மதம் மாறிய பிற பிற்படுத்தப்பட்டோர், பட்டியலினத்தவர், பழங்குடியினர் உள்ளிட்ட அனைத்துப் பிரிவினருக்கும் இடஒதுக்கீடு உள்ளிட்ட அனைத்துச் சலுகைகளையும் தொடர்ந்து வழங்க பாட்டாளி மக்கள் கட்சி வலியுறுத்தும்.

தனியார்துறை இடஒதுக்கீடு

7. அரசு மற்றும் பொதுத்துறை நிறுவனங்களில் வேலைவாய்ப்புகள் குறைந்து வரும் நிலையில், அமைப்பு சார்ந்த தனியார் துறையில் இடஒதுக்கீட்டை நடைமுறைப்படுத்துவது அவசியம் ஆகிறது. அமைப்புச்சார்ந்த தனியார் துறையில் 6 கோடி வேலைவாய்ப்புகள் இருப்பதாக மதிப்பிடப்பட்டுள்ளது. அடுத்த சில ஆண்டுகளில் இது 10 கோடியாக உயர வாய்ப்புள்ளது. இத்துறையில் இடஒதுக்கீட்டை நடைமுறைப்படுத்துவதன் மூலம் சமூக ஏற்றத்தாழ்வுகளை களைய முடியும் என்பதால், தனியார்துறை வேலைவாய்ப்புகளில் இடஒதுக்கீடு நடைமுறைப்படுத்தப்படும். இதற்குத் தேவையான சட்டத்திருத்தங்கள் செய்யப்படும்.
8. கல்வி, வேலைவாய்ப்புகள் மட்டுமின்றி, சமூக முன்னேற்றத்திற்கு வகை செய்யும் அனைத்து அம்சங்களிலும் இடஒதுக்கீடு நடைமுறைப்படுத்தப்படும். தொழில் தொடங்க உதவி மற்றும் மானியம் வழங்குதல், அரசுத்துறை ஒப்பந்தங்கள் வழங்குதல், எரிபொருள் மற்றும் எரிவாயு விற்பனை முகமைகளுக்கு உரிமம் வழங்குதல் உள்ளிட்ட அனைத்து அம்சங்களிலும் இடஒதுக்கீடு நடைமுறைப்படுத்தப்படுத்த பா.ம.க. வலியுறுத்தும்.

நீதித்துறையில் இடஒதுக்கீடு

9. உச்சநீதிமன்றம் மற்றும் உயர்நீதிமன்றங்களுக்கு நீதிபதிகளை நியமிப்பதற்கான கொலிஜியம் முறை அண்மைக்காலமாக மிகக்கடுமையான விமர்சனங்களுக்கு



உள்ளாகி வருகிறது. கீழமை நீதிபதிகள் நியமனத்தில் இடஒதுக்கீடு நடைமுறைப்படுத்தப்படும் நிலையில், உயர்நீதிமன்ற மற்றும் உச்சநீதிமன்ற நீதிபதிகள் நியமனத்திலும் இடஒதுக்கீடு அவசியமாகும். எனவே, நீதித்துறையிலும் இடஒதுக்கீட்டை நடைமுறைப்படுத்தப்படுத்த பா.ம.க. பாடுபடும்.

10. நீதித்துறையில் இடஒதுக்கீட்டை நடைமுறைப்படுத்த வசதியாக உச்சநீதிமன்ற மற்றும் உயர்நீதிமன்ற நீதிபதிகளை நியமனம் செய்வதற்காக நீதிபதிகள் நியமன ஆணையம் அமைக்க நடவடிக்கை எடுக்கப்படும்.

உயர்கல்வி நிறுவனங்களில் இடஒதுக்கீடு

10. ஐ.ஐ.டி., ஐ.ஐ.எம்., தேசிய தொழில்நுட்ப நிறுவனங்கள், ஜிப்மர் மற்றும் எய்ம்ஸ் போன்ற மருத்துவ உயர்கல்வி நிறுவனங்கள் மற்றும் தொழில்நுட்பப் பல்கலைக் கழகங்கள் உள்ளிட்ட நிறுவனங்களில், பிற்படுத்தப்பட்டோர், தாழ்த்தப்பட்டோர் மற்றும் பழங்குடியினர் இடஒதுக்கீடு உரிமை பெறுவதற்கு உள்ள தடைகளை நீக்க பா.ம.க. பாடுபடும்.
11. ஜூலை 18, 2013இல் உச்சநீதிமன்றத்தின் அரசியல் சாசன அமர்வு. 'எய்ம்ஸ் (அகில இந்திய மருத்துவ அறிவியல் கழகம்) உயர் மருத்துவப் பேராசிரியர் நியமனத்தில் இடஒதுக்கீடு கூடாது' என்று கருத்துரை வழங்கியது. இதுபோன்ற சமூகநீதிக்கு எதிரான தடைகளைத் தகர்த்தெறிய, உரிய சட்டத் திருத்தங்களைக் கொண்டு வந்து, மருத்துவத்துறை, உயர்கல்வி நிறுவனங்களில் இடஒதுக்கீடு உரிமையை நிலைநாட்டவும் பா.ம.க. நடவடிக்கை எடுக்கும்.

மாநில முன்னுரிமை

12. ஒரு மாநிலத்தில் உள்ள மத்திய பொதுத்துறை நிறுவனங்களில் அதிகாரிகள் நிலை பணியிடங்களைத் தவிர்த்து, தொழிலாளர் நிலை பணியிடங்கள் அனைத்தும் அந்த மாநிலத்தைச் சேர்ந்தவர்களைக் கொண்டே நிரப்பப்படும்.
13. மாநிலங்களில் உள்ள மத்திய அரசு நிறுவனங்கள் மற்றும் அலுவலகங்களில் இடமாற்றம் செய்யப்படாத இடைநிலை பணியிடங்களில் 50% பணியிடங்கள் மாநில ஒதுக்கீடாக அறிவிக்கப்படும். இப்பணியிடங்களில் சம்பந்தப்பட்ட மாநிலத்தவர்கள் மட்டுமே நியமிக்கப்படுவார்கள்.
14. மத்திய அரசு அலுவலகங்கள் மற்றும் நிறுவனங்களில் கடைநிலை பணியிடங்கள் அனைத்தும் அந்தந்த மாநிலங்களைச் சேர்ந்தவர்களைக் கொண்டே நிரப்பப்படும். அதாவது, கடைநிலைப் பணிகளில் 100% மாநில இடஒதுக்கீடு வழங்கப்படும்.
15. மாநிலங்களில் உள்ள தனியார் நிறுவனங்களில் 80% பணியிடங்கள் அந்தந்த மாநில இளைஞர்களைக் கொண்டு நிரப்பப்படவேண்டும் என்பதை கட்டாயமாக்கி, புதிய சட்டம் இயற்றப்படும்.



காவிரி டெல்டா பாதுகாக்கப்பட்ட வேளாண் மண்டலமாக அறிவிக்கப்படும்

“இந்த பூமி நமது முன்னோர்கள் விட்டுச் சென்ற சொத்து அல்ல. மாறாக, நமது வருங்கால சந்ததியினரிடம் இருந்து பெற்றுள்ள கடன். இதனை பாதுகாத்து அவர்களுக்காக விட்டுச் செல்வது நமது கடமை” என்பது கென்ய நாட்டின் புகழ்பெற்ற பழமொழி ஆகும். இது அனைத்து நாடுகளுக்கும் பொருந்தும். வளர்ச்சி என்ற பெயரில் இயற்கை வளங்கள் சூறையாடப்படுவதுடன், சுற்றுச்சூழலும் சீரழிக்கப்படுகிறது. இது இந்தியாவின் நீடித்த வளர்ச்சிக்கு எந்த வகையிலும் உதவி செய்யாது.

சுற்றுச்சூழல் சீர்கேடுகள் காரணமாக, பருவநிலை மாற்றம் உள்ளிட்ட பாதிப்புகள் ஏற்படுகின்றன. அது வேளாண்மையை வளர்ச்சியை மிக மோசமாக பாதிக்கிறது. இயற்கையையும், சுற்றுச்சூழலையும் அழித்துவிட்டு எட்டப்படும் வளர்ச்சி என்பது கண்களை விற்று வாங்கப்படும் சித்திரமாகவே இருக்கும். அதனால் எந்தப் பயனும் ஏற்படாது. சுற்றுச்சூழலைப் பாதுகாப்பதன் மூலம் இந்தியாவை, குறிப்பாக தமிழ்நாட்டை இயற்கை வளம் சூழ்ந்த பகுதியாக பராமரிக்க வேண்டும் என்பதே பா.ம.க.வின் இலக்கு.

சுற்றுச்சூழல் பாதுகாப்புக்கான பாட்டாளி மக்கள் கட்சியின் வாக்குறுதிகள்:

1. காவிரி பாசன மாவட்டங்கள் பாதுகாக்கப்பட்ட வேளாண் மண்டலமாக அங்கீகரிக்கப்படும். இதுதொடர்பாக தமிழக சட்டப்பேரவையில் நிறைவேற்றி அனுப்பப்படும் சட்டத்தின் அடிப்படையில் நாடாளுமன்றத்திலும் புதிய சட்டம் இயற்ற நடவடிக்கை எடுக்கப்படும்.
2. காவிரி பாசன மாவட்டங்களில் செயல்படுத்தப்படுவதாக அறிவிக்கப்பட்டுள்ள ஹைட்ரோ கார்பன் திட்டங்கள் அனைத்தையும் ரத்து செய்ய பாட்டாளி மக்கள் கட்சி வலியுறுத்தும்.
3. கடலூர், நாகை மாவட்டங்களில் அமைக்கப்படுவதாக இருந்து, தற்காலிகமாக கைவிடப்பட்டுள்ள பெட்ரோக் கெமிக்கல் முதலீட்டு மண்டலத்தை நிரந்தரமாக கைவிடும்படி மத்திய அரசை பாட்டாளி மக்கள் கட்சி வலியுறுத்தும்.
4. திருவண்ணாமலை மாவட்ட மக்களின் வாழ்வாதாரமாக உள்ள மலைகளில் முதன்மையானவை கவுத்தி மலை மற்றும் வேடியப்பன் மலைகள் ஆகும். இப்பகுதியில் தனியார் நிறுவனத்துடன் இணைந்து 325 ஹெக்டேர் பரப்பில் இரும்புத் தாது எடுக்க பல ஆண்டுகளுக்கு முன் தமிழ்நாடு அரசு ஒப்பந்தம் செய்துள்ளது. லட்சக்கணக்கான மரங்கள் அழிக்கப்படுவதுடன் சுமார் 50 கிராம மக்கள் ஊரைக் காலி செய்து உள்நாட்டு அகதிகளாக்கப்படும் ஆபத்தான திட்டம் இதுவாகும். மேலும் சுற்றுச்சூழலும், பல்லுயிர்ச்சூழலும், மாவட்ட மக்களின் வாழ்வாதாரமும் கடுமையாக பாதிப்படையச் செய்யும் இந்தத் திட்டத்தைத் தடுத்து நிறுத்தி, மக்களின் நலன் காக்க பா.ம.க. பாடுபடும்.



5. கிழக்குக் கடற்கரை மாவட்டங்களில் தனியார் நிறுவனங்களால் அமைக்க திட்டமிடப்பட்டுள்ள பல்வேறு அனல்மின் திட்டங்களால், தமிழகத்தின் கிழக்குக் கடற்கரை மாவட்டங்களின் சுற்றுச்சூழல் சீரழிக்கப்படுவதையும் மக்களின் வாழ்வாதாரம் பாதிக்கப்படுவதையும் தடுத்து நிறுத்த பா.ம.க. பாடுபடும்.
6. மரபணு மாற்றம் செய்யப்பட்ட பயிர்களால் மனித உடல்நலம், உயிரிப்பன்மயம், விதை இறையாண்மை, உணவுப் பாதுகாப்பு, பண்ணை வாழ்வாதாரம், சுற்றுச்சூழல் என அனைத்துக்கும் பாதிப்பு ஏற்படும் என்பதால், மரபணு மாற்றம் செய்யப்பட்ட பயிர்களை இந்தியாவில் அறவே அனுமதிக்கக் கூடாது என வலியுறுத்துவோம். ஏற்கெனவே, அனுமதிக்கப்பட்ட பி.டி.பருத்தியால் ஏற்பட்ட பாதிப்புகள் குறித்து முறையான ஆய்வு நடத்தவும், பாதிக்கப்பட்ட விவசாயிகளுக்கு இழப்பீடு பெற்றுத்தரவும் வலியுறுத்துவோம்.
7. மரபணு மாற்றம் செய்யப்பட்ட அரிசி, கோதுமை உள்ளிட்ட 200 வகையான பயிர்களை வயல்களில் பயிரிட்டு சோதனை நடத்துவதற்கு ஐக்கிய முற்போக்கு கூட்டணி ஆட்சியில் மத்திய சுற்றுச்சூழல் அமைச்சகம் அளித்துள்ள அனுமதியை புதிதாக அமையும் அரசு உடனடியாக திரும்பப் பெற வலியுறுத்துவோம்.
8. மரபணு மாற்றம் இல்லாத உணவுப் பொருட்களுக்கு நுகர்வோர் பெறுவதை உறுதி செய்யும் வகையில், மரபணு மாற்றம் இல்லாத உணவுப் பொருட்களுக்கான முத்திரை இடும் முறையை நவீனமாக்கி, குழப்பமின்றி, உறுதியாக செயலாக்கக் கோருவோம்.

அணுஉலை இல்லா தமிழகம்

9. தமிழ்நாட்டில் கடலூர், ராணிப்பேட்டை, வாணியம்பாடி, தூத்துக்குடி, எண்ணூர், பவானி, திருப்பூர், கோவை உள்ளிட்ட பகுதிகளில் தொழிற்சாலை மாசுவைக் கட்டுப்படுத்தி சுற்றுச்சூழலைப் பாதுகாக்கவும், பாதிக்கப்பட்ட மக்களுக்கு இழப்பீடு வழங்கவும் பா.ம.க. பாடுபடும். இதற்கான நடவடிக்கைகளுக்கு மத்திய அரசின் உதவியைப் பெற்றுத்தரும்.
10. அணுஉலைகள் பேரழிவுகளை ஏற்படுத்தக்கூடியவை ஆகும். எனவே, தமிழ்நாட்டை அணுஉலைகள் இல்லாத மாநிலமாக மாற்றுவதற்கான திட்டங்களை வகுத்து, அதை செயல்படுத்துவதற்கான கால அட்டவணையை வெளியிட வேண்டும் - புதிய உலைகளுக்கு அனுமதி இல்லை என்பதை கொள்கை முடிவாக அறிவிக்க வேண்டும் என்று மத்திய அரசை பா.ம.க. வலியுறுத்தும்.

பருவநிலை மாற்றம்

11. புவி வெப்பமயமாதலால் ஏற்படும் காலநிலை மாற்றத்தைக் கட்டுப்படுத்துவதற்கான செயல் திட்டங்களை மாநில, மாவட்ட, ஒன்றிய, ஊராட்சி நிலையில் வகுத்து செயல்படுத்துவதை உறுதி செய்யும்படி, மத்திய அரசை பா.ம.க. கேட்டுக்கொள்ளும்.



12. மத்திய அரசால் வகுக்கப்பட்ட உயிர் பன்மயச் சட்டத்தின்படி, உயிர் பன்மய மேலாண்மை குழுக்களை அமைத்தல், மக்கள் உயிர் பன்மயப் பதிவேட்டை உருவாக்குதல் ஆகிய நடவடிக்கைகளை மாநில அரசுகள் மேற்கொள்வதை மத்திய அரசு உறுதி செய்யும். மரங்கள் ஆணையம், சதுப்பு நில மேலாண்மைக் குழுக்கள் ஆகியவை அமைக்கப்படுவதையும் பாட்டாளி மக்கள் கட்சி உறுதி செய்யும்.

நீடித்த மேம்பாட்டு இலக்குகள்

13. 2016 - 2030 காலத்தில் ஒவ்வொரு நாடும் எட்டவேண்டிய நீடித்த மேம்பாட்டுக்கான 17 பெரு இலக்குகளையும், 169 குறு இலக்குகளையும், ஐக்கிய நாடுகள் அவை வகுத்துள்ளது. இந்த இலக்குகளை எட்ட தமிழ்நாடு உள்ளிட்ட அனைத்து மாநிலங்களிலும் முதலமைச்சர் தலைமையில் தனி அமைச்சரவைக் குழுக்கள் அமைக்கப்படுவதை மத்திய அரசு உறுதி செய்யும்.
14. **திடக்கழிவு மேலாண்மை:** இந்திய அரசின் திடக்கழிவு மேலாண்மை தொடர்பான விதிகளை முழு அளவில் செயல்படுத்த நடவடிக்கை எடுக்கப்படும்.
15. **காற்று மாசுபாடு:** காற்று மாசுபாட்டை தடுப்பதற்கான தேசிய தூயக் காற்று செயல்திட்டத்தை (National Clean Air Program - NCAP) மேலும் வலிமையாக்கி முழுமையாக செயல்படுத்த பா.ம.க. பாடுபடும்.
16. **பிளாஸ்டிக் மாசு:** நாடு முழுவதும் தூக்கி எறியும் பிளாஸ்டிக் பொருட்களுக்கு 2022-ஆம் ஆண்டு தடை விதிக்கப்படும் என்கிற இந்திய அரசின் அறிவிப்பை முழுமையாக செயலாக்கவும், பிளாஸ்டிக் மாசுக்கு உற்பத்தியாளரே பொறுப்பேற்கும் விதிகளை (Extended Producer Responsibility - EPR) செயலாக்கி, பெரு நிறுவனங்களின் கார்ப்பரேட் பிளாஸ்டிக் குப்பை பிரச்சினைக்கு முடிவு கட்டவும் பா.ம.க. வலியுறுத்தும்.



வேளாண்மையை இலாபம் தரும் தொழிலாக மாற்ற நடவடிக்கை

உலகின் மிக முக்கியமான தொழில் எது என்றால், அது வேளாண்மை தான். உழவர்கள் சேற்றில் கால் வைக்கவில்லை என்றால், உலகில் எவரும் சோற்றில் கை வைக்க முடியாது. அதனால்தான் உழவர்களை சோறு போடும் கடவுள்களாக பாட்டாளி மக்கள் கட்சி பார்க்கிறது. ஆனால், உழவர்களின் நிலை மிகவும் பரிதாபமாகவே உள்ளது. விவசாயத்தில் இலாபம் கிடைப்பது என்பது அதிசயமாக மாறிவிட்டது.

மற்றொரு புறம் வளர்ச்சி என்ற பெயரில் வேளாண்மை மீது தொடர்ந்து தாக்குதல் நடத்தப்பட்டு வருகிறது. தொழிற் திட்டங்களை செயல்படுத்துவதற்காக வேளாண் விளைநிலங்கள் கையகப்படுத்தப்பட்டு வருகின்றன. மொத்தத்தில் இந்தியாவில் வேளாண்மை என்பது அழையாத விருந்தாளியாக பார்க்கப்படுகிறது. வேளாண்மை வளர்ச்சியில் போதிய அக்கறை காட்டப்படாததால்தான் உழவர்கள் தற்கொலை செய்துகொள்ளும் அவலம் ஏற்படுகிறது. இந்த நிலை மாற்றப்படவேண்டும்.

வேளாண்துறை மறு மலர்ச்சிக்காக பா.ம.க. முன்வைக்கும் செயல் திட்டங்கள்:

1. வேளாண்துறைக்கு தனி நிதிநிலை அறிக்கை தாக்கல் செய்யப்படும். மாநில அரசுகளின் வேளாண் அமைச்சர்கள், உழவர் அமைப்புகளின் பிரதிநிதிகள் ஆகியோர்களுடன் ஆலோசனைகள் பெறப்பட்டு, அவற்றின் அடிப்படையில் வேளாண் நிதிநிலை அறிக்கை தாக்கல் செய்யப்படும்.
2. இந்தியாவில் சிறு, குறு விவசாயிகளுக்கு ஆண்டுக்கு ரூ.6,000 மானியம் வழங்கும் திட்டம் செயல்படுத்தப்பட்டு வருகிறது. ஆனால், இந்த நிதியுதவி போதுமானது அல்ல. குறைந்தபட்சம் வேளாண் இடுபொருட்களுக்கான செலவை ஈடுகட்டும் அளவுக்கு மானியம் வழங்கப்பட்டால்தான் உழவர்களுக்கு பயனுள்ளதாக அமையும். இதைக் கருத்தில் கொண்டு உழவர்களுக்கான மூலதன மானியமாக ஏக்கருக்கு ரூ.10,000 வழங்கும் வகையில் மத்திய அரசின் மானிய திட்டத்தை மாற்றியமைக்க பா.ம.க. பாடுபடும். அதிகபட்சமாக, ஓர் உழவருக்கு ரூ.30,000 என்ற அளவில் மானிய வரம்பு நிர்ணயிக்கப்படும்.
3. நில உரிமையாளர்களுக்கு மானியம் வழங்கப்படுவதைப் போன்று, வேளாண் தொழிலாளர்களுக்கு உறுதி செய்யப்பட்ட குறைந்தபட்ச ஊதியம் வழங்கும் திட்டம் செயல்படுத்தப்படும். அதன்படி, வேளாண் தொழிலாளர் குடும்பங்களுக்கு மாதம் ரூ.2,500 குறைந்தபட்ச ஊதியமாக வழங்கப்படுவதை உறுதி செய்ய பாட்டாளி மக்கள் கட்சி பாடுபடும்.

உழவர் ஊதியக் குழு

4. வேளாண்மையில் ஈடுபடும் விவசாயிகளுக்கும் வேளாண் தொழிலாளர்களுக்கும் நேரடியாக ஊதியம் அளிப்பது, வேளாண் உற்பத்திப் பொருட்களுக்கு உரிய



விலை கிடைக்கச் செய்வது உள்ளிட்ட திட்டங்களை ஆராய்ந்து செயல்படுத்த பா.ம.க. பாடுபடும். அதற்கான 'உழவர் வருவாய்க்குழு' (Farmers Income Commission) அமைக்க பா.ம.க. வழி செய்யும்.

5. உழவர் ஊதியக் குழுவின் நோக்கங்களை செயல்படுத்துவதற்காக கீழ்க்கண்ட துணை அமைப்புகள் ஏற்படுத்தப்படும். அந்த அமைப்புகள் குறித்த விவரங்கள் வருமாறு:

அ. **வேளாண் விளைபொருட்கள் விலை நிர்ணய ஆணையம்:** வேளாண் விளை பொருட்களுக்கு அவற்றின் உற்பத்திச் செலவுடன் 50% இலாபம் சேர்த்து கொள்முதல் விலையை நிர்ணயிக்கும் நடைமுறையை மத்திய அரசு ஏற்கெனவே கொண்டு வந்துள்ளது. ஆனால், இந்த முறையில் வேளாண் விளை பொருட்களின் உற்பத்தி செலவை கணக்கிடுவதில் பல குளறுபடிகள் நிலவுகின்றன. எனவே, வேளாண் விளைபொருட்களின் உற்பத்தி செலவை துல்லியமாக கணக்கிட்டு, கொள்முதல் விலையை நிர்ணயிப்பதற்காக வேளாண் விளைபொருட்கள் விலை நிர்ணய ஆணையம் அமைக்கப்படும்.

ஆ. **வேளாண் விளைபொருட்கள் கொள்முதல் ஆணையம்:** வேளாண் விளை பொருட்களை கொள்முதல் செய்வதில் பல்வேறு சிக்கல்கள் உள்ளன. அவற்றை களைந்து, உழவர்கள் உற்பத்தி செய்யும் அனைத்து விளை பொருட்களையும் முறையாக கொள்முதல் செய்ய வசதியாக, வேளாண் விளைபொருட்கள் கொள்முதல் ஆணையம் தேசிய அளவில் அமைக்கப்படும். ஒவ்வொரு மாநிலத்திலும் இதன் கிளை அமைப்புகள் அமைக்கப்பட்டு, அவை மாநில அரசுகளுடன் இணைந்து வேளாண் விளைபொருட்களை கொள்முதல் செய்யும்.

இ. **உழவர்கள் வருங்கால வைப்புநிதி ஆணையம்:** உழவர்களின் சமூகப் பாதுகாப்பை உறுதி செய்யும் நோக்குடன் உழவர்கள் வருங்கால வைப்புநிதி ஆணையம் அமைக்கப்படும். உழவர்களிடம் இருந்து ஆண்டுக்கு ரூ.120 சந்தா வசூலிக்கப்பட்டு, அத்துடன் மத்திய, மாநில அரசுகள் ஒரு குறிப்பிட்ட தொகையை அவற்றின் பங்காக செலுத்தும். இந்த நிதியைக் கொண்டு 60 வயதைக் கடந்த உழவர்களுக்கு மாதம் ரூ.1,500 ஓய்வூதியம் வழங்க நடவடிக்கை எடுக்கப்படும்.

பயிர்க்கடன் தள்ளுபடி

6. இந்தியா முழுவதும் பொதுத்துறை வங்கிகளில் உழவர்கள் வாங்கிய ரூ.1 லட்சம் வரையிலான பயிர்க்கடன்கள் தள்ளுபடி செய்யப்படும். ஒரு லட்சம் ரூபாய்க்கும் கூடுதலான பயிர்க்கடன்களில் ரூ.1 லட்சம் தள்ளுபடி செய்யப்படும். மீதமுள்ள தொகையை உழவர்கள் குறிப்பிட்ட காலத்தில் செலுத்தினால் அதன் மீதான வட்டி தள்ளுபடி செய்யப்படும்.



7. கூட்டுறவு சங்கங்கள் மூலம் உழவர்கள் வாங்கிய பயிர்க்கடன்களை தள்ளுபடி செய்யும்படி மாநில அரசுகளை மத்திய அரசு கேட்டுக்கொள்ளும். அவ்வாறு தள்ளுபடி செய்யும் தொகையில் ஒரு பகுதியை மத்திய அரசு ஏற்றுக்கொள்ளும்.
8. பொதுத்துறை வங்கிகள் மூலம் இனிவரும் காலங்களில் வழங்கப்படும் பயிர்க்கடன்களுக்கு வட்டி வசூலிக்கப்படாது. குறிப்பிட்ட தவணை காலத்திற்கு முன்பாகவே செலுத்தப்படும் தொகைக்கு 10% வட்டிமாளியம் வழங்கப்படும்.

தேசிய அளவில் நீரா

9. தமிழ்நாட்டில் தென்னை மரங்களில் இருந்து நீரா பானம் எடுக்க வழங்கப்பட்டுள்ள அனுமதி தென்னை விவசாயிகளின் வாழ்க்கையில் சாதகமான தாக்கத்தை ஏற்படுத்தியுள்ளது. இந்த அனுபவத்தின் அடிப்படையில், அனைத்து மாநிலங்களிலும் நீரா பானம் எடுக்க அனுமதி வழங்கும்படி மாநில அரசுகள் கேட்டுக்கொள்ளப்படும்.
10. நீரா பானத்தை தேசிய அளவில் சந்தைப்படுத்த நடவடிக்கை எடுக்கப்படும். இதன் மூலம், நீரா பானம் விற்பனை மிகப்பெரிய வணிகமாக மாறும். இதன் மூலம் லட்சக்கணக்கான இளைஞர்களுக்கு வேலைவாய்ப்புக் கிடைக்கும். இதற்கான கட்டமைப்புகளை உருவாக்க தேவையான அனைத்து உதவிகளையும் மத்திய அரசு வழங்கும்.
11. நாடு முழுவதும் பனை மரங்களை பாதுகாப்பதற்காக புதிய திட்டம் செயல்படுத்தப்படும். அத்திட்டத்தின்படி, பனை மர வளர்ப்புக்கு சிறப்பு மானியத்தை மத்திய அரசு வழங்கும்.
12. உழவர்களுக்கு பெரும் எதிரியாக உள்ள கருவேல மரங்களை ஒழிக்க சிறப்புத் திட்டம்.

மகாத்மா காந்தி தேசிய ஊரக வேலைவாய்ப்புத் திட்டம்

13. மகாத்மா காந்தி தேசிய ஊரக வேலைவாய்ப்புத் திட்டத்தின் கீழ் ஒவ்வொரு குடும்பத்திற்கும் ஆண்டுக்கு 100 நாட்கள் வேலை வழங்கப்படும் என்று அறிவிக்கப்பட்டிருந்தாலும், சராசரியாக ஒவ்வொரு குடும்பத்திற்கும் 40 நாட்கள் என்ற அளவிலேயே வேலை வழங்கப்படுகிறது. இந்தநிலை மாற்றப்பட்டு, ஒவ்வொரு ஆண்டும் ஒரு குடும்பத்திற்கு 100 நாட்கள் கண்டிப்பாக வேலை வழங்கப்படுவது உறுதி செய்யப்படும். இதற்காக இத்திட்டத்திற்கான நிதி ஒதுக்கீட்டை ரூ.1 லட்சம் கோடியாக உயர்த்த பா.ம.க. பாடுபடும்.
14. மகாத்மா காந்தி தேசிய ஊரக வேலைவாய்ப்பு உறுதித்திட்டம் வேளாண்மைக்கும் நீட்டிக்கப்படும்.



பயிர்க்காப்பீடு

15. வேளாண் பயிர்க் காப்பீட்டுத்திட்டங்கள் தனியார் மூலம் செயல்படுத்தப்படுவதால், அவை வணிக நோக்கம் கொண்டவையாக மாறிவிட்டன. இதனால், பல இடங்களில் பாதிக்கப்பட்ட பயிர்களுக்கு காப்பீடு கிடைக்கவில்லை. இந்த நிலையை மாற்றும் நோக்குடன் பயிர்க் காப்பீட்டுத் துறையில் தனியார் நிறுவனங்களுக்கு வழங்கப்பட்ட அனுமதி ரத்து செய்யப்படும். பொதுத் துறை நிறுவனமான தேசிய வேளாண் பயிர்க்காப்பீட்டு நிறுவனம் மூலமாக மட்டுமே பயிர்க்காப்பீடு வழங்கப்படும்.
16. தேசிய வேளாண் காப்பீட்டு நிறுவனத்தின் மண்டல நிர்வாக அலுவலகம் தற்போது சென்னையில் செயல்பட்டு வருகிறது. இந்த அலுவலகத்தை தஞ்சாவூருக்கு மாற்ற பா.ம.க. நடவடிக்கை எடுக்கும்.
17. நீலகிரி மாவட்டம் ஊட்டி முத்தோரையில் செயல்பட்டு வரும் உருளைக்கிழங்கு ஆய்வு மையத்தை மூடும் முடிவைக் கைவிட்டு, அம்மையம் அங்கேயே தொடர்ந்து செயல்பட பா.ம.க. நடவடிக்கை எடுக்கும்.

நிலம் கையகப்படுத்துதல்

18. நிலம் கையகப்படுத்துதல் சட்டம் கண்மூடித்தனமாக பயன்படுத்தக்கூடாது என்று மாநில அரசுகளுக்கு அறிவுறுத்தப்படும். சுற்றுச்சூழலுக்கும், இயற்கை வளங்களுக்கும் பாதிப்பு இல்லாத வகையில், உழவர்களின் முழுமையான ஒப்புதலுடன் மட்டுமே இச்சட்டம் பயன்படுத்தப்படும். நிலம் கொடுக்கும் உழவர்களுக்கு முழுமையான இழப்பீடு வழங்கப்படுவதை பா.ம.க. உறுதி செய்யும்.
19. உழவர்கள் மற்றும் கிராமப்புற உழைப்பாளர்களின் உரிமையை காப்பதற்கான ஐ.நா. பிரகடனம் (United Nations Declaration on the Rights of Peasants and Other People Working in Rural Areas) 17.12.2018 அன்று ஐ.நா. பொதுச் சபையால் ஏற்கப்பட்டது. இந்தியா உள்ளிட்ட 119 நாடுகளின் ஆதரவுடன் நிறைவேற்றப்பட்டுள்ள இந்த ஐ.நா. பிரகடனத்தை இந்திய அரசு முழுமையாக செயல்படுத்த வேண்டும் என்று பா.ம.க. வலியுறுத்தும்.



தமிழ்நாட்டில் மாவட்டந்தோறும் வேளாண் பொருளாதார மண்டலம்

தமிழ்நாட்டில் வறட்சி, வெள்ளம் உள்ளிட்ட இயற்கை சீற்றங்கள் காரணமாக வேளாண்மை மிகக் கடுமையாக பாதிக்கப்பட்டுள்ளது. இதனால், விவசாயத்தை நம்பியிருப்பவர்கள் பொருளாதார இழப்புக்கு ஆளாகின்றனர். அதுமட்டுமின்றி, வேளாண்மை சார்ந்த வேலைவாய்ப்புகளும் குறைந்து வருகின்றன. வேளாண்மை சார்ந்து கிடைக்கும் வேலைகளில் பெரிய அளவில் ஊதியமும் இல்லை.

வேளாண் பொருட்களை மதிப்புக்கூட்டுவதன் மூலம் உழவர்களுக்கு அதிக இலாபம் கிடைப்பதுடன், அதிக அளவில் வேலைவாய்ப்புகளையும் உருவாக்க முடியும். இதைக் கருத்தில் கொண்டு மாவட்டந்தோறும் வேளாண் சிறப்புப் பொருளாதார மண்டலங்களை அமைக்கும் திட்டத்தை முதல் கட்டமாக தமிழ்நாட்டில் செயல்படுத்த மத்திய அரசிடம் பா.ம.க. வலியுறுத்தி, வெற்றிபெறும்.

இதுதொடர்பாக, பாட்டாளி மக்கள் கட்சி அளிக்கும் வாக்குறுதிகள் வருமாறு:

1. தருமபுரியில் மா, தக்காளி, மரவள்ளி, பட்டுப்புழு வளர்ப்புக்கான மல்பரி ஆகியவற்றுக்கான சிறப்பு மண்டலம் அமைக்கப்படும்.
2. கன்னியாகுமரி மாவட்டம் ரப்பர் தொழில் வளர்ச்சி மண்டலமாக அறிவிக்கப்படும்.
3. பொள்ளாச்சியில் தென்னைத் தொழில் நுட்பப் பூங்கா அமைக்கப்படும்.
4. சேலத்தில் மரவள்ளி, பாக்குத் தொழில் நுட்பப் பூங்கா அமைக்கப்படும்.
5. தேனி, திண்டுக்கல் மாவட்டங்களில் பழங்கள் மற்றும் காய்கறிகள் ஏற்றுமதி மண்டலம் அமைக்கப்படும்.
6. ஊட்டி, கொடைக்கானலில் காஃபி, தேயிலை மண்டலங்கள் அமைக்கப்படும்.
7. புதுக்கோட்டை மாவட்டத்தில் மலர்கள், முந்திரி மண்டலம் அமைக்கப்படும்.
8. திருச்சி மாவட்டம் வாழை மண்டலமாக அறிவிக்கப்படும்.
9. கரூரில் வாழை, கோரைப்புல், முருங்கை மண்டலங்கள் அமைக்கப்படும்.
10. கிருஷ்ணகிரியில் ரோஜா ஏற்றுமதி மண்டலம், தக்காளி, மலர் மண்டலம் அமைக்கப்படும்.
11. விழுப்புரம் மாவட்டத்தில் நெல், கரும்பு மண்டலம் அமைக்கப்படும்.
12. திருவள்ளூர் மாவட்டத்தில் மா, நெல் மண்டலம் அமைக்கப்படும்.
13. கடலூர் மாவட்டத்தில் முந்திரி, பலா, நெல் மற்றும் மீன் மண்டலம் உருவாக்கப்படும்.



வேளாண் - வேலைவாய்ப்பு

14. அரியலூர் மாவட்டத்தில் பருத்தி, முந்திரி மண்டலமும், பெரம்பலூரில் சிறிய வெங்காயம் மண்டலமும் அமைக்கப்படும்.
15. மலர் உற்பத்தி அதிகம் உள்ள மாவட்டங்களில் வாசனை திரவிய தொழிற்சாலையும், மாம்பழம் மற்றும் தக்காளி அதிகம் விளையும் மாவட்டங்களில் அவற்றின் கூழ் தயாரிக்கும் தொழிற்சாலைகளும் அமைக்கப்படும்.



நதிகள் இணைப்பே... நாட்டின் ஒருங்கிணைப்பு!

இந்தியா அடிப்படையில் விவசாய நாடு என்றாலும், போதிய அளவில் நீர்ப்பாசன வசதிகள் ஏற்படுத்தப்படவில்லை. மத்தியப்பிரதேசம், குஜராத், ஆந்திரப்பிரதேசம், தெலுங்கானா, கர்நாடகம் உள்ளிட்ட மாநிலங்களில் மிகப் பெரிய அளவில் நீர்ப்பாசன திட்டங்கள் செயல்படுத்தப்பட்டுள்ளன. அதன் பயனாக, அங்கு வேளாண்துறை வளர்ச்சி கணிசமாக அதிகரித்திருக்கிறது. அதே நேரத்தில் தமிழ்நாடு போன்ற மாநிலங்களில் பாசன வசதி குறைவாக இருப்பதால், அங்கு நீர்ப்பாசனத் திட்டங்களை அதிக எண்ணிக்கையில் செயல்படுத்த வேண்டிய தேவை ஏற்பட்டுள்ளது. வேளாண் வளர்ச்சிக்கு இது அவசியமாகும்.

மற்றொருபுறம் இந்தியாவின் ஒரு பகுதி வெள்ளத்தாலும், மற்றொரு பகுதி வறட்சியாலும் பாதிக்கப்படும் அவலம் தொடர்கிறது. இதற்கான தீர்வு நதிகள் இணைப்புதான். நதிகள் இணைப்புக்கான செயல்திட்டம் ஏற்கெனவே வகுக்கப்பட்ட போதிலும், ஐக்கிய முற்போக்குக் கூட்டணி ஆட்சிக்காலத்தில் அத்திட்டம் கைவிடப்பட்டது. நதிகள் இணைப்புத் திட்டம் பாசனத் திட்டமாக மட்டுமின்றி, மிகச் சிறந்த வெள்ளத்தடுப்பு திட்டமாகவும் அமையும் என்பதால், அதைச் செயல்படுத்த பா.ம.க. வலியுறுத்தும்.

நீர்ப்பாசன திட்டங்கள் குறித்த பாட்டாளி மக்கள் கட்சியின் வாக்குறுதிகள்:

1. இந்திய நதிகள் இணைப்பு குறித்த செயல்திட்டம் கடந்த 2004ஆம் ஆண்டு உத்தேசமாக உருவாக்கப்பட்டது. அதன்பின்னர் நதிகள் இணைப்பு குறித்த சூழல்களும், தொழில்நுட்பமும் மாறியிருப்பதால், அவற்றைக் கருத்தில் கொண்டு நதிகள் இணைப்புக்கான புதிய செயல்திட்டம் வகுக்கப்படும். இதற்காக நீர்ப்பாசன வல்லுநர்களைக் கொண்டு தனி ஆணையம் அமைக்கப்படும்.
2. தமிழ்நாட்டின் நலனுக்காக கோதாவரி - காவிரி நதிகள் இணைப்புத் திட்டம் முழுக்க முழுக்க மத்திய அரசின் நிதியுதவியுடன் செயல்படுத்தப்படும்.
3. தமிழக அரசால் செயல்படுத்தப்படவுள்ள 20க்கும் மேற்பட்ட திட்டங்களைக் கொண்ட ரூ. 1 லட்சம் கோடி மதிப்பிலான நீர்ப்பாசன பெருந்திட்டத்திற்கு நிதியுதவி வழங்கும்படி மத்திய அரசை பா.ம.க. வலியுறுத்தும்.
4. பாசன வசதிகள் குறைவாக உள்ள மாநிலங்களில் பாசனத் திட்டங்களை செயல்படுத்த மாநில அரசுகள் விண்ணப்பித்தால் அவற்றுக்கு மத்திய அரசு நிதியுதவி வழங்கும்.

காவிரி மேலாண்மை வாரியம்

5. காவிரி நடுவர்மன்ற இறுதித் தீர்ப்பை செயல்படுத்த காவிரி நீர் மேலாண்மை ஆணையம் அமைக்கப்பட்டுள்ளது. இந்த ஆணையத்திற்கு காவிரி ஆற்றின் குறுக்கே கட்டப்பட்டுள்ள அணைகளை அதன் பொறுப்பில் எடுத்துக்கொள்ளும்



அதிகாரம் இல்லை. இது காவிரி நடுவாழ்மன்ற இறுதித் தீர்ப்புக்கு எதிரானது ஆகும். எனவே, அணைகளை கட்டுப்பாட்டில் எடுத்துக்கொள்ளும் அதிகாரத்துடன் கூடிய புதிய அமைப்பை 'காவிரி மேலாண்மை வாரியம்' என்ற பெயரில் அமைக்கும்படி மத்திய அரசை பாட்டாளி மக்கள் கட்சி வலியுறுத்தும்.

6. காவிரி ஆற்றின் குறுக்கே மேகதாதுவில் புதிய அணை கட்ட கர்நாடகத்திற்கு அனுமதி அளிக்கக்கூடாது என்று பா.ம.க. வலியுறுத்தும்.
7. முல்லைப்பெரியாறு அணையின் நீர்மட்டத்தை 152 அடியாக உயர்த்துவதற்கு தேவையான நடவடிக்கைகளை விரைவுபடுத்த பாட்டாளி மக்கள் கட்சி பாடுபடும்.
8. பாலாற்றின் குறுக்கே ஆந்திர அரசும், காவிரியின் துணை ஆறுகளின் குறுக்கே கேரள அரசும் தடுப்பணைகள் கட்டுவதை மத்திய அரசின் மூலமாக பா.ம.க. தடுத்து நிறுத்தும்.

ஆறுகள் தேசியமயம்

9. ஆறுகள் தேசிய மயமாக்கப்படவேண்டும் என்பதுதான் பா.ம.க.வின் நிலைப்பாடு ஆகும். நதிகள் இணைப்புக்கு இதுதான் அடிப்படை ஆகும். எனவே, மாநிலங்களுக்கு இடையே பாயும் அனைத்து ஆறுகளையும் தேசிய மயமாக்குவதற்காக பா.ம.க. பாடுபடும்.
10. அணைகள் பாதுகாப்புச் சட்டத்தை திரும்பப்பெற பா.ம.க. நடவடிக்கை எடுக்கும்.



கல்வியில் மாநிலங்களின் உரிமைகள் மதிக்கப்படும்: உதவிகள் வழங்கப்படும்

இந்தியாவில் கல்வி முறை என்பது மெக்காலே கல்வி முறையின் நீட்சியாகவே திகழ்கிறது. மெக்காலே கல்வி முறை இந்தியாவில் அறிமுகம் செய்யப்பட்டு கிட்டத்தட்ட 200 ஆண்டுகள் ஆகப்போகின்றன. மெக்காலே கல்விமுறை அறிமுகம் செய்யப்பட்ட பிறகு, அதுவரை ஒரு குறிப்பிட்ட பிரிவினருக்கு மட்டும் வழங்கப்பட்டு வந்த கல்வி அனைவருக்கும் கிடைக்க வகை செய்யப்பட்டது. அந்த வகையில், மெக்காலேவின் கல்விக் கொள்கை வரவேற்கத் தக்கது. ஆனால், மெக்காலே கல்விமுறை என்பது ஆங்கிலேயருக்கு அடிமையாக பணியாற்றத் தேவையான அதிகாரிகளையும், எழுத்தர்களையும் உருவாக்கும் நோக்கம் கொண்டது ஆகும். அது சிந்திக்கும் திறனை ஒருபோதும் ஊக்குவிக்கவில்லை.

இந்தியா பல்வேறு தேசிய இனங்களை கொண்ட நாடாகும். இந்தியாவில் உள்ள ஒவ்வொரு மாநிலமும் தனித்துவமான தன்மைகளைக் கொண்டுள்ளது. ஒவ்வொரு மாநிலத்திலும் ஒவ்வொரு வகையான வேலைவாய்ப்புகள் கிடைக்கின்றன. அதனால், அதற்கேற்ற வகையிலான கல்வியை வழங்குவதுதான் அந்தந்த மாநிலங்களின் வளர்ச்சிக்கு வழிவகுப்பதாக அமையும். மாறாக, அனைத்து மாநிலங்களிலும் ஒரே மாதிரியான கல்வியை திணிப்பதும், உயர்கல்வியை முழுக்க முழுக்க மத்திய அரசின் கட்டுப்பாட்டிற்குள் கொண்டுவருவதும் கல்வி வளர்ச்சிக்கும், மாநில வளர்ச்சிக்கும் எந்த வகையிலும் உதவி செய்யாது. கல்வியைப் பொறுத்தவரை மாநிலங்களின் தேவையை உணர்ந்து, அவற்றின் உரிமைகளை மதித்து மத்திய அரசு செயல்படவேண்டும். அதே நேரத்தில், கல்விக் கட்டமைப்புகளை மேம்படுத்துவதற்காக மாநில அரசுகளுக்கு உதவும் அமைப்பாக மத்திய அரசு செயல்படும் நிலையை உருவாக்க பாட்டாளி மக்கள் கட்சி பாடுபடும்.

கல்வித் துறைக்கான பாட்டாளி மக்கள் கட்சியின் வாக்குறுதிகள்:

1. கல்வி பொதுப்பட்டியலில் இருந்து மாநிலப் பட்டியலுக்கு மாற்றப்படும். அதே நேரத்தில், கல்வித் துறையில் புரவலர் என்ற வகையில் மட்டும் மத்திய அரசின் பங்களிப்பு தொடர நடவடிக்கை எடுக்கப்படும்.
2. வடக்கு ஐரோப்பிய நாடுகளில் வழங்கப்படுவது போன்று உலகத்தரம் வாய்ந்த கல்வியை, முழுக்க முழுக்க அரசின் செலவில் இலவசமாக வழங்க பாட்டாளி மக்கள் கட்சி வலியுறுத்தும். இதற்கான செலவை மத்திய, மாநில அரசுகள் குறிப்பிட்ட விகிதாச்சார அளவில் பகிர்ந்து கொள்ள வகை செய்யப்படும்.
3. நாட்டின் ஒட்டுமொத்த உற்பத்தி மதிப்பில் 6 விழுக்காடு பள்ளிக்கல்விக்காக ஒதுக்கப்படுவது உறுதி செய்யப்படும். மத்திய, மாநில அரசுகள் இணைந்து இந்த செலவை பகிர்ந்து கொள்ள திட்டம் வகுக்கப்படும்.
3. தமிழ்நாட்டில் சமச்சீர் கல்வி முறையை மத்திய இடைநிலை கல்வி வாரிய பாடத்திட்டத்திற்கு இணையாக தரம் உயர்த்த அனைத்து உதவிகளையும் மத்திய அரசின் மூலம் வழங்க நடவடிக்கை எடுக்கப்படும்.



கல்வி கட்டமைப்புக்கு மானியம்

4. தமிழ்நாட்டில் புதிய பள்ளிகளை அமைக்கவும், பள்ளிகளில் புதிய தொழில்நுட்பங்களை பயன்படுத்தி பாடங்களை நடத்துவதற்கும் தேவையான நிதியில் 50 விழுக்காட்டை மானியமாக வழங்கும்படி மத்திய அரசை வலியுறுத்துவோம்.
5. அரசு மற்றும் தனியார்ப் பள்ளிகளில் இடஒதுக்கீட்டை கட்டாயமாக்க நடவடிக்கை எடுக்கப்படும்.
6. அனைத்துப் பள்ளிகளிலும் தாய்மொழி வழிக்கல்வி ஊக்குவிக்கப்படும். மாணவர்களிடம் வேலைவாய்ப்புத் திறனை அதிகரிக்கும் நோக்குடன் ஆங்கில மொழித் திறனை மேம்படுத்த சிறப்புப் பயிற்சி அளிக்கவேண்டும் என்று பாட்டாளி மக்கள் கட்சி வலியுறுத்தும்.
7. தேசிய அளவிலான நுழைவுத் தேர்வுகளை எதிர்கொள்ள வசதியாக, 9ஆம் வகுப்பிலிருந்தே விருப்பமுள்ள மாணவர்களுக்கு சிறப்புப் பயிற்சி வகுப்புகளை இலவசமாக நடத்த நடவடிக்கை எடுக்கப்படும்.

ஆசிரியர் தகுதித் தேர்வு - ஆசிரியர் பயிற்சி

8. ஆசிரியர் பணிக்கான தகுதித் தேர்வு கற்பித்தல் முறையை எந்த வகையிலும் மேம்படுத்தவில்லை என்பது ஆய்வுகளின் மூலம் தெரியவந்துள்ளது. எனவே, தகுதித் தேர்வு முறையை ரத்து செய்யும்படி, மத்திய அரசை பாட்டாளி மக்கள் கட்சி வலியுறுத்தும்.
9. தரமான ஆசிரியர் பயிற்சிப் பாடத்திட்டம்தான் தரமான ஆசிரியர்களை உருவாக்குவதற்கான அடிப்படை ஆகும். அதை உணர்ந்து, உலக அளவிலான அனுபவங்களின் அடிப்படையில் ஆசிரியர் பயிற்சிப் பாடத்திட்டம் மாற்றியமைக்கப்பட்டு நடைமுறைப்படுத்தும்படி பா.ம.க. வலியுறுத்தும்.
10. ஆசிரியர் பயிற்சிக்கு பெரும் முக்கியத்துவம் அளிக்கப்படும். பணியில் சேர்வதற்காக பயிற்சி பெறுவது மட்டுமின்றி, பணியில் சேர்ந்த பிறகும், பணிக்காலம் முழுவதும் ஆசிரியர்களுக்கு தொடர் பயிற்சி அளிக்கப்பட்டு, அதன்அடிப்படையில், அவர்களின் அறிவும், திறனும் வளர்க்கப்படும்.

கிராமங்களில் ஆசிரியர் குடியிருப்புகள்

11. கிராமப்புறங்களில் கல்வி வளர்சிக்கு பெரும் தடையாக இருப்பது ஆசிரியர்கள் பணிக்கு வராதது தான். தொலை தூரங்களிலும், மலைப் பகுதிகளிலும் உள்ள பள்ளிகளுக்கு வர ஆசிரியர்கள் தயங்குகின்றனர். இந்த நிலையை மாற்றும் நோக்குடன், தொலைதூரங்களிலும், மலை கிராமங்களிலும் உள்ள பள்ளிகளில் அனைத்து வசதிகளுடன் கூடிய ஆசிரியர் குடியிருப்புகளும், போக்குவரத்து வசதிகளும் ஏற்படுத்தித் தரப்படும்.



ஏழைகளுக்கும் உயர்கல்வி கிடைக்க சிறப்புத் திட்டங்கள்

இந்தியா விடுதலையடைந்து 72 ஆண்டுகள் நிறைவடைந்துவிட்ட நிலையில், இந்தியாவின் உயர்கல்வி மாணவர் சேர்க்கை விகிதம் 25.2 என்ற அளவில்தான் உள்ளது. அதாவது இந்தியாவில் தொடக்கப் பள்ளிகளில் 100 பேர் சேர்வதாக வைத்துக்கொண்டால், அவர்களில் 25 பேர் மட்டுமே பட்டப்படிப்பு வரை முன்னேறுகின்றனர். தமிழ்நாட்டின் உயர்கல்வி மாணவர் சேர்க்கை விகிதம் தேசிய சராசரியைவிட, கிட்டத்தட்ட இரு மடங்கு என்ற அளவில் 46.90%ஆக உள்ளது. ஒப்பீட்டு அளவில் இது தமிழ்நாட்டிற்கு பெருமை என்றாலும்கூட, உயர் கல்வி விகிதம் உலக நாடுகளுக்கு இணையாக மேலும் அதிகரிக்கப்பட வேண்டும். இதற்கு தடையாக இருப்பது உயர்கல்வி அதிக செலவு பிடிக்கும் ஒன்றாக இருப்பதுதான்.

அதே போன்று, தமிழ்நாட்டில் தொழில்நுட்பம் மற்றும் அறிவியல் சார்ந்த உயர்கல்வி கற்பதற்கான வாய்ப்புகள் குறிப்பிடத்தக்க அளவில் இல்லை என்பதை ஒப்புக்கொள்ள வேண்டும். தமிழ்நாடு போன்ற வளர்ச்சியடைந்த மாநிலங்களில் அறிவியல் மற்றும் தொழில்நுட்ப கல்வி வாய்ப்புகளை அதிகரிப்பதன் மட்டும்தான் மாநிலத்தின் ஒட்டுமொத்த வளர்ச்சியை அதிகரிக்க முடியும். இந்த காரணிகளை அடிப்படையாக வைத்து தமிழ்நாட்டில் உயர்கல்வி வளர்ச்சிக்குத் தேவையான திட்டங்களை செயல்படுத்த மத்தியில் அமைக்கப்படும் அரசிடம் பாட்டாளி மக்கள் கட்சி வலியுறுத்தும்.

உயர்கல்வி வளர்ச்சி தொடர்பான பாட்டாளி மக்கள் கட்சியின் வாக்குறுதிகள்:

கல்விக் கடன் தள்ளுபடி;

ஏழைகளுக்கு உயர்கல்வி இலவசம்

1. உயர்கல்வி கற்பதற்காக பொதுத்துறை வங்கிகளில் மாணவர்கள் பெற்ற கல்வி கடன்களை தள்ளுபடி செய்ய நடவடிக்கை எடுக்கப்படும்.
2. ஏழைகளும் அதிக எண்ணிக்கையில் உயர்கல்வி பயில்வதை உறுதி செய்ய நடவடிக்கை எடுக்கப்படும். இதற்காக அரசு மற்றும் தனியார் கல்வி நிறுவனங்களில் ஆண்டு வருமானம் ரூ.3 லட்சத்திற்கும் குறைவாக உள்ள குடும்பங்களைச் சேர்ந்த மாணவர்களுக்கு இலவச உயர்கல்வி வழங்கப்படும். தனியார் கல்வி நிறுவனங்களுக்கு இதனால் ஏற்படும் இழப்பை அரசு ஈடுகட்டும்.

மாணவர்கள் ஆணையம்

3. ஒவ்வொரு மாநிலத்திலும் அமைந்துள்ள தொழிற்சாலைகள், இயற்கை வளங்கள், தோட்டக்கலை, விவசாயம் ஆகியவற்றை கணக்கில் கொண்டு, அவற்றுக்குத் தேவையான மனித வளங்களை வழங்கும் வகையில், புதிய உயர் கல்வி நிறுவனங்கள் தொடங்கப்படும். இவற்றில் பயிலும் மாணவர்களுக்கு தொழில் சார்ந்த நிறுவனங்களில் பயிற்சி அளிக்கப்படும்.



4. இந்தியாவின் எதிர்கால தூண்களாக கருதப்படும் மாணவர்களின் நலன்கள் அனைத்து நிலைகளிலும் பாதுகாக்கப்பட வேண்டும் என்று பாட்டாளி மக்கள் கட்சி விரும்புகிறது. பள்ளிகள் மற்றும் கல்லூரிகளில் பயிலும் மாணவர்களின் உரிமைகள் பறிக்கப்பட்டாலோ, கல்விக் கட்டணம் அல்லது நன்கொடை என்ற பெயரில் மாணவர்கள் கொடுமைப்படுத்தப்பட்டாலோ அவர்களின் நலன்களைப் பாதுகாப்பதற்காக தேசிய மாணவர்கள் ஆணையம் அமைக்க பா.ம.க. பாடுபடும்.
5. வெளிமாநிலங்களிலும், வெளிநாடுகளிலும் உயர்கல்வி பயிலும் தமிழக மாணவர்கள் மர்மமான முறையில் உயிரிழப்பது அதிகரித்து வருகிறது. இதைத் தடுக்கும் வகையில், வெளிமாநிலங்கள் மற்றும் வெளிநாடுகளில் பயிலும் மாணவர்களின் பாதுகாப்பை உறுதி செய்ய நடவடிக்கை எடுக்கப்படும்.

நுழைவுத் தேர்வுகள் ரத்து

6. மருத்துவப் படிப்புக்கு தேசிய அளவில் பொது நுழைவுத் தேர்வு (NEET) நடத்துவதை ரத்து செய்ய பாட்டாளி மக்கள் கட்சி வலியுறுத்தும். ஏதேனும் மாநிலங்கள் விரும்பினால் மட்டும் அவை நுழைவுத் தேர்வு நடத்திக்கொள்ள அனுமதி அளிக்கப்படும்.
7. நிகர்நிலைப் பல்கலைக் கழகங்கள், தனியார் கல்லூரிகளில் இடஒதுக்கீட்டு முறையை நடைமுறைப்படுத்த பா.ம.க. போராடும். மாணவர் சேர்க்கையில் இடஒதுக்கீட்டு முறை அறிமுகம் செய்யப்படும்.
8. தமிழகத்தில் உள்ள ஐ.ஐ.டி., ஐ.ஐ.ஐ.டி., ஐ.ஐ.எம்., மத்தியப் பல்கலைக் கழகம், தேசிய சட்டப் பள்ளி உள்ளிட்ட மத்திய கல்வி நிறுவனங்கள் அனைத்திலும் 50% இடங்களை மாநில ஒதுக்கீடாக வழங்க வேண்டும் என பா.ம.க. வலியுறுத்தும்.
9. சென்னையில் இந்திய அறிவியல் கல்வி மற்றும் ஆராய்ச்சி நிறுவனம் (Indian Institute of Science Education and Research - IISER) அமைக்க நடவடிக்கை எடுக்கப்படும்.
10. தமிழ்நாட்டில் ஐ.ஐ.டி. எனப்படும் இந்திய தொழில்நுட்பக் கல்வி நிறுவனத்திற்கு இணையாக டி.ஐ.டி. என்ற பெயரில் தமிழ்நாடு தொழில்நுட்ப கல்வி நிறுவனங்கள் அமைக்கப்படும். விழுப்புரம், சேலம், மதுரை ஆகிய நகரங்களில் இந்த நிறுவனங்கள் மாநில அரசின் சார்பில் மாநில அமைப்புகளாக உருவாக்கப்படும். இதற்குத் தேவையான நிதியில் 50%-ஐ மத்திய அரசு மானியமாக வழங்கும்.
11. நான்காம் தொழில் புரட்சி காரணமாக வேலைவாய்ப்புச் சந்தையில் தலைகீழ் மாற்றங்கள் ஏற்படக்கூடும் என்பதால், அதை எதிர்கொள்வதற்குத் தேவையான மனிதவளத்தை உருவாக்கும் நோக்கில் உயர்கல்வியில் மாற்றங்கள் செய்யப்படும்.



அனைவருக்கும் இலவச மருத்துவ சேவை வழங்குவோம்

இந்தியாவின் சுகாதாரத்துறை அமைச்சராக பாட்டாளி மக்கள் கட்சியைச் சேர்ந்த மருத்துவர் அன்புமணி இராமதாசு பதவி வகித்த போது, மருத்துவத் துறையில் இந்தியா பல்வேறு புதிய உச்சங்களை தொட்டது. உலகின் மிகப் பெரிய சுகாதார இயக்கமான தேசிய ஊரக சுகாதார இயக்கம் அவரது காலத்தில்தான் தொடங்கப்பட்டது. இந்தியாவே வியந்து போற்றும் 108 அவசர ஊர்தி சேவைத் திட்டமும் மருத்துவர் அன்புமணி இராமதாசின் சிந்தனையில் உருவாகி செயல்படுத்தப்பட்ட திட்டம்தான்.

மருத்துவர் அன்புமணி இராமதாசு உருவாக்கிய செயல்படுத்திய திட்டங்களின் அடிப்படையில் இந்திய சுகாதாரத்துறை செயல்பாடுகளை அன்புமணிக்கு முன், அன்புமணிக்குப் பின் என பிரிக்கலாம். எனினும், அன்புமணி இராமதாசு பதவி விலகியதற்குப் பிந்தைய 10 ஆண்டுகளில் சுகாதாரத்துறையின் தேவைகள் அதிகரித்திருக்கின்றன. ஐக்கிய நாடுகள் அவையால் உருவாக்கப்பட்ட நீடித்த வளர்ச்சி இலக்குகளில், சுகாதாரத்துறை சார்ந்த இலக்குகளை எட்டவேண்டுமானால், புதுமையான வழிகளில் திட்டங்கள் தயாரித்து செயல்படுத்தப்படவேண்டும். இதைக் கருத்தில் கொண்டு இந்தியாவில் சுகாதாரம் சார்ந்த திட்டங்களை புதுமையான முறையில் தயாரித்து செயல்படுத்த மத்திய அரசை பா.ம.க. வலியுறுத்தும்.

சுகாதாரத்துறைக்கான பாட்டாளி மக்கள் கட்சியின் செயல்திட்டங்கள்:

1. இந்தியாவில் அனைவருக்கும் இலவச மருத்துவ சேவை வழங்கப்படும். அதற்கு வசதியாக இங்கிலாந்து நாட்டில் நடைமுறையில் உள்ள தேசிய சுகாதார சேவைக்கு இணையாக இந்தியாவில் இந்திய தேசிய சுகாதார சேவை (India National Health Service - INHS) என்ற புதிய திட்டம் செயல்படுத்தப்படும். இதன் மூலம் தொடக்கநிலை மருத்துவம் முதல் அதிஉயர் சிறப்பு மருத்துவம் வரை அனைத்து மருத்துவ சேவைகளையும் இலவசமாக வழங்க மத்திய அரசுக்கு பாட்டாளி மக்கள் கட்சி மிகக் கடுமையான அழுத்தம் கொடுக்கும்.
2. இந்தியாவில் மருத்துவக் கல்விக் கட்டமைப்பை மேம்படுத்தும் நோக்குடன் 2 மாவட்டங்களுக்கு ஒரு மருத்துவக் கல்லூரி அமைக்க மத்திய அரசை பாட்டாளி மக்கள் கட்சி வலியுறுத்தும்.
3. சென்னையில் ரூ.1000 கோடி செலவில் தேசிய புற்றுநோய் மருத்துவ மையத்தை அமைக்க பாட்டாளி மக்கள் கட்சி நடவடிக்கை எடுக்கும்.
4. புற்றுநோய் கண்டுபிடிப்பு மற்றும் சிகிச்சைக்கு தனி கவனம் செலுத்தப்படும். புற்றுநோய் சிகிச்சைக்கு மிக அதிக செலவு பிடிப்பதால், ஏழை எளிய மக்கள் பயன்பெறும் வகையில் புற்றுநோய் சிகிச்சைக்காக தனி சுழல் நிதி நிறுவப்படும். இதன் மூலம் புற்றுநோயால் பாதிக்கப்பட்ட ஏழை - எளிய மக்களுக்கு தரமான இலவச சிகிச்சை அளிக்க வலியுறுத்துவோம்.
5. அனைத்து ஆரம்ப சுகாதார நிலையங்களும் 24 மணிநேர அவசர முதலுதவி தரும் மருத்துவமனைகளாக படிப்படியாக தரம் உயர்த்தப்படும்.



6. கருவற்ற பெண்களுக்கான மகப்பேறு கால நிதியுதவி தற்போதுள்ள ரூ.5 ஆயிரத்திலிருந்து ரூ.20 ஆயிரமாக உயர்த்த பா.ம.க அழுத்தம் கொடுக்கும். மாநில அரசுகளுடன் இணைந்து இத்திட்டம் செயல்படுத்தப்படும்.

நீட் தேர்வு இரத்து

7. மருத்துவப் படிப்புகளுக்கு தேசிய அளவில் நடத்தப்படும் நீட் நுழைவுத் தேர்வை ரத்து செய்ய பாட்டாளி மக்கள் கட்சி வலியுறுத்தும்.
8. 108 ஆம்புலன்ஸ் சேவை விரிவாக்கப்படும், ஊர்திகள் எண்ணிக்கை இரட்டிப்பாக்கப்படும். தமிழகத்தின் எந்த மூலையையும் இந்த அவசர ஊர்திகள் 10 நிமிடங்களுக்குள் சென்றடையும்படி செய்யப்படும். அவசர ஊர்திகளில் தகுதி பெற்ற செவிலியர்கள் இருக்கும்படி பார்த்துக் கொள்ளப்படும். அவசர ஊர்திகளில் அவசர சிகிச்சைக்கான கட்டமைப்பு ஏற்படுத்தப்படும். அவசர ஊர்தி ஓட்டுநர்களுக்கும், செவிலியர்களுக்கும் சிறப்பு முதலுதவிப் பயிற்சி அளிக்கப்படும்.

தொற்றா நோய்களை கட்டுப்படுத்த புதிய செயல்திட்டம்

9. ஒரு காலத்தில் மிகப்பெரிய ஆபத்துகளாக இருந்த தொற்றுநோய்கள் இப்போது பெருமளவு கட்டுப்படுத்தப்பட்டு விட்டன. ஆனால், தற்போது தொற்றாத நோய்கள் மிகப்பெரிய ஆபத்தாக மாறி வருகின்றன. மனிதனின் பழக்க வழக்கத்திலும், வாழ்க்கை முறையிலும் ஏற்பட்டு வரும் நவநாகரீக மாற்றங்களால் இந்த பேராபத்து உருவெடுத்துள்ளது. தொற்றா நோய்களை கட்டுப்படுத்த தற்போது செயல்படுத்தப்பட்டு வரும் திட்டங்கள் முழுமையான பயனளிக்கவில்லை. இதைக் கருத்தில் கொண்டு, தொற்றா நோய்களை கட்டுப்படுத்த புதிய செயல்திட்டம் வகுக்கப்பட்டு நடைமுறைப்படுத்தப்படும்.
10. 1. இருதய நோய்கள், 2. நீரிழிவு, 3. புற்றுநோய், 4. மூச்சுக்குழல் நோய்கள் ஆகிய நான்கு வகையான தொற்றாத நோய்களே அதிகம் பாதிப்பினை ஏற்படுத்தும் நோய்களாக உருவெடுத்துள்ளன. 1. புகையிலை, 2. தவறான உணவுப் பழக்கம், 3. உடலுழைப்பு குறைதல், 4. மதுப்பழக்கம் - இவையே தொற்றாத நோய்கள் அதிகரிக்கக் காரணம் என உலக நலவாழ்வு அமைப்பு (WHO) கூறுகிறது. இத்தீய பழக்கங்களை முற்றிலுமாகக் கட்டுப்படுத்தி, தொற்றாத நோய்களை வருமுன் தடுக்கும் நோக்குடன் புதிய செயல்திட்டத்தை செயல்படுத்த பாட்டாளி மக்கள் கட்சி தீவிர அழுத்தம் கொடுக்கும்.

நோய்த்தடுப்பு

11. ஆரோக்கியமான வாழ்க்கை முறையை மக்களிடம் பரப்புவதற்காகக் கிராமம் தொடங்கி நகரம் வரை அனைத்து ஊர்களிலும் பொதுமக்கள் நடைப்பயிற்சி செய்வதற்கும், உடற்பயிற்சிகள் செய்வதற்கும் திட்டங்கள் உருவாக்கப்படும்.
12. பள்ளிக்கூட மருத்துவப் பரிசோதனைத் திட்டத்தில் அனைத்துப் பள்ளி சிறார்களுக்கும் முழு உடல் பரிசோதனை செய்யப்படும். இதற்காக, அவர்களுக்கு மருத்துவ ஸ்மார்ட் அட்டை வழங்கப்படும்.
13. **நலவாழ்வு மேம்பாட்டு ஆணையம்:** மது, புகையிலை, நொறுக்குத்தீனி (Junk Food) போன்றவை மிகப்பெரிய உடல்நலக் கேடாக மாறி வருகின்றன. இவற்றை மக்கள் அதிகம் பயன்படுத்துவதைத் தடுக்கும் நோக்குடன் ஆஸ்திரேலியா, தாய்லாந்து உள்ளிட்ட நாடுகளில் நடைமுறையில் உள்ளது போன்று நலவாழ்வு மேம்பாட்டு ஆணையம் உருவாக்கப்படும். இந்த ஆணையங்கள் புகையிலை, மதுபானம், நொறுக்குத் தீனி ஆகியவற்றின் மீது கூடுதல் வரி விதித்து அவற்றின் பயன்பாட்டை கட்டுப்படுத்தும். நலவாழ்வு பரப்புவதிலும் இந்த ஆணையம் ஈடுபடும்.



மதுவிலக்கு நடைமுறைப்படுத்தும் மாநிலங்களுக்கு வருவாய் ஒழிப்பு மானியம்

இந்தியாவின் அனைத்து மாநிலங்களிலும் மிகப்பெரிய பிரச்சினையாக உருவெடுத்திருப்பது மது ஆகும். மதுப் பழக்கம் காரணமாக ஒவ்வொரு ஆண்டும் சுமார் 20 லட்சம் பேர் உயிரிழக்கின்றனர். மதுவால் ஏற்படும் பாதிப்புகள் அளவிட முடியாதவையாக உள்ளன. மதுவால் தனிநபர் தொடங்கி ஒட்டுமொத்த நாடு வரை அனைத்து நிலைகளிலும் மிகக் கடுமையான இழப்புகள் ஏற்படுகின்றன.

மதுவால் அதிகம் பாதிக்கப்பட்ட மாநிலங்களில் மிகவும் முக்கியமானது தமிழ்நாடு ஆகும். தமிழ்நாட்டில் ஒவ்வொரு ஆண்டும் 2 லட்சம் பேர் மதுவுக்கு உயிரிழக்கின்றனர். இந்தியாவிலேயே அதிக சாலை விபத்துக்களும் உயிரிழப்பும் ஏற்படும் மாநிலமாக தமிழகம் உருவெடுத்துள்ளது. மனநோயால் பாதிக்கப்பட்டவர்கள் அதிகம் உள்ள மாநிலம் என்ற பெயர் தமிழகத்திற்கு கிடைத்ததற்குக் காரணமும் மதுதான். அதேபோல், புகையிலையாலும் மிகக் கடுமையான பாதிப்புகள் ஏற்படுகின்றன. தமிழ்நாட்டு மக்கள் மகிழ்ச்சியாகவும், நிம்மதியாகவும், நோயின்றியும் வாழ மது, புகையிலை ஆகிய இரண்டும் ஒழிக்கப்பட வேண்டியது அவசியமாகும். இதைக் கருத்தில் கொண்டு அகில இந்திய அளவில் மது ஒழிப்புக் கொள்கையை இயற்றி செயல்படுத்தவும், புகையிலைக் கட்டுப்படுத்துவதற்கான நடவடிக்கைகளை மேற்கொள்ளவும் பாட்டாளி மக்கள் கட்சி மத்திய அரசை வலியுறுத்தும்.

மது - புகையிலை ஒழிப்பு குறித்த வாக்குறுதிகள்

1. மது மாநிலப் பட்டியலில் வருவதால், மதுவிலக்கை நடைமுறைப்படுத்தும் அதிகாரம் மாநில அரசுகளுக்கு மட்டும்தான் உண்டு. மத்திய அரசு நினைத்தாலும், தேசிய அளவில் மது ஒழிப்பை நடைமுறைப்படுத்த முடியாது. அதே நேரத்தில், தமிழ்நாடு அளவில் மட்டுமின்றி, தேசிய அளவிலும் மதுவிலக்கு கொண்டுவரப்படவேண்டும் என்பதுதான் பாட்டாளி மக்கள் கட்சியின் நோக்கமாகும். இந்தியாவில் பெரும்பாலான மாநிலங்களில் மது விற்பனை அதிகரிப்பதற்கும், மதுவிலக்கு நடைமுறைப்படுத்தப்படாததற்கும் மது விற்பனையின் மூலம் மாநில அரசுகளுக்கு கிடைக்கும் வருவாய்தான் காரணமாகும். இந்த நிலையை மாற்றி மதுவிலக்கை ஊக்குவிக்கும் அளவில், மதுவிலக்கை நடைமுறைப்படுத்தும் மாநில அரசுகளுக்கு மதுவிலக்கு வருவாய் இழப்பு மானியம் வழங்கப்படுவதற்கு பா.ம.க. பாடுபடும்.

புகையிலை ஒழிப்பு

2. பொது இடங்களில் புகைப்பிடிப்பதற்கு மருத்துவர் அன்புமணி இராமதாசு காலத்தில் விதிக்கப்பட்ட தடை மேலும் கடுமையாக்கப்படும். புகையிலைப் பொருட்களின் உறைகள் மீது 85% அளவுக்கு எச்சரிக்கை படங்கள் அச்சிடப்படுவதுடன், மீதமுள்ள 15% இடத்தில் தரப்பெயர் தனித்த அடையாளம் இல்லாத வகையில், பொதுவான எழுத்து வடிவில் அச்சிடப்படும் முறை (Plain Package) அறிமுகம் செய்யப்படும்.



மது, புகையிலை ஒழிப்பு

3. உலக சுகாதார நிறுவனம் அளித்துள்ள M-Power செயல் திட்டத்தைப் பயன்படுத்தி, தமிழகத்தில் புகையிலைப் பொருட்கள் முற்றிலுமாக ஒழிக்கப்படும்.
4. அரசு மருத்துவமனைகளில் புகையிலை மீட்பு மையங்கள் அமைக்கப்படும். மருத்துவர்கள் அனைவரும் புகையிலைக்கு எதிரான விழிப்புணர்வை மேற்கொள்ள ஊக்குவிக்கப்படுவார்கள். கட்டணமில்லா தொலைபேசி வழியாக புகையிலை மீட்பு வழிகாட்டுதல் (Quit Lines) அளிக்கப்படும்.
5. புகையிலைப் பொருட்களின் விலையை அதிகரித்து, விற்பனையை குறைக்கும் நோக்குடன் 100% தீமை வரி விதிக்கப்படும்.
6. பள்ளிகள், கல்லூரிகளுக்கு 100 மீட்டர் சுற்றளவில் புகையிலைப் பொருட்கள் விற்கக் கூடாது என்ற விதியும், 18 வயது நிறைவடையாதவர்களுக்கு புகையிலைப் பொருட்கள் விற்கக் கூடாது என்ற விதியும் கட்டாயமாக செயலாக்கப்படும்.



ஏழைக் குடும்பங்களுக்கு அடிப்படை வருமானமாக மாதம் ரூ.2,000

இந்தியா போன்ற அதிக மக்கள்தொகை கொண்ட நாடுகளில் வறுமையை ஒழிப்பதும், அனைவருக்கும் வேலைவாய்ப்பு வழங்குவதும் மிகப்பெரிய சவாலாக உள்ளது. உலகின் பணக்கார நாடுகள் என்று போற்றப்படும் ஐரோப்பிய நாடுகளிலேயே வேலைவாய்ப்புகளை போதிய அளவில் உருவாக்க முடிவதில்லை. வேலைவாய்ப்புகளை உருவாக்காத பட்சத்தில், வறுமையை ஒழிப்பது என்பது மிகவும் கடினமானதாகிவிடும். ஒரு நாட்டின் குடிமக்கள் வறுமையில் வாடாமல், ஆரோக்கியமான சூழலில் வாழ்வதை உறுதி செய்ய வேண்டியது மத்திய, மாநில அரசுகளின் கடமை ஆகும். அதை அரசுகள் செய்யத் தவறினால், அதற்கான பரிகாரமாக ஏழை மக்களுக்கு வாழ்வாதாரம் வழங்கவேண்டும்.

சமூகப் பாதுகாப்பை உறுதி செய்வதற்கான பாட்டாளி மக்கள் கட்சியின் வாக்குறுதிகள்:

1. இந்தியாவில் வறுமைக் கோட்டிற்கு கீழ் வாழும் மக்களுக்கு வாழ்வாதாரத்தை உறுதி செய்யும் நோக்குடன் ஒவ்வொரு குடும்பத்திற்கும் ரூ.2,000 வழங்கும் குறைந்தபட்ச அடிப்படை வருமானத் திட்டத்தை செயல்படுத்தும்படி, மத்திய அரசை பா.ம.க. வலியுறுத்தும்.
2. மாநில அரசுகளுடன் இணைந்து இத்திட்டத்தை மத்திய அரசு செயல்படுத்தும். இதன் மூலம் அடிப்படை வருமானத் திட்டத்தின் செலவுகளை இருதரப்பும் பகிர்ந்துகொள்ளும்.
3. மூத்த குடிமக்களுக்கான ஓய்வூதியம், ஆதரவற்றோருக்கான உதவித் தொகை ஆகிய திட்டங்களின்படி வழங்கப்படும் நிதியுதவியை இரட்டிப்பாக்க பா.ம.க. நடவடிக்கை எடுக்கும்.

உணவுப் பாதுகாப்பு

4. இந்தியாவில், பெரும்பாலான மக்களுக்குக் குறைந்தபட்ச உணவு அளவான, ஒரு நாளைக்கு 2,800 கலோரி கூடக் கிடைப்பதில்லை. இந்திய மக்களில் 32 கோடி பேர் குறைந்த உணவு பெறுகின்றனர். இந்தியக் குழந்தைகளின் 6 கோடி குழந்தைகள் ஊட்டச்சத்துப் பற்றாக்குறையால் பாதிக்கப்பட்டுள்ளனர். கொடிய வறுமை மற்றும் பட்டினியால் பாதிக்கப்பட்டுள்ள அவர்களுக்குப் போதுமான உணவை வழங்கிப் பாதுகாப்பு அளிப்பது அரசின் முக்கிய கடமையாக இருக்க வேண்டும் என்று பா.ம.க. வலியுறுத்தும்.
5. விலைவாசி உயர்வு ஏழை மக்களை மிகக் கடுமையாக பாதிக்கிறது. வருமானம் உயராமல் விலைவாசி உயர்வதை ஏழை மக்களால் சமாளிக்க முடியாது. இதைக் கருத்தில் கொண்டு விலைவாசி உயரும் காலங்களில் மட்டும் பொதுவிநியோகக் கட்டமைப்புகளின் மூலம் உணவு தானியங்கள் மற்றும் காய்கறிகளை மலிவு விலையில் விற்கும் திட்டம் மாநில அரசுகள் மூலம் அனைத்துப் பகுதிகளிலும் செயல்படுத்தப்படும். இத்திட்டத்திற்காக ஆகும் செலவை மத்திய, மாநில அரசுகள் சமமாக பகிர்ந்துகொள்ளும்.



வருமான வரி விலக்கு வரம்பு, விகிதங்கள் மாற்றியமைக்கப்படும்

மாத ஊதியம் ஈட்டுவோரின் மொத்த வருமானத்தில் கணிசமான பகுதி வருமானவரிக்காகவே செலவிடப்படுவதாக ஆய்வுகள் தெரிவிக்கின்றன. நாட்டின் பணவீக்கம் வேகமாக அதிகரித்து வரும் நிலையில், மக்களுக்கான செலவுகளும் அதிகரிக்கின்றன. பணவீக்கத்திற்கு இணையாக அரசு ஊழியர்கள் மற்றும் பெரு நிறுவன பணியாளர்களின் ஊதியம் உயர்த்தப்படுகிறது. ஆனால், அதற்கு இணையாக வருமானவரி விலக்குக்கான உச்சவரம்பு அதிகரிக்கப்படுவதில்லை. இதனால், ஒவ்வொரு ஆண்டும் மாத ஊதியங்கள் வருமான வரிக்காக செலவிடும் தொகை அதிகரித்துக் கொண்டே செல்கிறது.

நாடாளுமன்றத்தில் கடந்த பிப்ரவரி 1ஆம் தேதி தாக்கல் செய்யப்பட்ட இடைக்கால நிதிநிலை அறிக்கையில் வருமான வரி விலக்குக்கான உச்சவரம்பு ரூ.2.5 லட்சத்திலிருந்து ரூ.5 லட்சமாக உயர்த்தப்பட்டது. எனினும், வருமான வரி விகிதங்கள் மாற்றப்படாததாலும், இந்தச் சலுகை ரூ. 5 லட்சம் வரை வருவாய் ஈட்டுவோருக்கு மட்டுமே பொருந்தும் என்பதாலும், இதனால் மிகக் குறைந்த அளவிலானவர்களே பயனடைவார்கள். இந்த நிலையை மாற்றி, அனைவருக்கும் பயனளிக்கும் வகையில் வருமான வரி சீர்திருத்தங்கள் செய்யப்படும்.

வருமான வரி சீர்திருத்தங்கள் தொடர்பான பாட்டாளி மக்கள் கட்சியின் வாக்குறுதிகள்:

1. தனிநபர்களின் வருமான வரி விலக்கு வரம்பை தற்போதுள்ள ரூ.5 லட்சத்திலிருந்து ரூ.7 லட்சமாக உயர்த்த பாட்டாளி மக்கள் கட்சி பாடுபடும்.
2. ரூ.5 லட்சம் முதல் ரூ.10 லட்சம் வரையிலான வருமானத்திற்கு இப்போது 20% வருமான வரி வசூலிக்கப்பட்டு வருகிறது. வருமான வரி விலக்கு வரம்பு உயர்த்தப்பட்டுள்ள நிலையில், இனி ரூ.7 லட்சம் முதல் ரூ.10 லட்சம் வரையிலான வருமானத்திற்கு 10% வருமான வரி வசூலிக்கப்படவேண்டும் என்று பாட்டாளி மக்கள் கட்சி வலியுறுத்தும்.
3. ரூ.10 லட்சத்திற்கும் கூடுதலான ஆண்டு வருமானத்திற்கு தற்போது 30% வருமான வரி வசூலிக்கப்பட்டு வருகிறது. இனி ரூ.10 லட்சம் முதல் ரூ.15 லட்சம் வரையிலான ஆண்டு வருமானத்திற்கு 20% வருமான வரி வசூலிக்கப்படும்.
4. ரூ.15 லட்சத்திற்கும் கூடுதலான ஆண்டு வருமானத்திற்கு இனி 30% வருமான வரி வசூலிக்கப்படும்.
5. மேற்கண்ட வருமான வரி சீர்திருத்தத்தின்படி, அதிகபட்சமாக ரூ.1.45 லட்சம் மிச்சமாகும். வரி செலுத்தப்படவேண்டிய ஆண்டு வருமானம் ரூ.15 லட்சம் ஈட்டுவோர் இப்போது ரூ.2.75 லட்சம் வருமான வரி செலுத்த வேண்டியிருக்கிறது. இனி அவர்கள் ரூ.1.30 லட்சம் மட்டும் வருமான வரி செலுத்தினால் போதுமானது என்பது குறிப்பிடத்தக்கது.



6. தனிநபர்களின் சேமிப்பை ஊக்குவிக்கும் வகையில், அரசுப் பத்திரங்களில் செய்யப்படும் ரூ.2 லட்சம் வரையிலான முதலீடுகளுக்கு முழு வரிவிலக்கு அளிக்கப்படும்.
7. நாடு முழுவதும் உட்கட்டமைப்பை மேம்படுத்துவதற்காக அடுத்த சில ஆண்டுகளில் குறைந்தது ரூ.50 லட்சம் கோடி தேவைப்படும் என்று மதிப்பிடப்பட்டுள்ளது. இதற்கான நிதியை திரட்ட குறைந்த வட்டியிலான உட்கட்டமைப்புப் பத்திரங்கள் வெளியிடப்படவுள்ளன. இந்தப் பத்திரங்களில் முதலீடு செய்யும் தொகைக்கு முழு வரி விலக்கு அளிக்கப்படும்.



சரக்கு மற்றும் சேவை வரியை இரு அடுக்குகளாக குறைப்போம்

வரிச் சீர்திருத்தங்களின் ஓர் அங்கமாக உலகம் முழுவதும் ஜி.எஸ்.டி. எனப்படும் சரக்கு மற்றும் சேவைவரி அறிமுகம் செய்யப்பட்டு வருகிறது. இந்தியாவில் 2017ஆம் ஆண்டு ஜூலை 1ஆம் தேதி முதல் சரக்கு மற்றும் சேவை வரி அறிமுகம் செய்யப்பட்டது. ஜி.எஸ்.டி. வரி அறிமுகம் செய்யப்பட்டதால், சிறு, குறு தொழில்களுக்கு தொடக்கத்தில் சிறிது பாதிப்பு ஏற்பட்டது என்பதை மறுக்க முடியாது. அதேபோல், ஜி.எஸ்.டி. வரி விகிதங்கள் மிகவும் அதிகமாக இருந்ததால், மக்களும் பாதிக்கப்பட்டனர்.


எனினும், ஜி.எஸ்.டி. வரி அறிமுகம் செய்யப்பட்ட பிறகு இன்று வரை வரி விகிதங்கள் பலமுறை மாற்றம் செய்யப்பட்டுள்ளன. அதனால் வரிச் சுமை சற்று குறைந்து, பாதிக்கப்பட்ட தொழில்கள் புத்துயிர் பெறத் தொடங்கியுள்ளன. எனினும், பெரும்பாலான நாடுகளில் சேவை வரி விகிதம் ஓரடுக்கு அல்லது இரண்டடுக்கு கொண்டதாகவே உள்ளது. ஆனால், இந்தியாவில் மட்டும் 5%, 12%, 18%, 28% என நான்கு அடுக்கு கொண்டதாக உள்ளது. இதை மாற்ற வேண்டியது மிகவும் அவசியமாகும்.

பா.ம.க. முன்னெடுக்கவுள்ள மறைமுக வரிகளுக்கான சீர்திருத்தங்கள் குறித்த உறுதிமொழிகள்:

1. ஜி.எஸ்.டி. எனப்படும் சரக்கு மற்றும் சேவை வரி இரண்டு அடுக்குகளைக் கொண்டதாக மாற்றப்படும்.
2. ஜி.எஸ்.டி. வரி விகிதங்கள் 10%, 25% என்ற அளவில் இருக்கும்.
3. இன்றைய நிலையில் 5% ஜி.எஸ்.டி. விகிதத்தில் உள்ள அனைத்துப் பொருட்களுக்கும் வரி விலக்கு அளிக்கப்படும்.
4. 12% மற்றும் 18% வரி விகிதத்தில் உள்ள பொருட்களின் மீதான ஜி.எஸ்.டி. வரி 10 விழுக்காடாக குறைக்கப்படும். அத்தியாவசியப் பொருட்கள் அனைத்துமே 10% வரி விதிப்பு அல்லது முழுமையான வரி விலக்குப் பிரிவில்தான் இருக்கும்.
5. இப்போது 28% வரி விகிதத்தில் உள்ள பொருட்கள் மீதான ஜி.எஸ்.டி. வரி 25 விழுக்காடாக குறைக்கப்படும். மகிழுந்துகள், ஆடம்பரப் பொருட்கள் உள்ளிட்டவை மட்டுமே இந்த வரி விதிப்புப் பிரிவில் இருக்கும்.
6. மது, புகையிலை உள்ளிட்ட மனித குலத்திற்கு தீங்கை ஏற்படுத்தும் பொருட்கள் ஜி.எஸ்.டி. வரம்பிலிருந்து நீக்கப்படும். இவற்றுக்கு 100% வரை தீமை வரி வசூலிக்கப்படும்.

தங்கம் மீதான வரி ரத்து

7. இந்திய கலாச்சாரத்தில் தங்கத்திற்கு முக்கிய பங்கு உண்டு. ஏழைக் குடும்பங்களாக இருந்தாலும், அவர்களின் திருமணத்திற்கு தங்கம் அவசியமாகும். ஆனால், முந்தைய ஐக்கிய முற்போக்குக் கூட்டணி அரசில் தங்கத்தின் மீது 10% இறக்குமதி வரி விதிக்கப்பட்டதால், தங்கம் விலை வரலாறு காணாத அளவுக்கு அதிகரித்துள்ளது. இந்த நிலையை மாற்ற தங்கம் மீதான இறக்குமதி வரி முற்றிலுமாக ரத்து செய்யப்படும். இதனால், தங்கத்தின் விலை பவுனுக்கு ரூ.3,000 வரை குறையும் என்பது குறிப்பிடத்தக்கது.



வேலைவாய்ப்புகளை பெருக்கும் தொழில் வளர்ச்சியை உறுதி செய்வோம்


ஒரு நாட்டின் வளர்ச்சிக்கும், மக்களின் வாழ்நிலை மேம்படுவதற்கும் அடிப்படையான தேவை தொழில் வளர்ச்சி ஆகும். இந்தியாவில் 50% மக்கள் விவசாயத்தை நம்பியுள்ளனர். ஆனால், நாட்டின் ஒட்டுமொத்த உற்பத்தி மதிப்புக்கு வேளாண் தொழிலின் பங்களிப்பு 17% மட்டுமே. சேவைத்துறை மூலம் 27 விழுக்காட்டினருக்கு வேலை கிடைக்கிறது. அத்துறையின் பொருளாதார பங்களிப்பு 57% ஆகும். தொழில்துறை மூலம் இந்தியப் பொருளாதாரத்திற்கு 26% பங்களிப்பு கிடைக்கிறது. தொழில்துறை மூலம் கிடைக்கும் வேலைவாய்ப்பு 22 விழுக்காடு என்று புள்ளி விவரங்கள் கூறுகின்றன.

ஒரு துறையின் மூலம் கிடைக்கும் வேலைவாய்ப்பும், பொருளாதார பங்களிப்பும் சம அளவில் இருந்தால்தான் நாட்டில் பொருளாதார ஏற்றத் தாழ்வுகள் இல்லாமல் இருக்கும். உதாரணமாக, வேளாண் தொழில் மூலம் கிடைக்கும் பொருளாதார பங்களிப்பு 17% மட்டுமே. அதே நேரத்தில் வேலைவாய்ப்புக்காக அதை நம்பியிருப்பவர்கள் 50% என்பதால், விவசாயிகளுக்கு மிகக் குறைந்த வருமானமே கிடைக்கிறது. மாறாக, 27 விழுக்காட்டினருக்கு மட்டுமே வேலைவாய்ப்பு வழங்கும் சேவைத் துறை, இந்தியப் பொருளாதாரத்திற்கு 57 விழுக்காடு பங்களிப்பு செய்வதால், அத்துறையைச் சேர்ந்தவர்களுக்கு அதிக ஊதியமும் வருவாயும் கிடைக்கும். இந்தியாவில் பொருளாதார ஏற்றத்தாழ்வுகள் அதிகரிக்க இதுதான் முக்கியக் காரணம் ஆகும். அதே நேரத்தில், தொழில் துறையின் வேலைவாய்ப்பு விகிதம் 22 விழுக்காடு, பொருளாதார பங்களிப்பு 26 விழுக்காடு என்ற கிட்டத்தட்ட சமமான அளவில் இருப்பதால், அத்துறையினருக்கு நியாயமான ஊதியமும் வருவாயும் கிடைக்கிறது.

இந்தியாவில் தொழில்துறையையும், அதன் மூலமான வேலைவாய்ப்பையும் மேம்படுத்துவதன் மூலம்தான் உள்ளடக்கிய வளர்ச்சியை ஏற்படுத்த முடியும். அதன் மூலம்தான் பொருளாதார ஏற்றத்தாழ்வுகளை குறைக்க முடியும் என்று பாட்டாளி மக்கள் கட்சி கருதுகிறது.

தொழில்துறை வளர்ச்சிக்கான பாட்டாளி மக்கள் கட்சியின் வாக்குறுதிகள்:

1. இந்தியாவில் வெளிநாட்டு முதலீட்டை இரட்டிப்பாக்கும் வகையில் புதிய கொள்கை தயாரித்து வெளியிடப்படும்.
2. இந்தியாவில் தொழில் தொடங்க முன்வரும் நிறுவனங்களுக்கு வழங்கப்படும் சலுகைகளை மத்திய, மாநில அரசுகள் அதிகரிக்கும்.
3. வெளிநாட்டு முதலீடுகளை ஈர்க்கும் நோக்குடன் சிறப்பான தொழில் கொள்கையை வகுத்து செயல்படுத்தும் மாநிலங்களுக்கு மத்திய அரசு சிறப்பு உதவிகளை வழங்கும்.



தொழில்துறை வளர்ச்சி

4. இந்தியாவின் ஒவ்வொரு பிராந்தியத்திலும் கிடைக்கும் மூலப் பொருட்கள், மனிதவளம் ஆகியவற்றின் அடிப்படையில் பிராந்தியம் சார்ந்த சிறப்புப் பொருளாதார மண்டலங்கள் அமைக்கப்படும்.
3. தொழில் துறையின் மனிதவள தேவைகளை நிறைவேற்றும் நோக்குடன், புதிய தொழில் பயிற்சி மற்றும் தொழில்பயிற்சி நிறுவனங்கள் உருவாக்கப்படும். இந்த நிறுவனங்கள் தொழிற்சாலைகளுடன் இணைக்கப்பட்டு, பணியின்போதே பயிற்சி வழங்க பா.ம.க. வலியுறுத்தும்.

சிறு, குறு, நடுத்தர தொழில்கள்

4. கனரக தொழில்கள் மூலம் பொருளாதார வளர்ச்சி ஏற்பட்டாலும், அதற்கு இணையாக வேலைவாய்ப்புகள் பெருகுவதில்லை. வேலைவாய்ப்பை அதிகரிக்காத பொருளாதார வளர்ச்சி மக்களிடையே ஏற்றத்தாழ்வுகளையே ஏற்படுத்தும். இதைக் கருத்தில் கொண்டு, சிறு, குறு மற்றும் நடுத்தர தொழில்களை மேம்படுத்த கொள்கை வகுக்க வேண்டும் என்று பாட்டாளி மக்கள் கட்சி வலியுறுத்தும்.
5. சிறு, குறு மற்றும் நடுத்தர தொழில் தொடங்க முன்வருவோருக்கு குறைந்த விலையில் நிலம், மிகக் குறைந்த வட்டியில் கடனுதவி உள்ளிட்ட சலுகைகள் வழங்கப்படும்.
6. தொழிற்பயிற்சி நிறுவனங்களில் பயிலும் மாணவர்கள் கூட்டாக இணைந்து தொழில் தொடங்க முன்வரும் பட்சத்தில், அவர்களுக்கு வட்டியில்லாத கடன் வழங்கப்படும். சில நிபந்தனைகளுக்கு உட்பட்டு அவர்களுக்கு மானியமும் வழங்க பா.ம.க. பாடுபடும்.


வெளிநாடு வாழ் இந்தியர்கள்

தொழில் தொடங்க சிறப்புத் திட்டம்

7. இந்தியாவில் தமிழ்நாடு, கேரளா, ஆந்திரா உள்ளிட்ட மாநிலங்களைச் சேர்ந்தவர்கள் வெளிநாடுகளில் அதிக அளவில் பணியாற்றுகின்றனர். வெளிநாடுகளில் ஈட்டிய பணத்தைக் கொண்டு அவர்கள் தங்களின் சொந்த மாநிலங்களில் தொழில் தொடங்குவதை ஊக்குவிக்கும் வகையில் சிறப்புத் திட்டம் ஒன்றை சம்பந்தப்பட்ட மாநில அரசுகளுடன் இணைந்து மத்திய அரசு வகுத்து செயல்படுத்தும்.

தொகுதிதோறும் சிறப்புப் பொருளாதார மண்டலம்

8. தொழில் வளர்ச்சியையும், வேலைவாய்ப்பையும் பரவலாக்குவதன் மூலமாகவே உள்ளடக்கிய வளர்ச்சியை உறுதி செய்ய முடியும். இதைக் கருத்தில் கொண்டு ஒவ்வொரு நாடாளுமன்ற தொகுதியிலும் ஒரு சிறப்புப் பொருளாதார மண்டலம் அமைக்க பாட்டாளி மக்கள் கட்சி நடவடிக்கை எடுக்கும். அந்த மண்டலத்தில் குறைந்தது 10 ஆயிரம் பேருக்கு வேலைவாய்ப்பு கிடைக்கவும் நடவடிக்கை எடுக்கப்படும்.



நான்காம் தொழில் புரட்சி

8. உலக அளவில் ரோபோடிக் தொழில் நுட்பம் (Robotics Technology), செயற்கை அறிவுத்திறன் (Artificial intelligence), இணைய உலகம் (The Internet), தானியங்கி வாகனங்கள் (Autonomous vehicles), முப்பரிமாண அச்சுமுறை (3D Printing), குவாண்டம் கணினியியல் (Quantum Computing), நவீன நானோ தொழில்நுட்பம் (Nano technology) உள்ளிட்ட புதிய தொழில் நுட்பங்கள் உலகம் முழுவதும் அறிமுகமாகி வருகின்றன. இவற்றின் அறிமுகம்தான் நான்காவது தொழில் புரட்சியாக பார்க்கப்படுகிறது. இந்தியாவில் நான்காம் தொழில் புரட்சி விரைவுபடுத்தப்படும்.

9. நான்காம் தொழில் புரட்சி மூலம் அறிமுகப்படுத்தப்பட்டுள்ள புதிய தொழில் நுட்பங்கள் காரணமாக, வேலைவாய்ப்பு இழப்பு ஏற்படும் என்று அஞ்சப்படுகிறது. இதனால் ஏற்படும் பாதிப்புகளை தவிர்க்கும் வகையில் புதிய தொழில் நுட்பத்தைப் பயன்படுத்தி நாட்டின் பொருளாதார வளர்ச்சியை மட்டுமின்றி, வேலைவாய்ப்புகளையும் பெருக்க புதிய திட்டங்களை வகுத்து செயல்படுத்தும்படி மத்திய அரசை பாட்டாளி மக்கள் கட்சி வலியுறுத்தும்.

பட்டாசு ஆலைகள்

10. பட்டாசு உற்பத்திக்கு உச்சநீதிமன்றம் விதித்துள்ள கட்டுப்பாடுகளால் பட்டாசு உற்பத்தியை மேற்கொள்ள முடியாத நிலை உருவாகியுள்ளது. தொழில்நுட்ப வல்லுநர்களின் கருத்துரை பெற்று இச்சிக்கலுக்கு தீர்வு காண நடவடிக்கை எடுக்கப்படும். பட்டாசு ஆலைகள், அவற்றின் தொழிலாளர்கள் உள்ளிட்ட அனைத்து தரப்பினரின் நலன்களும் பாதுகாக்கப்படும்.

11. பட்டாசு ஆலை விபத்துக்களின் போது, தொழிலாளர்கள் பாதிக்கப்படுவதை தடுக்க போதிய முன்னெச்சரிக்கை நடவடிக்கைகள் எடுக்கப்படுவதை பா.ம.க. உறுதி செய்யும். தொழிலாளர்களுக்கு அனைத்து வகை காப்பீடுகளும் செய்யப்படுவது கட்டாயமாக்கப்படும்.

ஊரக தொழில்துறை

12. அனைத்துத் தொழிற்சாலைகளும் நகர்ப்புறங்களை சார்ந்தே செயல்படுவதால், கிராமப்புறங்களில் வேலைவாய்ப்பு குறைகிறது. இதனால், ஊரகப் பகுதி மக்கள் வேலை தேடி நகர்ப்புறங்களுக்கு செல்லும் நிலை உருவாகிறது. இதை தடுக்கும் வகையில், ஊரகப் பகுதிகளில் புதிய தொழில்களை தொடங்க நடவடிக்கை எடுக்கப்படும்.

13. சிறு, குறு தொழில்களை கிராமப்புறங்களில் தொடங்க முன்வருவோருக்கு 10% மானியம் வழங்க மத்திய அரசை பாட்டாளி மக்கள் கட்சி வலியுறுத்தும்.

14. கிராமப்புறங்களில் தொழில் வளர்ச்சி பெருக பெரும் தடையாக இருப்பது கட்டமைப்பு குறைபாடுகள்தான். இந்த நிலையை மாற்றி, ஊரகப் பகுதிகளில் கட்டமைப்பு வசதிகளை மேம்படுத்த பாட்டாளி மக்கள் கட்சி அங்கம் வகிக்கும் அரசு நடவடிக்கை எடுக்கும்.

அமைப்புசாரா தொழில் வளர்ச்சி

15. இந்தியாவில் உழைக்கும் வயதினரில் 90 விழுக்காட்டுக்கும் மேற்பட்டவர்கள் அமைப்புசாரா தொழில்துறைகளில்தான் பணியாற்றுகின்றனர். வங்கிக் கடன் கிடைப்பதில் உள்ள சிக்கல், மூலப் பொருட்கள் தட்டுப்பாடு உள்ளிட்ட காரணங்களால் அமைப்புசாரா தொழில்கள் பாதிப்புகளுக்கு உள்ளாகின்றன. இந்த நிலையை மாற்றி, அமைப்புசாரா தொழில்களுக்கு தடையின்றி கடன் கிடைக்கவும், மூலப் பொருட்கள் வங்கி அமைக்கவும் நடவடிக்கை எடுக்கப்படும்.



வேலையில்லா இளைஞர்களுக்கு ரூ.4,000 உதவித் தொகை: அரசு ஊழியர்களுக்கு பழைய ஓய்வூதியத் திட்டம்

இந்திய மக்கள் தொகையில் பணிபுரியும் வயதில் உள்ளவர்களின் அளவு 60 விழுக்காட்டுக்கும் அதிகம் ஆகும். அவர்கள் அனைவருக்கும் வேலைவாய்ப்பை வழங்குவதென்பது மிகப் பெரிய சவால் ஆகும். எனினும், அந்தச் சவாலை மத்திய, மாநில அரசுகள் இணைந்து நிறைவேற்றாவிட்டால், நாட்டில் வேலையில்லாத் திண்டாட்டமும், அதன் காரணமாக பொது அமைதி குலைவதும் அதிகரிக்கும்.

அதேபோல், அரசு நிர்வாகத்தின் முதுகெலும்பாக திகழும் அரசு ஊழியர்கள், தொழிலாளர்கள் உள்ளிட்டோரின் நலன்களும் பாதுகாக்கப்பட வேண்டும் என்பதே பா.ம.க.வின் நிலைப்பாடு ஆகும்.

1. அரசு ஊழியர்களின் ஓய்வூதியப் பிந்தைய சமூகப் பாதுகாப்பை உறுதி செய்யும் வகையில், இப்போதுள்ள புதிய ஓய்வூதியத் திட்டத்தை ரத்து செய்துவிட்டு, பழைய ஓய்வூதியத் திட்டத்தை செயல்படுத்த வேண்டும் என்று மத்திய அரசை பா.ம.க. வலியுறுத்தும்.
2. அரசு ஊழியர்கள் மற்றும் அமைப்புசார்ந்த நிறுவனங்களில் பணியாற்றும் தொழிலாளர்களிடம் இருந்து பிடித்தம் செய்யப்படும் வருங்கால வைப்பு நிதிக்கு 10% ஆண்டு வட்டி வழங்க வேண்டும் என்று பாட்டாளி மக்கள் கட்சி வலியுறுத்தும்.

தொழிலாளர் நலன்

3. தொழிலாளர்களின் நலனைப் பாதுகாக்கத் தேவையான அனைத்துத் தொழிலாளர் நலச் சட்டங்களையும் இந்திய அரசு சீரமைக்க வேண்டும். அவர்களுக்குப் பணிப் பாதுகாப்பு, திறன் உற்பத்தி, சம்பள முறைகள், ஓய்வூதிய முறைகள் போன்றவற்றை உள்ளடக்கியதாக இந்தச் சட்டங்கள் அமைய வேண்டும் என்று பா.ம.க. வலியுறுத்தும்.
4. தொழிலாளர் நிர்வாக உறவுகள், கூட்டு முயற்சியோடும், கருத்தொற்றுமையோடும் பராமரிக்கப்பட வேண்டும். தொழிலாளர் தொடர்புடைய அனைத்து நடவடிக்கைகளிலும் தொழிற்சாலை உரிமையாளர், தொழிற் சங்கம் ஆகியவற்றோடு முத்தரப்புப் பேச்சு நடத்தி, மத்திய அரசு உதவி செய்வதை உறுதி செய்ய பா.ம.க. பாடுபடும்.

பஞ்சாலை தொழிலாளர் நலன்

5. பஞ்சாலைகள் மற்றும் ஆயத்த ஆடை தொழிற்சாலைகளில் கொத்தடிமை முறையை ஒழிக்கவும், 480 நாட்கள் பணியாற்றியவர்களுக்கு பணி நிலைப்பு வழங்கவும் நடவடிக்கை எடுக்கப்படும்.




வேலைவாய்ப்பு - அரசு ஊழியர் நலன்

6. அனைத்து நிலை தொழிற்சாலைகளிலும் 7ஆவது ஊதியக்குழு பரிந்துரைத்துள்ள சமவேலைக்கு சமஊதியம் என்ற அடிப்படையில், குறைந்தபட்ச மாத ஊதியமாக ரூ.18,000 நிர்ணயிக்கப்படுவதை மத்திய - மாநில அரசுகளின் மூலம் பா.ம.க. உறுதி செய்யும்.

மாதம் ரூ.4,000 நிதியுதவி

7. இந்தியா முழுவதும் ஒவ்வொரு ஆண்டும் குறைந்தது 50 லட்சம் முதல் 60 லட்சம் வரையிலானவர்கள் பட்டப்படிப்பை முடித்து வேலைவாய்ப்புச் சந்தைக்கு வருகின்றனர். அவர்களுக்கு வேலைவாய்ப்புகளை உருவாக்கித் தர மாநில அரசுகளுடன் இணைந்து பல்வேறு சிறப்புத் திட்டங்களை செயல்படுத்தும்படி மத்திய அரசை பா.ம.க. வலியுறுத்தும்.
8. இந்தியாவில் பட்டப்படிப்பை முடித்து, வேலைவாய்ப்பு அலுவலகங்களில் பதிவு செய்து குறைந்தது 5 ஆண்டுகள் வேலை கிடைக்காத இளைஞர்களுக்கு மாதம் ரூ.4,000 நிதியுதவி வழங்கப்படும். இத்திட்டம் மாநில அரசுகளுடன் இணைந்து செயல்படுத்தப்படும்.




முடக்கப்பட்டுள்ள தொடர்வண்டித் திட்டங்களை விரைவுபடுத்துவோம்

ஒரு நாட்டின் வளர்ச்சிக்கு அடிப்படைத் தேவை உட்கட்டமைப்பு வசதிகள் ஆகும். கட்டமைப்பு வசதிகள் இல்லாமல் ஒரு மாநிலம் முன்னேற வேண்டும் என்று நினைப்பது சக்கரமே இல்லாமல் வாகனம் ஓடவேண்டும் என்று நினைப்பதற்கு சமமானதாகும். தமிழ்நாட்டில் ஒப்பீட்டளவில் கட்டமைப்பு வசதிகள் மேம்படுத்தப்பட்ட நிலையில் உள்ளன என்றாலும்கூட, தமிழகத்தின் வளர்ச்சி வாய்ப்புகளை முழுமையாக எட்டுவதற்கு இப்போதுள்ள கட்டமைப்பு வசதிகள் போதாது என்பதே பா.ம.க.வின் நிலைப்பாடு.

பாட்டாளி மக்கள் கட்சியைச் சேர்ந்தவர்கள் மத்திய தொடர்வண்டி அமைச்சர்களாக இருந்த காலம்தான், தமிழகத்தின் தொடர்வண்டி கட்டமைப்பு வளர்ச்சிக்கு பொற்காலம் ஆகும். பா.ம.க.வைச் சேர்ந்தவர்கள் பதவியில் இருந்து விலகியப் பிறகு, கடந்த 10 ஆண்டுகளில் தமிழகத்திற்கு பெரிய அளவில் தொடர்வண்டித் திட்டங்கள் அறிவிக்கப்படவில்லை. ஏற்கெனவே தொடங்கப்பட்ட திட்டங்களும் செயல்படுத்தப்படவில்லை. இதனால், தொடர்வண்டித் துறையில் தமிழகம் பின்னடைவைச் சந்தித்துள்ளது.

தமிழ்நாட்டின் பொதுவான கட்டமைப்புகளை மேம்படுத்தவும், தொடர்வண்டித் திட்டப் பணிகளை விரைவுபடுத்தவும் பா.ம.க. உறுதியூண்டிருக்கிறது. அது குறிக்க பா.ம.க.வின் வாக்குறுதிகள்:

1. தமிழ்நாட்டின் வளர்ச்சிக்குத் தேவையான உட்கட்டமைப்பு வசதிகளை மேம்படுத்த அடுத்த 10 ஆண்டுகளில் ரூ.25 லட்சம் கோடி தேவைப்படும். இதை பன்னாட்டு நிறுவனங்களிடம் இருந்து திரட்டுவதற்கு உதவவும், இதில் ஒரு குறிப்பிட்ட விழுக்காட்டை மானியமாக வழங்கவும் மத்திய அரசிடம் பாட்டாளி மக்கள் கட்சி வலியுறுத்தும்.
2. தமிழ்நாட்டில் போக்குவரத்து வசதியை மேம்படுத்தும் வகையில், புதிய சாலைத் திட்டங்கள் செயல்படுத்தப்படுவதை பாட்டாளி மக்கள் கட்சி ஆதரிக்கும். இத்தகைய சாலை திட்டங்கள் அனைத்தும் பயன்பாட்டில் உள்ள வேளாண் விளை நிலங்கள் கையகப்படுத்தப்படாமல் செயல்படுத்தப்படுவதை உறுதி செய்ய பாட்டாளி மக்கள் கட்சி நடவடிக்கை எடுக்கும்.
3. சென்னை - சேலம் இடையிலான எட்டுவழிச் சாலைக்காக வேளாண் விளை நிலங்கள் கையகப்படுத்தப்படுவதை பாட்டாளி மக்கள் கட்சி அனுமதிக்காது. உயர்நீதிமன்றத்தில் மருத்துவர் அன்புமணி இராமதாசு தொடர்ந்துள்ள வழக்கின் மூலம் உழவர்களின் விளை நிலங்களையும், உரிமைகளையும் பாதுகாக்க பாட்டாளி மக்கள் கட்சி நடவடிக்கை எடுக்கும்.
4. சென்னையிலிருந்து வாணியம்பாடி வரை இப்போதுள்ள தேசிய நெடுஞ் சாலையைப் பயன்படுத்திக் கொண்டு, அங்கிருந்து திருப்பத்தூர், ஊத்தங்கரை,




அருர், மஞ்சவாடி, அயோத்திப்பட்டினம் வழியாக சேலத்திற்கு எட்டுவழிச் சாலை அமைக்கும் திட்டத்தைச் செயல்படுத்த மத்திய, மாநில அரசுகளை பாட்டாளி மக்கள் கட்சி வலியுறுத்தும்.

5. சென்னையிலிருந்து தென் மாவட்டங்களுக்குச் செல்லும் 45ஆம் எண் தேசிய நெடுஞ்சாலையை எட்டுவழிச் சாலையாக விரிவுபடுத்த மத்திய அரசை பா.ம.க. கோரும்.
6. திண்டிவனம் - கிருஷ்ணகிரி தேசிய நெடுஞ்சாலையை விரைந்து முடிக்க பா.ம.க. பாடுபடும்.
7. சென்னை - சேலம் தேசிய நெடுஞ்சாலையில் உளுந்துார்பேட்டை - சேலம் இடையிலான புறவழிச்சாலைகளை அகலப்படுத்தும்படி மத்திய அரசை பா.ம.க. வலியுறுத்தும்.

தொடர்வண்டித் திட்டங்கள்

8. மருத்துவர் அன்புமணி இராமதாசு அவர்களின் இடைவிடாத முயற்சியால், அண்மையில் அடிக்கல் நாட்டப்பட்ட தருமபுரி - மொரப்பூர் இடையே புதிய தொடர்வண்டிப் பாதை அமைக்கும் பணிகளை ஓராண்டில் நிறைவேற்றி முடிக்க பா.ம.க. நடவடிக்கை எடுக்கும்.
9. தமிழ்நாட்டில் கடந்த 10 ஆண்டுகளில் போதிய நிதி ஒதுக்காததால் செயல்படுத்தப்படாமல் கிடப்பில் போடப்பட்டிருக்கும் அனைத்து தொடர்வண்டித் திட்டங்களுக்கும் போதிய நிதி ஒதுக்கீடு செய்து, விரைந்து செயல்படுத்தி முடிக்க பாட்டாளி மக்கள் கட்சி பாடுபடும்.
10. நீண்டகாலமாக கிடப்பில் போடப்பட்டுள்ள கிழக்குக் கடற்கரையோர தொடர்வண்டிப் பாதை அமைக்கும் திட்டத்திற்கு புத்துயிருட்டப்படும். முதல் கட்டமாக, கூடுவாஞ்சேரியில் இருந்து மாமல்லபுரம், புதுச்சேரி வழியாக கடலூர் வரை புதிய பாதை அமைக்கப்படும்.
11. திருச்சி பொன்மலையில் புதிய தொடர்வண்டிப் பெட்டி தொழிற்சாலை அமைக்க நடவடிக்கை எடுக்கப்படும்.
12. தமிழகத்தில் உள்ள அனைத்து தொடர் வண்டிப் பாதைகளையும் தமிழ்நாட்டில் உள்ள தொடர் வண்டிக் கோட்டங்களின் நிர்வாக வரம்புக்குள் கொண்டு வர பா.ம.க. பாடுபடும்.
13. தமிழகம் தொழில் வளர்ச்சியில் முன்னேற வேண்டுமெனில் சென்னை - டெல்லி, சென்னை - மும்பை, சென்னை - கொல்கத்தா ஆகிய இடங்களுக்கு தனி வர்த்தக ரயில் பாதை அமைக்க பாட்டாளி மக்கள் கட்சி வலியுறுத்தும்.
14. தொடர்வண்டித் துறை சார்பில் தமிழகத்தில் வாய்ப்புள்ள இடங்களில் மருத்துவம் மற்றும் பொறியியல் கல்லூரிகளைத் தொடங்க பாட்டாளி மக்கள் கட்சி நடவடிக்கை எடுக்கும்.



பாதுகாக்கப்பட்ட குடிநீர்

15. அனைவருக்கும் போதுமான பாதுகாப்பானக் குடிநீர் இலவசமாகக் கிடைப்பதற்கு வழிவகை முதன்மை பணியாகக் கொண்டு செயல்படுவோம்.
16. குடிநீர் ஒரு மனித உரிமை. தண்ணீர் விநியோகத்திற்கு விலை வைப்பதையோ, தண்ணீர் விநியோகத்தைத் தனியார் வசம் விடுவதையோ பா.ம.க. ஏற்காது. குடிநீர் தனியார்மய மாக்குவதை எதிர்ப்போம்.
17. நிலத்தடி நீர், ஆற்றுநீர், ஏரி நீர் உள்ளிட்ட அனைத்து ஆதாரங்களில் இருந்து கிடைக்கும் நீரும் தனியார்மயமாக்கப்படாமல் தடுக்கப்படும். அனைத்து வகை தண்ணீர் ஆதாரங்களும் பொதுவில் இருப்பது உறுதி செய்யப்படும்.

மேட்டூர், சேலம் பகுதிக்கு காவிரி உபரி நீர்

18. மேட்டூர் அணை உபரி நீரை மேச்சேரி, சேலம், ஆத்தூர் பகுதிகளின் குடிநீர் மற்றும் வேளாண் தேவைக்காக பயன்படுத்தும் திட்டத்திற்கு மத்திய அரசின் நிதியுதவியை பா.ம.க. பெற்றுத் தரும்.

மின் திட்டங்களுக்கு நிதியுதவி

19. தமிழ்நாட்டில் 17 ஆயிரம் மெகாவாட் அளவுக்கான அனல்மின் திட்டங்கள் தயாரிக்கப்பட்டு, செயல்படுத்தப்படாமல் நிலுவையில் உள்ளன. அவற்றுக்கு மத்திய அரசின் சுற்றுச்சூழல் அனுமதி பெறுவதில் பல சிக்கல்கள் எழுந்துள்ளன. அவற்றைக் களைந்து, மின் திட்டங்களைச் செயல்படுத்த பாட்டாளி மக்கள் கட்சி நடவடிக்கை எடுக்கும்.
20. தமிழகத்தில் மின் திட்டங்களைச் செயல்படுத்துவதற்காக மத்திய அரசின் மூலம் வட்டி மானியத்துடன் கூடிய கடனுதவி பெற்றுத்தருவதற்கு பாட்டாளி மக்கள் கட்சி பாடுபடும்.
21. தமிழ்நாட்டில் சூரியஒளி மற்றும் காற்றாலை மின்திட்டங்களை செயல்படுத்துவதற்கான வாய்ப்புகள் அதிகம் உள்ளன. அவற்றைப் பயன்படுத்திக் கொண்டு தமிழகத்தில் புதுப்பிக்க வல்ல எரிசக்தி திட்டங்களை செயல்படுத்தும்படி மத்திய அரசை, பா.ம.க. வலியுறுத்தும்.

திறந்தவெளியில் மலம் கழிக்காத தமிழகம்

22. வரும் முன் காப்போம் தத்துவத்தின் படி, நோய்களுக்கு மருத்துவம் அளிப்பதற்கான கட்டமைப்புகளை உருவாக்குவதைவிட, நோய்கள் பரவுவதற்கான வாய்ப்புகளை தடுக்கும் திட்டங்களை செயல்படுத்துவதுதான் புத்திசாலித்தனமாகும். அதனடிப்படையில், தமிழகத்தில் துப்புரவு, தூய்மை பராமரிப்புப் பணிகளுக்கு முன்னுரிமை அளிக்கப்படும்.
23. திறந்தவெளியில் மலம் கழிக்காத முதலாவது பெரிய மாநிலம் என்ற பெருமையை தமிழகத்திற்குப் பெற்றுத்தர பா.ம.க. பாடுபடும். இதற்காக மத்திய அரசிடம் பேசி சிறப்பு நிதி மற்றும் சிறப்புத் திட்டங்களை தமிழ்நாட்டிற்குக் கொண்டுவர பா.ம.க. பாடுபடும்.



பின்தங்கிய பகுதிகளை முன்னேற்ற சிறப்புத் திட்டங்கள்

ஒரு நாட்டின் உண்மையான வளர்ச்சி என்பது உள்ளடக்கிய வளர்ச்சிதான். வளர்ச்சியின் பயன்களை அனைவரும் அனுபவிப்பதை உறுதி செய்யவேண்டியதுதான் மத்திய, மாநில அரசுகளின் கடமை ஆகும்.

இந்தியாவில் தேசிய அளவில் வளர்ச்சியடைந்த மாநிலங்கள், வளர்ச்சி அடையாத மாநிலங்கள் என்ற பாகுபாடு நிலவுவது உண்மை. அதேபோல், வளர்ச்சியடைந்த மாநிலங்களில் சில மாவட்டங்கள் வளர்ச்சி அடைந்தவையாகவும், மற்றவை வளர்ச்சி அடையாதவையாகவும் உள்ளன. இதன் காரணமாக, வளர்ச்சியடைந்த மாவட்டங்களைச் சேர்ந்தவர்கள் அனைத்து வசதிகளையும் அனுபவித்து, வாழ்வில் முன்னேறும் நிலையில், வளர்ச்சி அடையாத மாவட்டங்களைச் சேர்ந்தவர்களுக்கு இந்த வசதிகள் கிடைப்பதில்லை. இது மிகப் பெரிய சமூக அநீதி ஆகும்.

சமூக அடிப்படையில் பின்தங்கியவர்களை முன்னேற்ற எவ்வாறு இடஒதுக்கீடு வழங்கப்படுகிறதோ, அதேபோல், மண்டல அடிப்படையில் பின் தங்கிய மக்களை முன்னேற்றுவதற்காக சிறப்புத் திட்டங்கள் செயல்படுத்தப்பட வேண்டியது அவசியம் என்று பாட்டாளி மக்கள் கட்சி கருதுகிறது.

பின்தங்கிய பகுதிகளின் முன்னேற்றத்திற்கான பாட்டாளி மக்கள் கட்சியின் வாக்குறுதிகள்:

1. தமிழ்நாடு உள்ளிட்ட அனைத்து மாநிலங்களிலும் மனித வாழ்நிலை குறியீட்டின் அடிப்படையில், மிகவும் பின்தங்கிய நிலையில் உள்ள மாவட்டங்கள் அடையாளம் காணப்படும். அந்த மாவட்டங்களின் வளர்ச்சிக்காக சிறப்புத் திட்டங்கள் செயல்படுத்தப்படும்.
2. பின்தங்கிய மாவட்டங்களின் வளர்ச்சிக்காக நிதிஆயோக் அமைப்பு, முன்னேறத் துடிக்கும் மாவட்டங்கள் என்ற புதிய திட்டத்தை தயாரித்து, அதில் 115 மாவட்டங்களை இணைத்துள்ளது. எனினும், இத்திட்டத்தால் சம்பந்தப்பட்ட மாவட்டங்களுக்கு பெரிய அளவில் எந்த உதவியும் கிடைக்காததால், இத்திட்டத்தை பின்தங்கிய மாவட்டங்களின் வளர்ச்சிக்கான சிறப்புத் திட்டத்துடன் இணைக்க வேண்டும் என பா.ம.க. வலியுறுத்தும்.
3. மாநிலத்திற்கு உள்ளேயே நிலவும் வேறுபாடுகளையும், வளர்ச்சிக் குறைபாடுகளையும் சரிசெய்ய இந்திய அரசியலமைப்புச் சட்டத்தின் 371ஆவது பிரிவின்படி பல்வேறு சிறப்புத் திட்டங்களை செயல்படுத்த முடியும். தமிழ்நாட்டில் பின்தங்கிய பகுதிகளாக அடையாளம் காணப்பட்டுள்ள மாவட்டங்களில் சிறப்புத் திட்டங்களை செயல்படுத்துவதற்கு வசதியாக 371 (K) என்ற தனிப்பிரிவை இந்திய அரசியலமைப்புச் சட்டத்தில் சேர்க்க பா.ம.க. பாடுபடும்.



4. இந்த புதிய அரசியலமைப்புச் சட்டப்பிரிவைப் பயன்படுத்தி, 1. தமிழகத்தில் பின்தங்கிய பிராந்தியங்களுக்காக சிறப்பு மேம்பாட்டு வாரியம் அமைத்தல், 2. அரசுத் திட்டங்கள் மற்றும் நிதி ஒதுக்கீட்டில் பின்தங்கிய பிராந்தியங்களுக்கு முன்னுரிமை அளித்தல், 3. கல்வி மற்றும் வேலைவாய்ப்பில் பின்தங்கிய பிராந்திய மக்களுக்கு வாய்ப்பளித்தல் ஆகிய நடவடிக்கைகள் மத்திய அரசின் உதவியுடன் மேற்கொள்ளப்படும்.
5. புதிய தொழிற்சாலைகள், கல்வி நிறுவனங்கள், வேலைவாய்ப்புத் திட்டங்கள் ஆகியவற்றை செயல்படுத்தும்போது, பின்தங்கிய பகுதிகளுக்கு முன்னுரிமை அளிக்க பா.ம.க. குரல் கொடுக்கும்.

அதிகாரங்களும், அடிப்படை வசதிகளும் கிராமங்களை சென்றடைவதை உறுதிசெய்வோம்

கிராமங்களில் தான் இந்தியா வாழ்கிறது என்று தேசத் தந்தை மகாத்மா காந்தியடிகள் கூறினார். உண்மையில் மகாத்மா காந்தியடிகள் காலத்தில் இருந்த அடிப்படை வசதிகளற்ற இந்தியாதான் இன்றும் கிராமங்களில் வாழ்கிறது. 1991ஆம் ஆண்டில் புதியப் பொருளாதாரக் கொள்கை நடைமுறைப்படுத்தப்பட்ட பிறகு இந்தியாவின் நகர்ப்புற பகுதிகள் அதிவேக வளர்ச்சியடைந்தன. ஆனால், அதில் 10% வளர்ச்சிகூட கிராமங்களைச் சென்றடையவில்லை என்பதுதான் உண்மை.

பஞ்சாயத்துராஜ், நகர்பாலிகா சட்டங்கள் நடைமுறைப்படுத்தப்பட்ட பின்னர் உள்ளாட்சி அமைப்புகளுக்கு கூடுதல் அதிகாரம் கிடைத்திருப்பது உண்மை. ஆனால், அந்த அதிகாரத்தைப் பயன்படுத்தி, புதிய திட்டங்களை செயல்படுத்துவதற்கான நிதி, உள்ளாட்சி அமைப்புகளிடம் இல்லை என்பதுதான் உண்மை. கடந்த காலங்களில் உள்ளாட்சி அமைப்புகளின் வருவாய்க்காக வசூலிக்கப்பட்டு வந்த பல வரிகள், ஜி.எஸ்.டி. வரியுடன் இணைக்கப்பட்டுவிட்டதால், உள்ளாட்சி அமைப்புகளுக்கு வருமானம் குறைந்துவிட்டது. இந்த நிலையை மாற்றி, கிராமங்களுக்கு நிர்வாக அதிகாரத்தையும், நிதி அதிகாரத்தையும் வென்றெடுத்துக் கொடுக்க பாட்டாளி மக்கள் கட்சி கடுமையாக வலியுறுத்தும்.

உள்ளாட்சி அமைப்புகள் குறித்த பாட்டாளி மக்கள் கட்சியின் வாக்குறுதிகள்:

1. ஜி.எஸ்.டி. எனப்படும் சரக்கு மற்றும் சேவை வரி மூலம் கிடைக்கும் வருவாயின் ஒரு பகுதியை மத்திய அரசும், மாநில அரசுகளும் உள்ளாட்சி அமைப்புகளுக்கு வழங்கும் வகையில் சட்டத்திருத்தம் செய்ய பாட்டாளி மக்கள் கட்சி பாடுபடும்.
2. உள்ளாட்சி அமைப்பின் அடித்தள ஆதாரமாக கிராம சபைகள் விளங்க வேண்டும் என்பதை பா.ம.க. தன் இலட்சிய விருப்பமாகக் கொண்டுள்ளது. கிராமச் சபைகளை வலுப்படுத்த வேண்டிய அனைத்து நடவடிக்கைகளையும் பா.ம.க. முன்னெடுக்கும்.

பொலிவுறு கிராமங்கள்

3. இந்திய மாநகரங்களில் கட்டமைப்பு வசதிகளை மேம்படுத்தும் நோக்குடன் ஐக்கிய முற்போக்குக் கூட்டணி அரசில் ஜவஹர்லால் நேரு நகர்ப்புற புதுப்பித்தல் இயக்கமும், தேசிய ஜனநாயகக் கூட்டணி அரசில் பொலிவுறு நகரங்கள் (Smart Cities) திட்டமும் செயல்படுத்தப்பட்டது. அதேபோன்று, ஊரகப் பகுதியில் உட்கட்டமைப்பு வசதிகளை மேம்படுத்தும் நோக்குடன் பொலிவுறு கிராமங்கள் (Smart Villages) திட்டத்தை செயல்படுத்த பாட்டாளி மக்கள் கட்சி பாடுபடும்.

மதுவிலக்கு அதிகாரம்

4. நாடு முழுவதும் மதுவின் தீமைகள் அதிகரித்து வருகின்றன. குடிப்பழக்கத்தின் தீமைகளை முதலில் அனுபவிப்பது சம்பந்தப்பட்டவர்களின் குடும்பங்கள்தான். அதனால், மதுக்கடைகள் தேவையா? என்பது குறித்து தீர்மானிக்க வேண்டியது

அவர்கள்தான். இதைக் கருத்தில் கொண்டு மதுவிலக்கு குறித்து முடிவெடுக்கும் அதிகாரத்தை உள்ளாட்சி அமைப்புகளுக்கு வழங்கி மதுவிலக்குச் சட்டம் இயற்றவேண்டும் என்று பா.ம.க. வலியுறுத்தும்.

5. கிராம அளவில் மதுக்கடைகளை மூடி, மதுவிலக்கை நடைமுறைப்படுத்த வேண்டும் என்று அங்குள்ள மக்கள் விரும்பினால், மதுவிலக்கச் சட்டப்படி கிராம சபையைக் கூட்டி பொதுவாக்கெடுப்பு நடத்தப்படும். வாக்கெடுப்பில் பங்கேற்கும் மக்களில் 50 விழுக்காட்டினர் மதுவிலக்குக்கு ஆதரவாக வாக்களித்தால் மதுக்கடைகள் மூடப்படும்.
6. நகர்ப்புற உள்ளாட்சிகளில் வட்ட அளவில் வாக்கெடுப்பு நடத்தப்படும். வாக்கெடுப்பில் பங்கேற்கும் மக்களில் 50 விழுக்காட்டினர் மதுவிலக்குக்கு ஆதரவாக வாக்களித்தால் மதுக்கடைகள் மூடப்படும்.
7. கிராமப்புறங்களில் சுற்றுச்சூழலுக்கு தீங்கு ஏற்படுத்தும் தொழிற்சாலைகளோ, வேறு திட்டங்களோ செயல்படுத்தப்படுவதாக இருந்தால், அதற்கு உள்ளாட்சி அமைப்புகளின் ஒப்புதல் பெறுவது கட்டாயமாக்கப்படும்.

நகர்ப்புற உள்ளாட்சிகள்

8. இந்தியாவின் முதல்நிலை நகரங்களில் மட்டும் செயல்படுத்தப்பட்டு வரும் பொலிவுறு நகரங்கள் திட்டம், இரண்டாம் நிலை நகரங்களுக்கும் நீட்டிக்கப்படும்.
9. நகர்ப்புற வளர்ச்சியின் பிரச்சினைகளை நகர உள்ளாட்சி அமைப்புகளின் உதவியோடு தீர்த்து வைக்க தீவிர முயற்சிகள் எடுக்கப்படும். மாநகராட்சிகள் மற்றும் நகராட்சிகளை ஊக்குவித்து நகர்ப்புற வளர்ச்சியினை மேம்படுத்த ஏற்பாடுகள் செய்ய நடவடிக்கை எடுக்க வலியுறுத்துவோம்.
10. **புதிய நகர்ப்புற செயல்திட்டம்:** ஐக்கிய நாடுகள் அவையால் 2016ஆம் ஆண்டு உருவாக்கப்பட்ட “புதிய நகர்ப்புற செயல்திட்டம்” என்பது வாழ்வையும், சுற்றுச்சூழலையும், பொருளாதாரத்தையும் மேம்படுத்தக் கூடிய மிக முதன்மையான செயல்திட்டம் ஆகும். வேகமாக நகரமயமாகிவரும் இந்தியாவிலும், இந்தியாவிலேயே நகரமயமாதலில் முதலிடத்தில் இருக்கும் தமிழ்நாட்டிலும் இந்த செயல்திட்டம் முழுமையாகவும், விரைவாகவும் செயலாக்கப்பட பா.ம.க. பாடுபடும்.
11. சொந்தமில்லாத இடங்களில், வீடு கட்டி வாழ்ந்துவரும் குடிசைவாழ் மக்களின் வாழ்விட உரிமைகள் காப்பாற்றப்படும். ஆக்கிரமிப்பு அகற்றம் என்ற பெயரில் அவர்களது வீடுகள் இடிக்கப்படுவதற்கு முற்றுப்புள்ளி வைக்கப்படவும், மாநகரங்களிலும், நகர்ப்புறங்களிலும், குடிசைப் பகுதிகளில் வசிக்கும் மக்கள் தொடர்ந்து நகருக்குள்ளேயே அனைத்து அடிப்படை வசதிகளுடன் வாழ்வதற்கானத் திட்டம் வகுக்கப்பட்டுச் செயல்படுத்தப்படவும், இதன் மூலம், குடிசைவாழ் மக்கள் நகருக்குள் வாழ்வதற்கான உரிமை (Right to the City) அங்கீகரிக்கப்படவும் பா.ம.க. பாடுபடும்.



தமிழை இந்தியாவின் ஆட்சிமொழியாக்குவோம்!

உலகின் மூத்த மொழிகளில் முதன்மையானது தமிழ் ஆகும். தமிழ் மொழி தோன்றிய நாடு இந்தியா என்றபோதிலும், இந்தியாவில் இன்றுவரை தமிழ் ஆட்சி மொழியாக்கப்படவில்லை. தமிழை ஆட்சிமொழியாக்க வேண்டும் என்ற கோரிக்கைகள் தொடர்ந்து புறக்கணிக்கப்பட்டு வருகின்றன.

தமிழை ஆட்சிமொழியாக்குவதற்காக தொடர்ந்து பாடுபட்டு வரும் கட்சி, பாட்டாளி மக்கள் கட்சி மட்டுமே. 1998ஆம் ஆண்டு தமிழ் உள்ளிட்ட எட்டாவது அட்டவணை மொழிகள் அனைத்தையும் மத்திய அலுவல் மொழியாக அறிவிக்க வேண்டும் என்று வலியுறுத்தி, அப்போது எட்டாவது அட்டவணையில் இடம்பெற்றிருந்த 18 மொழிகளிலும் அழைப்பிதழ் அச்சிட்டு மிகப்பெரிய மாநாட்டை தில்லியில் பாட்டாளி மக்கள் கட்சி நடத்தியது. அம்மாநாட்டுக்கான அழைப்பிதழைக் கண்டு வியந்த அப்போதைய பிரதமர் வாஜ்பாய், தமிழை ஆட்சி மொழியாக்க நடவடிக்கை எடுப்பதாக அறிவித்தார். அதன் தொடர்ச்சியாக, எட்டாவது அட்டவணை மொழிகளை அலுவல் மொழியாக அறிவிப்பது குறித்து பரிந்துரைக்க 2003ஆம் ஆண்டில் வல்லுநர் குழு ஒன்றை வாஜ்பாய் அமைத்தார். ஆனால், அதன் மீது தொடர் நடவடிக்கை எடுக்கப்படாததால், அக்குழு செயலிழந்தது; அந்த முயற்சி தோல்வியடைந்தது.

தமிழை ஆட்சி மொழியாக்க வேண்டும் என்பதில் உறுதியாக உள்ள பாட்டாளி மக்கள் கட்சி, அதற்கான தொடர் நடவடிக்கைகளை மேற்கொள்ளும். இதுகுறிக்க பா.ம.க.வின் உறுதிமொழிகள்:

1. இந்திய அரசியலமைப்புச் சட்டத்தின் எட்டாவது அட்டவணையில் இடம்பெற்றுள்ள தமிழ்மொழி உள்ளிட்ட 22 மொழிகளையும் இந்திய அரசு, ஆட்சிமொழிகள் ஆக்கிட வேண்டும். அதற்கான அரசியல் சட்டத்திருத்தம் நாடாளுமன்றத்தில் நிறைவேற்றப் பாடுபடுவோம்.
2. இம்மொழிகளை ஆட்சி மொழியாக்குவது குறித்து பரிந்துரைப்பதற்காக 2003ஆம் ஆண்டில் அமைக்கப்பட்ட குழு செயலிழந்துவிட்ட நிலையில், இது தொடர்பாக புதிய குழுவை அமைத்து அதன் பரிந்துரைகளை செயல்படுத்த வேண்டும் என்று மத்திய அரசை வலியுறுத்துவோம்.

செம்மொழி நிறுவனம்

3. செம்மொழித் தமிழ் ஆய்வு மத்திய நிறுவனம் அமைக்கப்பட்டு 12 ஆண்டுகள் ஆகியும் அதற்கு நிரந்தர இயக்குநர் நியமிக்கப்படவில்லை. செம்மொழி தமிழாய்வு நிறுவனத்திற்கு உடனடியாக நிரந்தர இயக்குநரை நியமிக்க பாட்டாளி மக்கள் கட்சி நடவடிக்கை எடுக்கும்.



4. செம்மொழி தமிழாய்வு மத்திய நிறுவனத்தை திருவாரூரில் உள்ள மத்தியப் பல்கலைக் கழகம் அல்லது வேறு அமைப்புடன் இணைக்க தொடர்ந்து நடைபெற்று வரும் முயற்சிகளை பாட்டாளி மக்கள் கட்சி முறியடிக்கும்.
5. செம்மொழி தமிழாய்வு மத்திய நிறுவனத்தில் பணியாற்றும் பகுதிநேர பணியாளர்களை பணிநிலைப்புச் செய்யவும், தமிழ் ஆய்வுக்கு தகுதி வாய்ந்த மொழி ஆராய்ச்சியாளர்களை நியமிக்கவும் பா.ம.க. பாடுபடும்.

போட்டித் தேர்வுகளில் தமிழ்

6. தேசிய அளவில் நடைபெறும் அனைத்துப் போட்டித் தேர்வுகள் மற்றும் நுழைவுத் தேர்வுகளையும் தமிழ் உள்ளிட்ட எட்டாவது அட்டவணையில் இடம் பெற்றுள்ள அனைத்து மொழிகளிலும் எழுத அனுமதிக்கும்படி மத்திய அரசை, பாட்டாளி மக்கள் கட்சி வலியுறுத்தும்.

உயர்நீதிமன்ற அலுவல் மொழி

7. சென்னை உயர்நீதிமன்றத்தின் வழக்காடு மொழியாக தமிழை அறிவிக்க வேண்டும் என்ற தீர்மானம் 06.12.2006 அன்று தமிழக சட்டப்பேரவையில் கொண்டுவந்து நிறைவேற்றப்படுவதற்குக் காரணமாக இருந்தது பாட்டாளி மக்கள் கட்சிதான். ஆனாலும், தமிழை வழக்காடு மொழியாக்க வேண்டும் என்ற தமிழர்களின் கனவு இன்னும் நனவாகவில்லை. தமிழக சட்டப்பேரவையில் நிறைவேற்றப்பட்ட தீர்மானத்தின் அடிப்படையில் சென்னை உயர்நீதிமன்றத்தின் ஆட்சி மொழியாக தமிழை அறிவிக்கும்படி மத்திய அரசை பா.ம.க. வலியுறுத்தும்.
8. மெட்ராஸ் உயர்நீதிமன்றத்தின் பெயரை சென்னை உயர்நீதிமன்றம் என்று பெயர் மாற்றம் செய்யவும் பா.ம.க. போராடும்.

தமிழ் பரப்புரை அவை

9. உலகமெங்கும் இந்தி மொழியைப் பரப்புவதற்காக இந்தி பிரச்சார சபா என்ற அமைப்பு உருவாக்கப்பட்டிருப்பதைப் போன்று, தமிழ் மொழியை பரப்புவதற்காக தமிழ் பரப்புரை அவை என்ற அமைப்பை ஏற்படுத்தும் முயற்சிகளுக்கு உதவ வேண்டும் என்று மத்திய அரசை பாட்டாளி மக்கள் கட்சி வலியுறுத்தும்.
10. உலகின் முன்னணி பல்கலைக் கழகங்களில் தமிழ் இருக்கைகளை அமைக்க மத்திய அரசின் மூலம் நிதியுதவி வழங்குவதற்கு பாட்டாளி மக்கள் கட்சி பாடுபடும்.



சென்னையில் தமிழ் இலக்கமுறை நூலகம் அமைக்க 1000 கோடி

உலகின் மிக மூத்த மொழிகளில் ஒன்றான தமிழ், தொழில் நுட்பத்தில் சிறந்த மொழியாகவும் திகழவேண்டும் என்பதுதான் பாட்டாளி மக்கள் கட்சியின் விருப்பமாகும். தகவல் தொழில்நுட்ப யுகத்தில் அதற்கேற்ற கட்டமைப்பு இல்லாத மொழிகளால் வளர்ச்சியடைய முடியாது. தமிழ் மொழியின் சிறப்பை உலகம் முழுவதும் உள்ளவர்கள் அறிந்துகொள்ள வேண்டுமானால், தேடு பொறி மூலம் அவை கிடைப்பதை உறுதி செய்யவேண்டும். அதற்கான சிறந்த வழி தமிழ் இலக்கமுறை நூலகம் (Tamil Digital Library) அமைப்பதாகும். அதற்கான முயற்சிகள் 15 ஆண்டுகளுக்கு முன்பே தொடங்கப்பட்ட போதிலும், அதில் எந்த முன்னேற்றமும் ஏற்படாதது மிகவும் வருத்தமளிக்கிறது.

தமிழ் வளர்ச்சிக்காக உலகத் தமிழ் மாநாடுகள் நடத்தப்படுவதைப் போன்று, இணைய தமிழ் வளர்ச்சிக்காக உலகத் தமிழ் இணைய மாநாடுகளும் நடத்தப்பட்டு வருகின்றன. ஆறாவது உலகத் தமிழ் இணைய மாநாடு 2003 ஆம் ஆண்டு ஆகஸ்ட் 22, 23 ஆகிய தேதிகளில் சென்னையில் நடைபெற்றபோது, தமிழ் மொழியை வளப்படுத்துவதற்காக தமிழ் இலக்கமுறை நூலகத்தை அமைக்க வேண்டும் என்று அப்போதைய குடியரசுத் தலைவர் அப்துல் கலாம் வலியுறுத்தியிருந்தார்.

அதன்படி, 35 ஆண்டுகாலம் நூலகராக பணியாற்றியதுடன், உலகின் தலைசிறந்த 10 நூலகங்களில் ஒருவராக தேர்வு செய்யப்பட்டவரும், அன்பு பாலம் என்ற தொண்டு நிறுவனத்தை நடத்தி வரும் தன்னலமற்ற சமூக ஆர்வலருமான பா.கல்யாண சுந்தரம், தமிழ் இலக்கமுறை நூலகத்திற்கான செயல்திட்டத்தை உருவாக்கினார். இந்த நூலகத்தை திருவைகுண்டத்தில் உள்ள தமிழர் தந்தை சி.பா.ஆதித்தனாரின் நினைவு இல்லத்தில் அமைக்க தொடக்கத்தில் திட்டமிடப்பட்டது. ஆனால், இதை சென்னையில் பெரிய அளவில் அமைக்கலாம் என்று யோசனைகள் தெரிவிக்கப்பட்டுள்ளன. தமிழ் வளர்ச்சியில் மிகப் பெரிய மைல்கல்லாக அமையவிருக்கும் தமிழ் இலக்கமுறை நூலகத்தை விரைவாக செயல்படுத்த வேண்டும் என்பதுதான் பாட்டாளி மக்கள் கட்சியின் முக்கிய நோக்கமாகும்.

தமிழ் இலக்கமுறை நூலகத்திற்கான பாட்டாளி மக்கள் கட்சியின் வாக்குறுதிகள்:

1. தமிழ் இலக்கமுறை நூலகத்தை சென்னை எழும்பூரில் உள்ள பள்ளிக் கல்வி இயக்குநரக வளாகத்தில் அமைக்கவேண்டும்; அந்த நூலகத்திற்கு சி.பா. ஆதித்தனாரின் பெயரைச் சூட்டவேண்டும் என்ற திட்டத்திற்கு செயல்வடிவம் கொடுக்கும்படி மத்திய, மாநில அரசுகளுக்கு பாட்டாளி மக்கள் கட்சி அழுத்தம் கொடுக்கும்.
2. தமிழ் இலக்கமுறை நூலகத்திற்காக தமிழ் சார்ந்த இண்டர்நெட் அப்ளிக்கேஷன், ஆர்கிடெக்சர், அடிப்படை கட்டமைப்புக்கான 1. பிரவுசர், 2. வெப்சர்வர், 3. அப்ளிகேஷன் சர்வர், 4. மெயில் சர்வர், 5. டேட்டா பேஸ் சர்வர் என்ற ஐந்தையும் தமிழ் மொழியில் யூனிகோட் மூலமாக ஒருங்கிணைத்து வடிவமைக்கும்



- மிகப்பெரிய திட்டத்திற்கு தொழில்நுட்ப அடிப்படையில் உதவும்படி மத்திய அரசை பா.ம.க. வலியுறுத்தும். இதனால் தமிழ் வழியே இண்டர்நெட் தகவல் பரிமாற்றங்களை செய்யமுடியும். இதன் பயனாக இந்நூலகத்தில் தொலைக்காட்சி, பத்திரிகைகள், செல்போன், நூலகம், கணினி ஆகிய ஐந்தின் சேவையையும் ஒருங்கே பெறமுடியும் என்பது குறிப்பிடத்தக்கதாகும்.
3. தமிழ் இலக்கமுறை நூலகப் பணிகளை முழுமையாக நிறைவு செய்ய ரூ.1,500 கோடி வரை செலவாகும் என மதிப்பிடப்பட்டுள்ளது. இதில், ரூ.1,000 கோடியை மத்திய அரசு மானியமாக வழங்கவேண்டும் என்று பாட்டாளி மக்கள் கட்சி வலியுறுத்தும்.
 4. தமிழ் இலக்கமுறை நூலகம் அமைக்கப்பட்ட பிறகு, தமிழ்மொழிக்கு 'பன்னாட்டு மொழி' என்ற சிறப்புத் தகுதி கிடைக்கும். இதைப் பெற்றுத்தர பாட்டாளி மக்கள் கட்சி பாடுபடும்.
 5. தமிழ் இலக்கமுறை நூலகம் சிறப்பாக செயல்பட உலகில் உள்ள அனைத்து தகவல்களையும் தமிழில் மொழி பெயர்க்க வேண்டும். இதற்குத் தேவையான பன்னாட்டு நிறுவனங்களின் உதவிகளைப் பெற்றுத்தர மத்திய அரசு ஒத்துழைக்க வேண்டும் என பா.ம.க. வலியுறுத்தும்.

தமிழ் இணைய பல்கலைக் கழகம்

6. சென்னையில் செயல்பட்டு வரும் தமிழ் இணைய கல்விக் கழகத்தை, முழுமையான பல்கலைக் கழகமாக மாற்ற வேண்டும் என்ற கோரிக்கை பல ஆண்டுகளாக வலியுறுத்தப்பட்டு வருகிறது. இந்தக் கோரிக்கையை நிறைவேற்றுவதற்காக தமிழக அரசுக்கு அனைத்து உதவிகளையும் செய்யும்படி, மத்திய அரசை பா.ம.க. வலியுறுத்தும்.



ஈழத் தமிழருக்கு தனி நாடு அமைக்க பொது வாக்கெடுப்பு

இலங்கையின் பூர்வ குடிமக்கள் தமிழர்கள் தான். ஆனால், அவர்கள் இன்று நாட்டை இழந்து பல்வேறு நாடுகளில் அகதிகளாக வாழும் நிலை ஏற்பட்டிருக்கிறது. 2009ஆம் ஆண்டு இலங்கைப் போரில் அப்பாவித் தமிழர்கள் ஒன்றரை லட்சம் பேர் படுகொலை செய்யப்பட்டனர். இந்த உண்மையை ஐ.நா. வரை அனைத்துப் பன்னாட்டு அமைப்புகளும் ஒப்புக் கொண்டிருக்கும் போதிலும், அதற்குக் காரணமான இலங்கை ஆட்சியாளர்களும், போர்ப்படையினரும் இன்றுவரை தண்டிக்கப்படவில்லை.

படுகொலை செய்யப்பட்ட ஈழத் தமிழர்களுக்கு நீதி கிடைக்கச் செய்யவேண்டும்; ஈழத் தமிழர்களின் பெருங்கனவான தமிழ் ஈழம் அமைக்கப்படவேண்டும் என்பன தான் பாட்டாளி மக்கள் கட்சியின் இலக்கு ஆகும். இந்த நோக்கங்களை நிறைவேற்ற சட்டப்படியான முயற்சிகளை பா.ம.க. முன்னெடுக்கும்.

ஈழத் தமிழர் நலனுக்கான பாட்டாளி மக்கள் கட்சியின் வாக்குறுதிகள்:

1. இலங்கை போர் முடிந்து 10 ஆண்டுகள் நிறைவடைந்துவிட்ட நிலையில், அது குறித்த புலனாய்வு விசாரணையை ஐ.நா. மனித உரிமை ஆணையம் நடத்தி முடித்துள்ளது. ஈழப் போரில் போர்க்குற்றங்கள் நடந்தது உண்மை என நிரூபிக்கப்பட்டுள்ள நிலையில், அதற்குக் காரணமான நீதிமன்ற விசாரணை நடத்த இலங்கை அரசு தடையாக உள்ளது. ஐ.நா. மனித உரிமை பேரவை, ஐக்கிய நாடுகள் அவை, ஐ.நா. பாதுகாப்பு அவை ஆகிய அமைப்புகளில் இந்த விவகாரத்தை இந்தியா கொண்டு சென்று, இலங்கை மீதான போர்க்குற்ற விசாரணையை பன்னாட்டு குற்றவியல் நீதிமன்றத்தில் நடத்த நடவடிக்கை எடுக்க வேண்டும் என்று பாட்டாளி மக்கள் கட்சி வலியுறுத்தும்.
2. இலங்கையில் தமிழர்களும், சிங்களர்களும் வாழக்கூடியப் பகுதிகள், காலம் காலமாக இரண்டு தனித்தனி நாடுகளாகத் தான் இருந்து வந்தன. ஆங்கிலேயர்களிடமிருந்து விடுதலை பெறும்போதுதான் இலங்கை ஒரே நாடாக ஆக்கப்பட்டது. இந்த தற்காலிக அமைப்பு கைவிடப்பட்டு அங்கு பூர்வீகமாக தமிழர்கள் வாழும் பகுதிகள் ஒருங்கிணைக்கப்பட்டு தமிழீழம் அமைய வேண்டும். இதற்காக ஐக்கிய நாடுகள் அவை மூலம் உலகம் முழுவதும் வாழும் ஈழத் தமிழர்களிடையே பொது வாக்கெடுப்பு நடத்த இந்தியா நடவடிக்கை மேற்கொள்ள வேண்டும் என பா.ம.க. வலியுறுத்தும்.
3. ஐ.நா. பொது வாக்கெடுப்பு நடத்தப்படும் வரை இலங்கையில் உள்ள தமிழர்கள் கண்ணியத்துடன் வாழ்வதை உறுதிசெய்ய நடவடிக்கை எடுக்கும்படி மத்திய அரசை பாட்டாளி மக்கள் கட்சி வலியுறுத்தும்.
4. இலங்கைத் தமிழர்கள் உள்ளிட்ட அகதிகளின் உரிமைகள் மற்றும் சுதந்திரங்களை வரையறுக்கும் வகையில் சட்டம் இயற்ற மத்திய அரசு மூலம் பா.ம.க. நடவடிக்கை எடுக்கும்.
5. தமிழ்நாட்டில் வாழும் ஈழத் தமிழர்கள் சுயமரியாதையுடன் வாழும் வகையில் அனைத்து வசதிகளும், சலுகைகளும் வழங்கப்படும். அவர்கள் விரும்பும் பட்சத்தில், மத்திய அரசை வலியுறுத்தி அவர்களுக்கு இரட்டைக் குடியரிமை பெற்றுத்தர பா.ம.க. பாடுபடும்.

28 ஆண்டுகளாக சிறையில் வாடும் 7 தமிழர்களை விடுவிக்க நடவடிக்கை!

ராஜிவ் கொலை வழக்கில் தவறாக சேர்க்கப்பட்டு, திரிக்கப்பட்ட வாக்குமூலத்தின் அடிப்படையில் தண்டிக்கப்பட்ட பேரறிவாளன் உள்ளிட்ட 7 தமிழர்களையும் விடுதலை செய்ய வேண்டும் என்ற கோரிக்கையை வலியுறுத்தி பல ஆண்டுகளாக பாட்டாளி மக்கள் கட்சி போராட்டம் நடத்தி வருகிறது.

28 ஆண்டுகளாக சிறையில் வாடும் 7 தமிழர்களை விடுதலை செய்ய மாநில அரசுக்கு அதிகாரம் உண்டு என்றும், இந்திய அரசியலமைப்பு சட்டத்தின் 161-ஆவது பிரிவின்படி ஆளுனர் மூலம் அவர்களை தமிழக அரசு விடுதலை செய்யலாம் என்றும் உச்சநீதிமன்றம் தீர்ப்பளித்துள்ளது. அதனடிப்படையில், 7 தமிழர்களையும் விடுதலை செய்வதற்கான தீர்மானத்தை தமிழக அமைச்சரவை கடந்த ஆண்டு செப்டம்பர் 9-ஆம் தேதி நிறைவேற்றி தமிழக ஆளுனர் பன்வாரிலாலுக்கு அனுப்பி வைத்தது. அதன்பின் 6 மாதங்களுக்கு மேலாகியும், இவ்விஷயத்தில் ஆளுனர் மாளிகை முடிவெடுக்காமல் தாமதித்துக் கொண்டிருக்கிறது.

7 தமிழர் விடுதலைக்கான அனைத்து வழிகளிலும் பாட்டாளி மக்கள் கட்சி முயன்று வருகிறது. இதற்காக முதலமைச்சர் எடப்பாடி பழனிச்சாமி, துணை முதலமைச்சர் ஓ.பன்னீர்செல்வம் ஆகியோரிடம் பாட்டாளி மக்கள் கட்சியின் நிறுவனர் மருத்துவர் அய்யா மற்றும் இளைஞரணித் தலைவர் அன்புமணி இராமதாசு வலியுறுத்தியுள்ளனர். அதிமுகவுடன் கூட்டணிக்கான 10 கோரிக்கைகளில் ஒன்றாக 7 தமிழர்கள் விடுதலையும் சேர்க்கப்பட்டுள்ளது. வண்டலூர் கிளாம்பாக்கத்தில் நடைபெற்ற அதிமுக தலைமையிலான கூட்டணி கட்சிகளின் தேர்தல் பிரச்சாரப் பொதுக்கூட்டத்தில் பாரதப் பிரதமர் நரேந்திர மோடி முன்னிலையில் இதே கோரிக்கையை மருத்துவர் அய்யா அவர்கள் வலியுறுத்திப் பேசினார். 7 தமிழர் விடுதலைக்காக பிரதமர் அவர்களிடம் கோரிக்கை மனுவையும் அவர் அளித்துள்ளார்.

7 தமிழர்கள் விடுதலை தொடர்பாக பாட்டாளி மக்கள் கட்சி மேற்கொண்டு வரும் முயற்சிகளுக்கு சாதகமான பலன்கள் தென்படத் தொடங்கியுள்ளன. இனிவரும் நாட்களில் எந்த நேரத்திலும் அவர்கள் விடுதலை செய்யப்பட வாய்ப்புகள் இருப்பதாக பாட்டாளி மக்கள் கட்சி நம்புகிறது. 28 ஆண்டுகளாக சிறைகளில் வாடும் 7 தமிழர்களையும் விடுதலை செய்ய பா.ம.க. தொடர்ந்து பாடுபடும்; வெற்றி பெறும்.



வெளிநாடுவாழ் தமிழர்கள் நலன்கள் காக்கப்படும்

இந்தியாவைச் சேர்ந்த தொழில்நுட்ப கல்வி பெற்றவர்கள், தொழில் திறன் பயிற்சி பெற்றவர்கள், பயிற்சி பெறாத தொழிலாளர்கள் என 3 வகையான பிரிவினர் வெளிநாடுகளுக்குச் சென்று பணியாற்றி வருகின்றனர். அவர்கள் மூலம் இந்தியாவுக்குக் கிடைக்கும் அன்னிய செலாவணி நாட்டின் பொருளாதார வளர்ச்சிக்கு மிகப் பெரிய அளவில் பங்களிப்பு செய்கிறது. இந்தியாவின் மற்ற மாநிலங்களுடன் ஒப்பிடும்போது, கேரளத்தைச் சேர்ந்தவர்கள்தான் அதிக எண்ணிக்கையில் வெளிநாடுகளில் பணியாற்றுகின்றனர். அதற்கு அடுத்த நிலையில் தமிழகத்தைச் சேர்ந்தவர்கள் உள்ளனர்.

வெளிநாடு வாழ் இந்தியர்கள், குறிப்பாக தமிழர்கள் பல்வேறு தருணங்களில் மிகக் கடுமையான சிக்கல்களுக்கு உள்ளாகின்றனர். அந்த நேரத்தில் அவர்களின் நலன்களையும், உரிமைகளையும் பாதுகாக்க நடவடிக்கை எடுக்கவேண்டியது இந்திய அரசின் கடமை என்பதே பா.ம.க.வின் நிலைப்பாடு.

வெளிநாடுவாழ் இந்தியர்கள் / தமிழர்கள் நலன் காக்க பா.ம.க.வின் உறுதிமொழிகள்:

1. அமெரிக்கா, இங்கிலாந்து உள்ளிட்ட நாடுகளில் இந்தியாவைச் சேர்ந்த தொழில்நுட்ப வல்லுநர்கள், மென்பொருள் வல்லுநர்கள் உள்ளிட்டோருக்கு விதிக்கப்பட்டுள்ள விசா கட்டுப்பாடுகளை தளர்த்த நடவடிக்கை எடுக்கும்படி மத்திய அரசை பா.ம.க. வலியுறுத்தும்.
2. வளைகுடா நாடுகளில் பணியாற்றும் வெளிநாட்டுத் தொழிலாளர்களை படிப்படியாக குறைக்க அந்த நாடுகளின் அரசுகள் தீர்மானித்துள்ள நிலையில், அங்கு பணியாற்றும் தமிழர்களின் வேலைவாய்ப்புகளை பாதுகாக்க வெளியுறவுத்துறை மூலம் நடவடிக்கை எடுக்கப்படும்.
3. அதையும் மீறி, வளைகுடா நாடுகளில் வேலையிழந்து சொந்த ஊர் திரும்பும் தமிழர்கள் மற்றும் பிற மாநிலங்களைச் சேர்ந்தவர்களை வேறு நாடுகளில் வேலைக்கு அனுப்பி வைக்க உதவி செய்யப்படும். வெளிநாடு செல்ல விரும்பாதவர்கள் சொந்த ஊர்களில் தொழில் தொடங்கவும், வேலையில் சேரவும் கடனுதவி மற்றும் ஆலோசனைகள் வழங்கப்படும்.
4. வெளிநாடுகளில் வாழும் தமிழர்கள் / இந்தியர்கள் நலன் காக்க வசதியாக, வெளிநாடு வாழ் இந்தியர்கள் நல அமைச்சகத்தை மீண்டும் ஏற்படுத்த மத்திய அரசை பாட்டாளி மக்கள் கட்சி வலியுறுத்தும். அத்துறையின் மண்டல அலுவலகத்தை சென்னையில் திறக்க நடவடிக்கை எடுக்கப்படும்.
5. தமிழர்கள் அதிக எண்ணிக்கையில் வாழும் வெளிநாடுகளின் இந்தியத் தூதர்களாக தமிழ் பேசும் அதிகாரிகளை நியமிக்க மத்திய அரசுக்கு பா.ம.க. அழுத்தம் கொடுக்கும்.



மீனவர் நல அமைச்சகம், கச்சத்தீவு மீயு ஆகியவையே முதன்மை இலக்குகள்

கடல்நீர் கரிப்பு சுவையுடன் இருப்பதற்குக் காரணமே மீனவர்கள் விடும் கண்ணீர்தான் என்று கூறப்படுவதுண்டு. பொதுவாகப் பார்க்கும்போது மிகைப்படுத்தப்பட்டதாக தோன்றினாலும், தமிழகத்தில் ராமநாதபுரம், புதுக்கோட்டை, தஞ்சாவூர், நாகப்பட்டினம், திருவாரூர் மற்றும் புதுச்சேரியின் காரைக்கால் பகுதி மாவட்டங்களைப் பொறுத்தவரை இது ஒதுக்கித்தள்ளிவிட முடியாத உண்மையாகும். இந்த மாவட்டங்களைச் சேர்ந்த மீனவர்கள் இலங்கைக் கடற்படையினரால் அனுபவித்த, அனுபவித்து வரும் கொடுமைகள் கொஞ்சநஞ்சமல்ல. கடந்த 35 ஆண்டுகளில் 800க்கும் மேற்பட்ட மீனவர்கள் சிங்களப் படையினரால் கொல்லப்பட்டுள்ளனர். பல்லாயிரக்கணக்கானோர் சிறைபிடிக்கப்பட்டுள்ளனர். ஆயிரத்திற்கும் மேற்பட்ட மீன்பிடி படகுகள் பறிமுதல் செய்யப்பட்டதால், மீனவர்களின் வாழ்வாதாரம் பாதிக்கப்பட்டுள்ளது. இந்த நிலையை மாற்றவேண்டும் என்பதற்காகவே பா.ம.க. போராடி வருகிறது.

கன்னியாகுமரி, நெல்லை மாவட்ட மீனவர்களும் வேறுவிதமான பாதிப்புகளுக்கு உள்ளாகின்றனர். வேலைதேடி வெளிநாடு செல்லும் அவர்கள், அங்கு சிறை பிடிக்கப்படுவதால், அவர்களின் குடும்பங்கள் பாதிக்கப்படுகின்றன. மீனவர்களின் துயரங்களைப் போக்குவதே பா.ம.க.வின் முதன்மை நோக்கமாகும்.

மீனவர் நலனுக்காக பாட்டாளி மக்கள் கட்சி அளிக்கும் வாக்குறுதிகள்:

1. மீனவர்கள் சம்பந்தப்பட்ட அனைத்துச் சிக்கல்களையும் உடனடியாக களைவதற்கு வசதியாக, மத்திய அரசில் மீனவர் நலனுக்காக தனி அமைச்சகம் அமைக்க பாட்டாளி மக்கள் கட்சி குரல்கொடுக்கும்.
2. 1974ஆம் ஆண்டில் இலங்கைக்கு தாரைவார்க்கப்பட்ட கச்சத்தீவை மீட்க பா.ம.க. பாடுபடும்.
3. இந்திய - இலங்கை கடல் பகுதிகளில் தமிழக மீனவர்களும், இலங்கை மீனவர்களும் முறைவைத்து மீன்பிடிக்கும் வகையில், இரு நாடுகளுக்கிடையே ஒப்பந்தம் கையெழுத்திடப்படுவதற்கு பாட்டாளி மக்கள் கட்சி நடவடிக்கை எடுக்கும்.

மீன் ஏற்றுமதி மண்டலம்

4. கன்னியாகுமரி முதல் சென்னை வரை 1,076 கி.மீ. நீளத்திற்கு தமிழகத்தின் கடலோரப் பகுதி நீள்கிறது. தமிழகத்தில் கிடைக்கும் மீனை ஏற்றுமதி செய்வதற்கு வசதியாக தமிழகத்தில் மீன் ஏற்றுமதி மண்டலம் அமைக்க பாட்டாளி மக்கள் கட்சி வலியுறுத்தும்.



மீனவர் நலன்

5. பிடிக்கப்பட்ட மீன்களைப் பாதுகாப்பாக வைத்திருக்க வசதியாக குளிர்பதனக் கிடங்குகள் ஏற்படுத்தப்படும். உணவுப் பதன தொழிற்சாலைகள் அமைக்கப்படும்.
6. வெளிநாடுகளில் மீன்பிடி தொழிலுக்காகச் செல்லும் மீனவர்களின் நலன் காக்க அனைத்து நடவடிக்கைகளும் எடுக்கப்படும்.
7. இலங்கை சிறைகளிலும், வளைகுடா நாடுகளின் சிறைகளிலும் அடைக்கப்பட்டுள்ள தமிழ்நாட்டு மீனவர்களை மீட்க வெளியுறவுத்துறை மூலம் பா.ம.க. நடவடிக்கை எடுக்கும்.



விகிதாச்சார பிரதிநிதித்துவமே உண்மையான மக்களாட்சி முறை

மக்களால் தேர்ந்தெடுக்கப்பட்ட மக்கள் பிரதிநிதிகளைக் கொண்டு மக்களுக்காக நடத்தப்படும் ஆட்சி தான் மக்களாட்சி ஆகும். இதுதான் உண்மையான ஜனநாயகமாகும். ஆனால், இந்திய ஜனநாயகம் அத்தகைய தன்மை கொண்டதாக இல்லை. இதற்குக் காரணம் இந்தியாவில் கடைபிடிக்கப்படும் “தேர்தலில் அதிக வாக்கு பெற்றோரே வெற்றி பெற்றவர்கள்” என்ற கொள்கைதான்.

இந்தியாவில் நாடாளுமன்றத்திற்கு நடத்தப்படும் தேர்தலிலும், சட்டப்பேரவைகளுக்கு நடத்தப்படும் தேர்தல்களிலும் பலமுனைப் போட்டி நிலவுவதால், அதிகபட்சமாக 40% பெற்றவர்களால் ஆட்சியைப் பிடிக்க முடிகிறது. உத்தரப்பிரதேசம் போன்ற மாநிலங்களில் நான்கு முனைப் போட்டி நிலவும் சூழலில், அங்கு 30% வாக்குகளைப் பெற்றவர்கள் கூட ஆட்சியமைக்க முடிகிறது. ஒரு கட்சிக்கு எதிராக 60% - 70% வாக்குகள் பதிவாகியுள்ள நிலையில், 30% - 40% வாக்குகளைப் பெற்ற ஒரு கட்சி ஆட்சியை அமைக்க அனுமதிப்பது உண்மையான ஜனநாயகத்தின் அடையாளமாக இருக்காது.

அதுமட்டுமின்றி, பலமுனைப் போட்டி நிலவும் சூழலில், சில கட்சிகள் 6% முதல் 10% வரை வாக்குகளைக் கைப்பற்றும் போதிலும் அக்கட்சிகளுக்கு ஒரு தொகுதி கூட கிடைப்பதில்லை. உதாரணமாக, தமிழ்நாட்டில் கடந்த சட்டப்பேரவைத் தேர்தலில் அதிமுக, திமுக அணிகளைத் தவிர்த்து சுமார் 20% வாக்குகளைப் பெற்ற எந்தக் கட்சிக்கும் பிரதிநிதித்துவம் கிடைக்கவில்லை. தமிழகத்தில் 20% வாக்கு என்பது 1.10 கோடி வாக்குகளாகும். மொத்தம் உள்ள மக்களில் ஐந்தில் ஒரு பங்கினரின் வாக்குகளுக்கு எந்தப் பிரதிநிதித்துவமே வழங்கப்படாதது எந்த வகையிலும் ஜனநாயகமாக இருக்காது. இதற்கான தீர்வு என்பது விகிதாச்சார பிரதிநிதித்துவ முறையை நடைமுறைப்படுத்துவதுதான்.

தேர்தல் சீர்திருத்தங்கள் தொடர்பான பாட்டாளி மக்கள் கட்சியின் வாக்குறுதிகள்:

1. முதலில் வந்தவரே வெற்றிபெற்றவர் (First Past The Post - FPTP) என்ற தேர்தல் முறை கைவிடப்படும். அதற்கு மாற்றாக, ஒவ்வொரு தேர்தலிலும், மாநில அளவில் கட்சிகள் பெறும் வாக்குகளின் அடிப்படையில் நாடாளுமன்றம் மற்றும் சட்டப்பேரவைகளில் இடம் ஒதுக்கும் விகிதாச்சார பிரதிநிதித்துவ முறை அறிமுகப்படுத்தப்படும். இந்த முறையை அறிமுகம் செய்வது குறித்து பரிந்துரைக்க முன்னாள் தலைமை தேர்தல் ஆணையர்களை கொண்ட குழுவை அமைக்கும்படி பாட்டாளி மக்கள் கட்சி வலியுறுத்தும்.
2. தேர்தல்களில் பண பலம் தவறாக பயன்படுத்தப்படுவதைத் தடுக்க, அரசியல் கட்சிகளின் தேர்தல் செலவுகளை அரசே ஏற்றுக்கொள்ள வேண்டும் என்று பா.ம.க. வலியுறுத்தும்.



மீண்டும் வாக்குச்சீட்டு முறை

3. உலகின் வளர்ச்சியடைந்த நாடுகளிலும் வாக்குச் சீட்டு முறையே பயன்பாட்டில் உள்ளது. இந்தியாவிலும் தேர்தல் முறை ஐயத்திற்கு அப்பாற்பட்டு அமையவேண்டும். அதை உறுதி செய்யும் வகையில், தேர்தல்களில் வாக்குச்சீட்டு முறையை மீண்டும் கொண்டுவர நடவடிக்கை எடுக்கப்படும்.
4. வெளிநாடுகளில் உள்ள குடிபெயர் தொழிலாளர்கள் அவரவர் சொந்த ஊர் வாக்குச் சாவடி வாக்காளர் பட்டியலில் தமது பெயரைப் பதிவு செய்ய தற்போது வாய்ப்பளிக்கப்பட்டுள்ளது. ஆனால், அவர்கள் நேரடியாக வாக்குச்சாவடிக்கு வந்து வாக்களிக்க வேண்டும் என்கிற நடைமுறைச் சாத்தியமில்லாத விதிமுறை உள்ளது. இதற்கு மாறாக, இந்தியாவின் எந்த ஒரு தொகுதியைச் சேர்ந்த குடிபெயர் தொழிலாளரும், அவரவர் பணிபுரியும் நாட்டில் உள்ள இந்தியத் தூதரகத்தில் வாக்களிக்கலாம் என்கிற நிலையை உருவாக்கப் பாடுபடுவோம்.
5. தேர்தலில் ஓட்டுக்கு பணம் கொடுக்கும் கலாச்சாரம் ஜனநாயகத்திற்கு மிகப் பெரிய அச்சுறுத்தலாக மாறி வருகிறது. ஓட்டுக்கு பணம் கொடுக்கும் வேட்பாளர்களையும், அவர்களின் கட்சிகளையும் தகுதி நீக்கம் செய்வதுதான் இச்சிக்கலுக்கு நிரந்தர தீர்வாக அமையும். எனினும், வேட்பாளர்களின் தகுதி நீக்கத்தையும், அரசியல் கட்சிகளின் அங்கீகார ரத்தையும் எடுத்தேன் கவிழ்த்தேன் என செய்துவிட முடியாது என்பதால், அதற்கான விதிமுறைகளை வகுக்க சட்ட வல்லுநர்கள் மற்றும் தேர்தல் வல்லுநர்களைக் கொண்ட குழுக்கள் அமைக்கப்படும்.
6. மாநில தலைமைத் தேர்தல் அதிகாரிகளாகவும், மாவட்ட தேர்தல் அதிகாரிகளாகவும், பிற மாநிலங்களைச் சேர்ந்த, பிற மாநில பிரிவுகளைச் சேர்ந்த இந்திய ஆட்சிப் பணி அதிகாரிகளை நியமிக்கும் வகையில் தேர்தல் விதிகளில் மாற்றங்களை செய்ய பா.ம.க. பாடுபடும்.
7. வாக்குச் சாவடிகளின் தலைமை அதிகாரிகளாகவும், பிற மாநிலங்களைச் சேர்ந்தவர்களை நியமிக்கும் வகையில், தேர்தல் விதிகள் திருத்தியமைக்கப்படும்.



பெண்கள் - குழந்தைகளைக் காப்போம்; கண்ணியமாக வாழ வைப்போம்!

பெண்கள் நிம்மதியாகவும், பாதுகாப்பாகவும் வாழாத எந்த நாடும் முன்னேற வாய்ப்பில்லை. தமிழ் சமுதாயம் மட்டுமின்றி, ஒட்டுமொத்த இந்திய சமுதாயமும் பெண்களைப் போற்றும் தன்மை கொண்டது ஆகும். ஆனால், அண்மைக்காலமாக பெண்களுக்கும், பெண் குழந்தைகளுக்கும் எதிரான குற்றங்கள் அதிகரித்து வருகின்றன. இவற்றைத் தடுக்க கடும் நடவடிக்கைகள் எடுக்கப்படவேண்டும்.

மற்றொருபுறம் இந்தியாவில் பெண் குழந்தைகளின் பிறப்பு விகிதம் வேகமாக குறைந்து வருகிறது. நாடு முழுவதும் குடிமைப் பதிவு அமைப்பு முறையில், பதிவு செய்யப்பட்ட புள்ளி விவரங்களின் அடிப்படையில், தேசிய அளவில் கடந்த 2007ஆம் ஆண்டில் 1000 ஆண் குழந்தைகளுக்கு இணையான பெண் குழந்தைகள் விகிதம் 903 ஆக இருந்தது. 2016 ஆம் ஆண்டில் இந்த விகிதம் 1000 ஆண் குழந்தைகளுக்கு 877 பெண் குழந்தைகள் என்ற அளவுக்கு குறைந்திருக்கிறது. அதே நேரத்தில், தமிழகத்தின் நிலை மேலும் மோசமடைந்துள்ளது. தமிழகத்தில் பெண் குழந்தைகள் பிறப்பு விகிதம் கடந்த 10 ஆண்டுகளில் 10.16%, அதாவது 1000 ஆண் குழந்தைகளுக்கு இணையான பெண் குழந்தைகள் விகிதம் 935-லிருந்து, 840ஆக குறைந்திருப்பது மிகவும் கவலை அளிக்கும் விசயமாகும்.

பெண்களின் பாதுகாப்பு, பெண் குழந்தைகளின் பிறப்பு விகிதத்தை அதிகரித்தல், கணவனை இழந்த கைம்பெண்களும், திருநங்கையர்களும் கண்ணியமான வாழ்க்கை வாழ்வதை உறுதி செய்தல் உள்ளிட்ட நடவடிக்கைகளை மத்திய, மாநில அரசுகள் மேற்கொள்ள வேண்டியது கட்டாயமாகும்.

பெண்கள் மற்றும் குழந்தைகள் பாதுகாப்பு தொடர்பாக பா.ம.க. அளிக்கும் வாக்குறுதிகள்:

1. நாடாளுமன்றம் மற்றும் சட்டப்பேரவைகளில் மகளிருக்கு 33% இடஒதுக்கீடு வழங்க வகை செய்யும் சட்ட முன்வரைவை உடனடியாக நிறைவேற்ற பா.ம.க. பாடுபடும்.
2. உள்ளாட்சி அமைப்புகளில் மகளிருக்கான இடஒதுக்கீட்டை இப்போதுள்ள 33 விழுக்காட்டில் இருந்து 50 விழுக்காடாக உயர்த்தவும், அதற்கான அரசியல் சட்ட திருத்தங்களை நிறைவேற்றவும் பாட்டாளி மக்கள் கட்சி நடவடிக்கை எடுக்கும்.
3. நாடு முழுவதும் காவல்துறையில் மகளிருக்கு 33% இடஒதுக்கீடு வழங்க மாநிலங்களுக்கு மத்திய அரசு அறிவுரை வழங்கும். இத்தகைய இடஒதுக்கீடு வழங்கும் மாநிலங்களின் காவல்துறைகளுக்கு சிறப்பு நிதியுதவி வழங்க மத்திய அரசை பா.ம.க. வலியுறுத்தும்.



மகளிர் - குழந்தைகள் பாதுகாப்பு

சுயஉதவிக் குழுக்கள் கடன் தள்ளுபடி

4. பொதுத்துறை வங்கிகளில் மகளிர் சுயஉதவிக் குழுக்கள் வாங்கிய கடன்கள் அனைத்தையும் தள்ளுபடி செய்ய பாட்டாளி மக்கள் கட்சி பாடுபடும்.
5. மத்திய, மாநில அரசுகளால் செயல்படுத்தப்படும் ஒவ்வொரு திட்டத்திலும் 50% தொகை பெண்களுக்காக செலவிடப்படும். இந்த விவரங்கள் அடங்கிய பாலின நிதிநிலை அறிக்கை நாடாளுமன்றத்திலும், மாநில சட்டப்பேரவைகளிலும் ஆண்டுதோறும் தாக்கல் செய்யப்படும்.
6. மத்திய அரசால் வழங்கப்படும் கருவுற்றப் பெண்களுக்கான மகப்பேறு கால மருத்துவ உதவி தற்போதுள்ள 5 ஆயிரம் ரூபாயிலிருந்து 20 ஆயிரம் ரூபாயாக உயர்த்தப்படும்.

திருமணத்திற்கு பெற்றோர் ஒப்புதல்

7. சிங்கப்பூர், பிலிப்பைன்ஸ், ஜப்பான், பிரேசில் உள்ளிட்ட நாடுகளில் இளம் வயதினரின் திருமணத்திற்கு பெற்றோரின் ஒப்புதல் கட்டாயம் என்கிற விதி நடைமுறையில் உள்ளது. இந்தியாவில் கர்நாடக உயர்நீதிமன்றமும் இதனை வலியுறுத்தியுள்ளது. மிக இளம் வயதில் நாடகக் காதலால் இளம் பெண்கள் ஏமாற்றப்படுவதைத் தடுக்கவும், குடும்ப அமைப்பைக் காக்கும் வகையிலும், வளரிளம் பருவத்தினரின் எதிர்கால நலன் காக்கவும் 21 வயதுக்கு கீழானவர்களின் திருமணத்திற்கு இருதரப்பு பெற்றோரின் ஒப்புதலைக் கட்டாயமாக்க வழி செய்வோம்.
8. இளம் பெண்களுக்கு பாதுகாப்பில்லாத சூழல் அதிகரித்து வருகிறது. குடும்ப முன்னேற்றம் மற்றும் வாழ்வாதாரத்தை கருத்தில் கொண்டு பள்ளி, கல்லூரிகளுக்கும், வேலைக்கும் செல்லும் பெண்கள் ஆபாச அர்ச்சனைகளாலும், பாலியல் அத்துமீறல்களாலும் பாதிக்கப்படுகிறார்கள். பள்ளி, கல்லூரி செல்லும் மாணவிகள் ஆசை வார்த்தை கூறி அறியாத வயதில் ஏமாற்றப்பட்டு, மோசம் செய்யப்படுகின்றனர். பெண்களுக்கு எதிரான அனைத்து விதமான பாலியல் சீண்டல்களையும், வன்கொடுமைகளையும் அடியோடு ஒழிக்கவும், பெண்கள் முழுமையான பாதுகாப்புடன் வாழும் சூழலை உருவாக்கவும் பாடுபடுவோம்.

பெண் குழந்தைகளுக்கு ரூ.10 லட்சம்

9. பெண் குழந்தைகள் பிறப்பு விகிதம் குறைந்து வருவதற்கு பல்வேறு காரணங்கள் உண்டு என்றாலும்கூட, மிக முக்கியமான காரணம் பெண் குழந்தைகளை சுமையாக பெற்றோர் கருதுவதுதான். இந்த நிலையை மாற்றவும், பெண் குழந்தைகளின் கல்வி மற்றும் எதிர்கால தேவைகளை நிறைவேற்றுவதற்காகவும்,



- ஒவ்வொரு பெண் குழந்தைக்கும் அவர்களின் 18வது வயதில் ரூ. 10 லட்சம் கிடைக்கும் வகையில் ஒரு தொகை அவர்கள் பெயரில் வங்கிக் கணக்கில் வைப்பீடு செய்யப்பட வேண்டும் என பா.ம.க. வலியுறுத்தும். இந்த புரட்சிகர திட்டத்தை மத்திய, மாநில அரசுகள் இணைந்து செயல்படுத்த முடியும்.
10. 18 வயது வரை உள்ள அனைவரும் குழந்தைகளாகக் கருதப்படும் வகையில், தமிழக அரசு சட்டங்களில் திருத்தங்கள் செய்யப்படும். குழந்தைகளுக்கான கொள்கை மற்றும் செயல்திட்டம் வெளியிடப்படும்.
 11. சத்துக்குறைவு, வளர்ச்சிக் குறைவால் பாதிக்கப்பட்ட குழந்தைகளே இல்லை என்ற நிலையை ஏற்படுத்தும் வகையில், ஒருங்கிணைந்த குழந்தைகள் வளர்ச்சித் திட்டம் வலுப்படுத்தப்படும்.
 12. நிதிநிலை அறிக்கையில் “குழந்தைகள் நிதிநிலை அறிக்கை” உள்ளடக்க வலியுறுத்துவோம். இதன் மூலம் இந்திய அரசின் நிதி ஒதுக்கீட்டில் 10% குழந்தைகளுக்காக ஒதுக்கப்படவும், அனைத்துத் துறைகளின் திட்டங்களில் குழந்தைகள் நலன் உரிய அளவில் இடம்பெறவும் பா.ம.க. வலியுறுத்தும்.
 13. தீங்கான தொழில், தீங்கற்ற தொழில் என்கிற பாகுபாடன்றி எல்லா தொழில்களிலும் சேவைகளிலும் குழந்தைத் தொழில் முறையை முற்றாக ஒழிக்கவும் பா.ம.க. பாடுபடும்.
 14. தாய்மார்கள் மற்றும் குழந்தைகளுக்கான ஆரம்ப சுகாதார உரிமையை அடிப்படை உரிமையாக்க பாடுபடுவோம். ஊட்டச்சத்து, நலவாழ்வு பரிசோதனையை, நோய்த்தடுப்பு மருந்துகள், மழலைக் கல்வி, சுகாதாரக் கல்வி உள்ளிட்ட அனைத்து குழந்தைகள் நலத்திட்டங்களையும் வலிமையாக்கவும், குழந்தைகளுக்கு எதிரான வன்முறைகளை அறவே ஒழிக்கவும் பா.ம.க. நடவடிக்கை எடுக்கும்.
 15. கட்டணமில்லா கட்டாயக் கல்வி உரிமைச் சட்டத்தை முழுவதுமாக செயல்படுத்த பாடுபடுவோம். கல்வி உரிமைக்கான வயது 6 – 14 என்று இருப்பதை 0 – 18 என மாற்ற பா.ம.க. வலியுறுத்தும்.

கைம்பெண்கள் நலன்

16. சமூகத்தில் கைம்பெண்கள் மரியாதை குறைவாக நடத்தப்படுவதைத் தடுக்க கைம்பெண்கள் பாகுபாடு மற்றும் வன்கொடுமை தடுப்புச் சட்டம் இயற்றப்பட வேண்டும் என்று பா.ம.க. வலியுறுத்தும்.



மகளிர் - குழந்தைகள் பாதுகாப்பு

17. ஆதரவற்ற கைம்பெண்களுக்கு மத்திய அரசு மூலம் வழங்கப்படும் மாதாந்திர நிதியுதவியை தற்போதுள்ள ரூ.200-லிருந்து ரூ.2 ஆயிரமாக உயர்த்த பா.ம.க. பாடுபடும்.
18. ஆதரவற்ற கைம்பெண்களுக்கு இலவச வீடுகள் கட்டித்தர பா.ம.க. நடவடிக்கை எடுக்கும்.
19. அரசு புறம்போக்கு நிலங்கள் உள்ள பகுதிகளில், மாநில அரசுகளின் மூலமாக, ஆதரவற்ற கைம்பெண்களுக்கு தலா ஒரு ஏக்கர் நிலம் வழங்க மத்திய அரசை பா.ம.க. வலியுறுத்தும்.

திருநங்கையர் நலன்

20. கல்வி மற்றும் வேலைவாய்ப்பில் திருநங்கையர்களுக்கு இடஒதுக்கீடு வழங்கப்படும். திருநங்கையர்களின் எண்ணிக்கையைக் கணக்கெடுப்பு மூலம் உறுதி செய்த பிறகு, இடஒதுக்கீட்டின் அளவு தீர்மானிக்கப்படும்.
21. குடும்பத்தைப் பிரிந்து வாடும் திருநங்கையர்கள் பாதுகாப்பாக வாழ்வதற்கு வசதியாக விடுதிகள் அமைத்துத் தரப்படும்.



இந்தியாவின் எதிர்காலமான இளைஞர்கள் நலன் காப்போம்!

இந்தியாவின் ஒட்டுமொத்த மக்கள் தொகையில் 65 விழுக்காட்டினர் 35 வயதுக்கும் குறைவானவர்கள் ஆவர். 50 விழுக்காட்டினர் 25 வயதுக்கும் குறைவானவர்கள் ஆவர். உலகிலேயே இளைஞர்கள் அதிகம் உள்ள நாடு இந்தியா ஆகும். வேறு எந்த நாட்டிற்கும் கிடைக்காத இந்த வரப்பிரசாதத்தை பயன்படுத்திக் கொண்டு நாட்டை முன்னேற்ற நடவடிக்கைகள் எடுக்கப்பட வேண்டும்.

உலக அளவில் மக்கள் தொகையில் இரண்டாவது இடத்தில் இந்தியா இருந்தாலும், விளையாட்டில் மிகவும் பின்தங்கியுள்ளது. இதற்குக் காரணம் விளையாட்டு ஊக்குவிக்கப்படாததும், விளையாட்டில் சிறந்து விளங்குபவர்களுக்கு போதிய பயிற்சிகள் அளிக்கப்படாததும் தான். பட்டைத்தீட்டப்பட்டால்தான் வைரங்கள் பளிச்சிடும் என்பதைப் போன்று, போதிய பயிற்சிகள் அளிக்கப்படாமல் இந்திய இளைஞர்கள் விளையாட்டுத் துறையில் சிறந்து விளங்குவார்கள். இதை உணர்ந்து இளைஞர்களுக்கு விளையாட்டுப் பயிற்சி அளிக்க போதிய நடவடிக்கைகள் எடுக்கப்பட வேண்டியது அவசியமாகும்.

இளைஞர் நலன் - விளையாட்டுக்கான பாட்டாளி மக்கள் கட்சியின் வாக்குறுதிகள்:

1. நாட்டின் மக்கள் தொகையில் 15 முதல் 34 வயது வரையிலான இளைஞர்கள், மக்களியல் இலாபப் பங்கு (Demographic Dividend) என்று குறிப்பிடப்படுகின்றனர். இவர்கள் நமது நாட்டின் எதிர்காலத்தைத் தீர்மானிப்பவர்களாக இருப்பதால், அவர்களைத் தேசிய நிர்மாணத்தில் எல்லா வகைகளிலும் உபயோகப்படுத்தும் வழிமுறைகள் கண்டறியப்படும்.
2. இளைஞர்கள் வேலைவாய்ப்பை எளிதாகப் பெறுவதற்கு உதவும் வகையில், கல்வித் திட்டம் மாற்றி அமைக்கப்படும். தொழில் கல்வி மற்றும் பயிற்சி, தொழில் முனைவோர் மேம்பாடு ஆகியவை பள்ளி மற்றும் உயர்கல்வி பாடத்திட்டங்களில் ஒருங்கிணைக்கப்படும்.
3. இளைஞர்களின் திறனை மேம்படுத்துவதினால் மட்டுமே வேலை வாய்ப்புகளைத் தர இயலும் என்பதை உணர்ந்து, பொது அறிவு, கணினி அறிவு, ஆங்கிலத்தில் நன்றாகப் பேசும் திறன் மற்றும் நேர்முகத் தேர்வுகளில் பங்கேற்கும் திறன் ஆகியவற்றை இளைஞர்கள் பெற மத்திய அரசை பாட்டாளி மக்கள் கட்சி வலியுறுத்தும்.
4. சொந்தமாகத் தொழில் தொடங்க விரும்பினால், அவர்களுக்குச் சிறப்புப் பயிற்சியும், கடனுதவியும், தேவையான பிற வசதிகளும் கிடைப்பதற்கும் பா.ம.க. பாடுபடும்.



இளைஞர் நலன் - விளையாட்டு

விளையாட்டு

5. மாணவர்கள் மற்றும் இளைஞர்களிடம் விளையாட்டை ஊக்குவிக்கும் நோக்குடன், பாடத்திட்டங்களில் விளையாட்டும் சேர்க்கப்படும். ஒரு நாளைக்கு ஒரு பாடவேளையை விளையாட்டுக்கு ஒதுக்கும்படி மத்திய, மாநில அரசுகளை பா.ம.க. வலியுறுத்தும்.
6. அனைத்து மாவட்டங்களிலும் மிகப் பெரிய அளவில் ஒருங்கிணைந்த விளையாட்டு வளாகங்கள் அமைக்கப்படும். விளையாட்டை ஊக்குவிக்க மாவட்ட அளவில் அதிகாரி ஒருவரை நியமிக்கும்படி மாநில அரசுகளுக்கு, மத்திய அரசு அறிவுரை வழங்கும்.
7. அனைத்து வட்டங்களிலும் பல்வேறு விளையாட்டுகளை விளையாடும் வகையில், பல்முனை பயன்பாட்டு உள்விளையாட்டு அரங்கங்கள் அமைக்க பா.ம.க. பாடுபடும்.
8. விளையாட்டுத் திறன் வளரும் வகையில், விளையாட்டு அகக்கட்டுமானங்கள் கிராமங்களிலும், நகர்ப்புறங்களிலும் உருவாக்க வேண்டும். உடல் பயிற்சி நிலையங்கள், விளையாட்டு வீரர்கள் தங்கிப் பயிற்சி பெறும் பயிற்சி விடுதிகள், விளையாட்டு அரங்கங்கள், நாட்டின் பல பகுதிகளிலும் உருவாக்க மத்திய அரசை பா.ம.க. வலியுறுத்தும்.



பழிவாங்கும் ஆயுதங்களாக சட்டங்கள் பயன்படுத்தப்படுவதை தடுப்போம்

இந்திய அரசியலமைப்புச் சட்டத்தில் தொடங்கி, இந்திய தண்டனைச் சட்டம் வரை அனைத்துச் சட்டங்களும் மக்களைப் பாதுகாக்க வேண்டும் என்பதற்காக கொண்டுவரப்பட்டவைதான். ஆனால், அண்மைக்காலமாக தடுப்புக் காவல் சட்டங்கள், வன்கொடுமை தடுப்புச் சட்டங்கள் உள்ளிட்டவை அரசியல் மற்றும் சமூக எதிரிகளை பழிவாங்குவதற்கான ஆயுதங்களாக பயன்படுத்தப்பட்டு வருகின்றன. சட்டங்கள் குற்றவாளிகளை தண்டித்து, மக்களை காக்க வேண்டுமே தவிர, அப்பாவினை பழிவாங்கி பகைகளை தீர்த்துக்கொள்வதற்காக பயன்படுத்தப்படக்கூடாது என்பதே பாட்டாளி மக்கள் கட்சியின் நிலைப்பாடாகும்.

ஐ.நா. மனித உரிமைகள் பிரகடனம், பன்னாட்டு மனித உரிமை உடன்படிக்கை ஆகியவை அப்பாவினை எந்த வகையிலும் தண்டிக்கப்படக்கூடாது என்பதையே வலியுறுத்துகின்றன. மக்களின் குடியரிமை, அரசியல் உரிமைகள், பொருளாதார உரிமைகள், சமூக உரிமைகள், கலாச்சார உரிமைகள் உள்ளிட்ட அனைத்தும் பாதுக்கப்படவேண்டும் என்பதுதான் ஐ.நா. உள்ளிட்ட பன்னாட்டு அமைப்புகளின் விருப்பமும், நோக்கமும் ஆகும். அவை நிறைவேற்றப்படவேண்டும் என்பதே பா.ம.க.வின் நோக்கம்.

மனித உரிமைகள் தொடர்பான பாட்டாளி மக்கள் கட்சியின் வாக்குறுதிகள்:

1. தேசியப் பாதுகாப்புச் சட்டம், குண்டர் சட்டம் உள்ளிட்ட தடுப்புக்காவல் சட்டங்கள் அரசியல் பழிவாங்கும் நோக்குடன் கண்மூடித்தனமாக பயன்படுத்தப்படுவதை தடுத்து நிறுத்த பா.ம.க. பாடுபடும். இதற்கு ஏற்ற வகையில், அச்சட்டங்களில் திருத்தங்கள் செய்யப்படும்.
2. தடுப்புக் காவல் சட்டத்தில் கைது செய்யப்படுவோர் அதை எதிர்த்து மேல் முறையீடு செய்வதற்கான மேல்முறையீட்டுக் குழுமத்தில் மனித உரிமைகள் அமைப்புகளை சேர்ந்தவர்கள் சேர்க்கப்படுவார்கள். மேல் முறையீடுகள் மீது இரு வாரங்களில் தீர்ப்பளிக்கப்படுவதை கட்டாயமாக்கி விதிகளில் திருத்தங்கள் செய்யப்படும்.

வன்கொடுமை தடுப்புச் சட்டம்

3. இந்தியாவில் தவறாகவும், பழிவாங்கும் நோக்குடனும், பயன்படுத்தப்படும் சட்டங்களில் முதன்மையானது பட்டியலினத்தவர் மற்றும் பழங்குடியினர் வன்கொடுமை தடுப்புச் சட்டமாகும். இதை உணர்ந்துதான் வன்கொடுமை தடுப்புச் சட்டத்தால், அப்பாவினை தவறாக தண்டிக்கப்படுவதைத் தடுக்கும் வகையில், சில திருத்தங்களை உச்சநீதிமன்றம் பரிந்துரைத்தது. அத்திருத்தங்கள் செயலாக்கம் பெறுவதை பா.ம.க. உறுதி செய்யும்.
4. வன்கொடுமை தடுப்புச் சட்டத்தின் கீழ் அளிக்கப்படும் புகார்களை ஆய்வு செய்ய ஒவ்வொரு மாவட்டத்திலும் மாவட்ட நீதிபதி தலைமையில் கண்காணிப்புக் குழு



மனித உரிமைகள்

அமைக்கப்படும். காவல் நிலையத்தில் பெறப்படும் புகார்கள், அவற்றுக்குரிய ஆதாரங்களுடன் கண்காணிப்புக் குழுவுக்கு அனுப்பப்பட்டு, குற்றச்சாட்டுக்கு முகாந்திரம் இருப்பதாக கண்காணிப்புக் குழு அறிவித்தால் மட்டுமே அதன் மீது நடவடிக்கை எடுக்க வேண்டும் என்று வன்கொடுமைச் சட்டத்தில் திருத்தம் செய்ய பா.ம.க. வலியுறுத்தும்.

மாற்றுத் திறனாளிகள் உரிமை

5. மாற்றுத் திறனாளிகளின் உரிமைகளைப் பாதுகாக்க பா.ம.க. பாடுபடும். மாற்றுத் திறனாளிகளின் உரிமைகளைப் பாதுகாக்க 2006ஆம் ஆண்டில் கொண்டுவரப்பட்ட ஐ.நா. உடன்படிக்கையில் 2007ஆம் ஆண்டில் இந்தியா கையொப்பமிட்டு ஏற்றுள்ளது (UN Convention on the Rights of Persons with Disabilities). ஆனால், அதன் அடிப்படையில் மாற்றுத் திறனாளிகளின் உரிமையை இன்னமும் சட்டமாக்கவில்லை (Persons with Disabilities Equal Opportunities, Protection of Rights and Full Participation Act). சமூகத்தின் அனைத்து நிலைகளிலும் மாற்றுத் திறனாளிகளை உள்ளடக்கிய விதத்தில் அவர்களது அடிப்படை உரிமைகள் அனைத்தையும் அங்கீகரித்து முழுமையாக நிறைவேற்றும் வகையில் ஐ.நா. மாற்றுத் திறனாளிகள் உடன்படிக்கையின் விதிகள் இந்தியாவில் முழுமையாக செயல்படுத்தப்பட பா.ம.க. பாடுபடும்.
6. அரசு அலுவலகங்கள், பொதுமக்கள் அதிகம் கூடும் இடங்களில் மாற்றுத்திறனாளிகளுக்கு தேவையான சாய்வுப்பாதைகள், பிரெய்லி முறையிலான அறிவிப்புப் பலகைகள் உள்ளிட்ட அனைத்து வசதிகளையும் செய்துதர பா.ம.க. பாடுபடும்.
7. பேருந்து நிலையங்கள், தொடர்வண்டி நிலையங்களில் மாற்றுத் திறனாளிகள் எளிதில் சென்றுவர வசதிகள் செய்துதரப்படும். பேருந்துகளிலும், புறநகர் தொடர்வண்டிகளிலும் மாற்றுத் திறனாளிகளுக்காக அதிக வசதிகள் செய்துதரப்பட பா.ம.க. வலியுறுத்தும்.
8. விமான நிலையங்கள், பேருந்து நிலையங்கள், தொடர்வண்டி நிலையங்கள், அரசு அலுவலகங்கள் மற்றும் பொதுமக்கள் அதிகம் கூடும் இடங்களில் நுழைவு வாயிலுக்கு அருகில் மாற்றுத் திறனாளிகளுக்காக தனி வாகன நிறுத்தம் அமைக்கப்படும்.

பாரா ஒலிம்பிக் பயிற்சிகள்

9. 2016ஆம் ஆண்டு பிரேசில் நாட்டில் நடைபெற்ற பாரா ஒலிம்பிக் போட்டிகளில் தமிழகத்தைச் சேர்ந்த மாற்றுத்திறனாளி மாரியப்பன், உயரம் தாண்டும் போட்டியில் தங்கப் பதக்கம் வென்று பெருமை சேர்த்தார். அவரைப் போன்ற திறமைசாலிகள் தமிழகத்தில் ஏராளமாக உள்ளனர். அவர்களின் திறனை மேம்படுத்தும் நோக்குடன் தமிழ்நாடு உட்பட நாடு முழுவதும் மாற்றுத்திறனாளிகளுக்கு பாரா ஒலிம்பிக் போட்டிகளில் பங்கேற்பதற்கான பயிற்சிகளை அளிக்க சிறப்பு பயிற்சி மையங்களை அமைக்க பா.ம.க. வலியுறுத்தும்.



பன்முகத் தன்மையைப் பாதுகாப்பதே ஒருமைப்பாட்டுக்குச் செய்யும் சேவை

உலகின் சமூகவியல் அதிசயங்களில் சிறந்தது இந்தியாவின் வேற்றுமையில் ஒற்றுமைகாணும் தன்மையாகும். “யாதும் ஊரே யாவரும் கேளிர்” என்பதற்கு உதாரணமாக, பல்வேறு இன, மத, மொழி பேசும் மக்கள் இந்தியாவில் வாழ்ந்தாலும் அவர்கள் அனைவரும் சகோதர, சகோதரிகளாக வாழ்கின்றனர். இந்தியாவைக் கண்டு உலகம் வியக்கும் விசயங்களில் தலையாயது இந்த ஒற்றுமையே.

இந்த ஒற்றுமையை குலைக்கும் வகையிலான எந்தச் செயலையும் அனுமதிக்கக் கூடாது. இந்தியாவுக்குக் கிடைத்த வரமான பன்முகத்தன்மையைப் பாதுகாப்பதுதான் நாட்டின் ஒற்றுமைக்கும் ஒருமைப்பாட்டுக்கும் இந்தியக் குடிமக்கள் செய்யும் மிகச் சிறந்த சேவையாகும்.

அனைத்துத் தரப்பு மக்களுக்கும் அனைத்து உரிமைகளும் கிடைப்பதை பா.ம.க. உறுதி செய்யும்.

தேச ஒற்றுமை, ஒருமைப்பாடு குறித்த பாட்டாளி மக்கள் கட்சியின் வாக்குறுதிகள்:

1. இந்தியாவில் வாழும் பல்வேறு இன, மத, மொழி பேசும் மக்கள் அனைவரும் அவரவர் பண்பாட்டு, கலாச்சார, மொழி உரிமைகளை பின்பற்றுவதை உறுதி செய்யவும், அனைவரும் முழு மனித உரிமையுடன் வாழும் சூழலை உருவாக்கவும் பா.ம.க. பாடுபடும்.
2. இனம், மொழி, மதம் என எதன் அடிப்படையிலும் ஒரு பிரிவினரை மற்றொரு பிரிவினர் ஒடுக்க முயல்வதையோ, இனம், மொழி, மத அடிப்படையிலான உரிமைகளை பறிப்பதையோ பா.ம.க. ஒருபோதும் ஏற்காது. ஒற்றை மதம், ஒற்றை மொழி, ஒரே இனம் என்கிற மனித உரிமைகளுக்கு எதிரான கருத்துகளை பா.ம.க. எதிர்க்கும்.

பொது சிவில் சட்டம் தேவையில்லை

3. பொது சிவில் சட்டம் என்பது பல்வேறு மதப் பிரிவினரின் மத நம்பிக்கைகளை சிதைக்கும் வகையிலும், அவர்கள் இதுவரை பின்பற்றி வந்த நடைமுறைகளையும் உரிமைகளையும் பறிக்கும் வகையிலும் அமையும் என்று பாட்டாளி மக்கள் கட்சி அஞ்சுகிறது. உலகின் பெரும்பாலான நாடுகளில் மத நம்பிக்கைகளை அனுமதிக்கும் நோக்குடன், மாறுபட்ட சிவில் சட்டங்கள்தான் நடைமுறையில் உள்ளன. இந்தியாவிலும் காலம் காலமாக அத்தகைய நடைமுறையே பின்பற்றப்பட்டு வருகிறது. எனவே, பொது சிவில் சட்டம் தேவையில்லை என்று வலியுறுத்தி, இப்போதுள்ள நடைமுறையே தொடர்வதற்கு பா.ம.க. பாடுபடும்.



4. இந்து திருமணச் சட்டம் மற்றும் குழந்தைகள் திருமண ஒழிப்புச் சட்டம் ஆகியவற்றில் உள்ள குறைபாடுகளைக் களையவும், பாலின பாகுபாட்டை அகற்றவும், குழந்தைகள் உரிமைகளைக் காக்கவும் பா.ம.க. பாடுபடும்.
5. தந்தை பெரியாரால் முன்மொழியப்பட்டு, தமிழ்நாட்டில் கடந்த 50 ஆண்டுகளுக்கு முன் அங்கீகரிக்கப்பட்டு, வெற்றிகரமாக நடைமுறையில் உள்ள சுயமரியாதை திருமணத்திற்கு அகில இந்திய அளவிலும் சட்டப்படியாக அங்கீகாரத்தைப் பெற்றுத்தர பாட்டாளி மக்கள் கட்சி நடவடிக்கை எடுக்கும்.

6. வெறுப்பு குற்றங்களை தடுப்பதற்கான செயல்திட்டம் (Actions against Hate)

வெறுப்பு பிரச்சாரங்கள், சாதி, மதம், மொழி, இனம் என அடையாள அடிப்படையிலான குழுக்களை நோக்கிய வன்முறைகள், அட்டூழிய குற்றங்களை (Atrocity crimes - genocide, crimes against humanity, war crimes, and ethnic cleansing) தடுக்க அரசுகள் முறையான நடவடிக்கைகளை மேற்கொள்ள வேண்டும் என்பது அண்மைக்காலங்களில் உருவாகியுள்ள மிக முக்கியமான தேவை ஆகும். ஒரே ஒரு கலவரம் ஒரு பிராந்தியத்தின் வளர்ச்சியையும் அமைதியையும் நிர்மூலமாக்கி, பல பத்தாண்டுகள் சமுதாயத்தை பின்னோக்கி தள்ளும் வல்லமை வாய்ந்தது.

இந்தகைய வெறுப்பையும் வன்முறைகளையும் முன் கூட்டியே தடுக்க வேண்டும் என்பதற்காக குறிப்பான செயல்திட்டங்களை ஐக்கிய நாடுகள் அவை முன்வைத்துள்ளது. அவற்றின் விவரம்:

- ஐநா மனித உரிமைகள் பேரவை தீர்மானம் 16/18, 2011 (HRC Resolution 16/18 - Combating intolerance, negative stereotyping and stigmatization of, and discrimination, incitement to violence and violence against, persons based on religion or belief)
- ரபாட் செயல் திட்டம் 2012 (Rabat Plan of Action on the prohibition of advocacy of national, racial or religious hatred that constitutes incitement to discrimination, hostility or violence)
- அட்டூழிய குற்றங்கள் உருவாகாமல் தடுப்பதற்கான செயல் திட்டம் (The Plan of Action for Religious Leaders and Actors to Prevent Incitement to Violence that Could Lead to Atrocity Crimes 2017)

மேற்கண்ட ஐநா தீர்மானங்களையும் பிரகடனங்களையும் இந்தியாவிலும் தமிழ்நாட்டிலும் செயல்படுத்தி அமைதிக்கும் வளர்ச்சிக்கும் வழிவகுக்க வேண்டும் என்று பா.ம.க. வலியுறுத்தும்.

முத்தலாக் சட்டத்தில் தண்டனைப் பிரிவை நீக்க நடவடிக்கை

பெரும்பான்மை சமுதாயம், சிறுபான்மை சமுதாயம் என்ற வேறுபாடுகளை களைந்து, அனைவரும் சமமாக நடத்தப்பட வேண்டும்; அனைத்துத் தரப்பினரின் நம்பிக்கைகளும் மதிக்கப்பட வேண்டும் என்பதுதான் பாட்டாளி மக்கள் கட்சியின் நிலைப்பாடு. பாட்டாளி மக்கள் கட்சி தொடங்கப்பட்ட நாளில் இருந்தே பெரும்பான்மை சமுதாயத்திற்கு தோழனாகவும், சிறுபான்மை சமுதாயத்திற்கு காவலனாகவும் செயல்பட்டு வருவதை அனைவரும் அறிவார்கள். இனி வரும் காலங்களிலும் பெரும்பான்மையினரும், சிறுபான்மையினரும் நட்புடனும், நல்லிணக்கத்துடனும் வாழ்வதை உறுதி செய்யவேண்டும் - சிறுபான்மை சமுதாயத்தின் முன்னேற்றத்திற்குத் தேவையான நடவடிக்கைகள் மேற்கொள்ளப்பட வேண்டும் என்பதுதான் பாட்டாளி மக்கள் கட்சியின் விருப்பமும், நிலைப்பாடும் ஆகும்.

சிறுபான்மையினர் நலனுக்கான பாட்டாளி மக்கள் கட்சியின் வாக்குறுதிகள்:

1. இஸ்லாமிய சமுதாயத்தில் முத்தலாக் மூலம் மணமுறிவு வழங்கும் முறை ரத்து செய்யப்பட வேண்டும் என்ற உச்சநீதிமன்றத்தின் தீர்ப்பு செயல்படுத்தப்பட வேண்டும் - அதற்கான சட்டம் இயற்றப்பட வேண்டும் என்பதில் பாட்டாளி மக்கள் கட்சிக்கு மாற்றுக் கருத்தில்லை. அதே நேரத்தில், முத்தலாக்கை தண்டனைக்குரிய குற்றமாக அறிவிப்பதில் பா.ம.க.வுக்கு உடன்பாடில்லை. இதுதொடர்பாக சம்பந்தப்பட்ட அனைத்துத் தரப்பினருடனும் கலந்தாய்வு நடத்தி, அனைத்து தரப்பும் ஏற்றுக்கொள்ளும் வகையில் சட்டம் இயற்ற பா.ம.க. பாடுபடும்.
2. இஸ்லாமியர்கள் மற்றும் கிறிஸ்தவர்கள் உள்ளிட்ட அனைத்து சிறுபான்மையினருக்கும் அவர்களின் மக்கள் தொகைக்கு ஏற்ப இடஒதுக்கீடு வழங்க நடவடிக்கை எடுக்கும்படி மத்திய அரசை பாட்டாளி மக்கள் கட்சி வலியுறுத்தும்.
3. இஸ்லாமியர்கள் மற்றும் கிறிஸ்தவர்களுக்கு தனி இடஒதுக்கீடு அறிவிக்கப்படும் வரை, தற்காலிக ஏற்பாடாக மதம் மாறிய கிறிஸ்தவர்கள் மற்றும் இஸ்லாமியர்களுக்கு இடஒதுக்கீடு வழங்க வகை செய்யவேண்டும் என்று பா.ம.க. கேட்டுக்கொள்ளும்.
4. இஸ்லாமியர்களின் நலன் தொடர்பான நீதிபதி ரங்கநாத் மிஸ்ரா மற்றும் நீதிபதி ராஜேந்திர சச்சார் குழுக்களின் பரிந்துரைகளை செயல்படுத்த பா.ம.க. நடவடிக்கை எடுக்கும்.
5. சிறுபான்மையினர் நலனுக்கான சிறப்புக் கூறு திட்டத்தை தேசிய அளவில் செயல்படுத்த வேண்டும் என்று பாட்டாளி மக்கள் கட்சி வலியுறுத்தும்.

அனைத்துத் துறை வேலைவாய்ப்புகளில் 27% இடஒதுக்கீட்டை உறுதி செய்வோம்

இந்தியாவில் பிற பிற்படுத்தப்பட்ட வகுப்பினருக்காக அறிவிக்கப்பட்ட சமூக நீதி நடவடிக்கைகள் அனைத்தும், கைக்கு எட்டியது வாய்க்கு எட்டவில்லை என்ற நிலையில்தான் உள்ளன. கல்வி மற்றும் வேலைவாய்ப்புகளில் பிற பிற்படுத்தப்பட்ட வகுப்பினருக்கு 27% இடஒதுக்கீடு என்பது நீண்டகால போராட்டத்திற்குப் பிறகே சாத்தியமாகியிருக்கிறது. வேலைவாய்ப்பில் 27% இடஒதுக்கீடு 1990ஆம் ஆண்டில் அறிமுகப்படுத்தப்பட்டுவிட்டது. ஆனால், உயர்கல்வி நிறுவன மாணவர் சேர்க்கையில் 27% இடஒதுக்கீடு மறுக்கப்பட்டு வந்த நிலையில், 2016ஆம் ஆண்டு பாட்டாளி மக்கள் கட்சி நிறுவனர் மருத்துவர் அய்யா அவர்கள், அப்போதைய அரசுக்கு கொடுத்த அழுத்தம் காரணமாகவே அந்த இடஒதுக்கீடு சாத்தியமானது. அரும்பாடுபட்டு இந்த இடஒதுக்கீடு பெறப்பட்டாலும், அதன் முழுமையான பயன்கள் இன்றுவரை பிற பிற்படுத்தப்பட்ட வகுப்பினருக்கு கிடைக்கவில்லை என்பதே உண்மையாகும்.

பிற பிற்படுத்தப்பட்டோர் நலனுக்கான பாட்டாளி மக்கள் கட்சியின் வாக்குறுதிகள்:

1. ஐ.ஐ.டி., ஐ.ஐ.எம்., தேசிய தொழிநுட்ப நிறுவனங்கள், ஜிப்மர் மற்றும் எய்ம்ஸ் போன்ற மருத்துவ உயர்கல்வி நிறுவனங்கள் மற்றும் தொழில்நுட்பப் பல்கலைக் கழகங்கள் உள்ளிட்ட நிறுவனங்களில், பிற பிற்படுத்தப்பட்டோர் உள்ளிட்ட இடஒதுக்கீட்டுப் பிரிவினர் இடஒதுக்கீடு பெறுவதற்கு உள்ள தடைகளை நீக்க பாட்டாளி மக்கள் கட்சி பாடுபடும்.
2. மத்திய அரசின் அனைத்துத் துறைகளிலும், அனைத்து நிலைப் பணிகளிலும் பிற பிற்படுத்தப்பட்ட வகுப்பினருக்கான பிரதிநிதித்துவம் குறித்த வெள்ளை அறிக்கையை வெளியிடும்படி மத்திய அரசை, பாட்டாளி மக்கள் கட்சி வலியுறுத்தும்.
3. மத்திய அரசுத்துறை வேலைவாய்ப்புகளில் பிற பிற்படுத்தப்பட்ட வகுப்பினருக்கு ஒதுக்கப்பட்டு நிரப்பப்படாமல் உள்ள அனைத்துப் பணியிடங்களையும் பின்னடைவுப் பணியிடங்களாக அறிவித்து, அவற்றை சிறப்பு ஆள்தேர்வு மூலம் நிரப்ப நடவடிக்கை எடுக்கப்படும்.
4. மத்திய அரசின் உயர்கல்வி நிறுவன மாணவர் சேர்க்கையில், பிற பிற்படுத்தப்பட்ட வகுப்பினருக்கான 27% இடஒதுக்கீடு நடைமுறைப்படுத்தப்பட்டது குறித்து வெள்ளை அறிக்கை வெளியிடப்படும்.
5. மத்திய அரசின் கல்வி மற்றும் வேலைவாய்ப்பில், பிற பிற்படுத்தப்பட்ட வகுப்பினருக்கான கிரிமிலேயர் முறையை நீக்க வேண்டும். இடைக்கால ஏற்பாடாக கிரிமிலேயருக்கான வருவாய் வரம்பை தற்போதுள்ள ரூ.8 லட்சத்திலிருந்து ரூ.12 லட்சமாக உயர்த்த வேண்டும் என மத்திய அரசிடம் பா.ம.க. வலியுறுத்தும்.

ஒடுக்கப்பட்ட மக்களின் உரிமைகள் காக்கப்படும்

சமூகத்தின் அடித்தட்டில் உள்ள மக்களின் நலன்களைப் பாதுகாப்பதும், அவர்களை சமூகவியல் படிக்கட்டுகளில் உயர்த்திக் கொண்டு வருவதும் தான் சமூக நீதியின் உண்மையான நோக்கமாகும். இதை மனதில் கொண்டு, ஒடுக்கப்பட்ட நிலையில் உள்ள பட்டியலின மற்றும் பழங்குடியின மக்களின் நலன்களைப் பாதுகாக்க வேண்டும் என்று பாட்டாளி மக்கள் கட்சி தொடர்ந்து வலியுறுத்தி வருகிறது.

ஒடுக்கப்பட்ட மக்களின் முன்னேற்றத்திற்கான அனைத்துத் திட்டங்களும் முறையாகவும், பயனாளிகளைச் சென்றடையும் வகையிலும் செயல்படுத்தப்படுவேண்டும் என்பதே பா.ம.க.வின் நோக்கம் ஆகும்.

பட்டியலினம் மற்றும் பழங்குடியினர் நலனுக்கான பாட்டாளி மக்கள் கட்சியின் வாக்குறுதிகள்:

1. தாழ்த்தப்பட்டோர் மற்றும் பழங்குடியினருக்கான சிறப்புக்கூறு திட்டம் மிகச் சிறப்பான முறையில் செயல்படுத்தப்படுவதை பாட்டாளி மக்கள் கட்சி உறுதிசெய்யும்.
2. தாழ்த்தப்பட்டோர் மற்றும் பழங்குடியினர் மாணவ - மாணவியர்கள் கல்வி உதவித் தொகைக்கான நிதி ஒதுக்கீடு 50% அதிகரிக்கப்படவேண்டும் என்று பாமக வலியுறுத்தும்.
3. அட்டவணை இன மக்களுக்கான சிறப்புக் கூறுத்திட்டம், பழங்குடியினர் உட்கூறு திட்டம் ஆகியவை சிறப்பாகச் செயல்படுத்தப்படுவதற்கு பா.ம.க. பாடுபடும்.
4. அரசுத் துறையில் நிரப்பப்படாத பணியிடங்களைச் சிறப்புப் பணி நியமனங்கள் மூலமாக நிரப்புவதற்கு முயற்சிகள் மேற்கொள்ளப்படும்.
5. மனிதக் கழிவுகளையும், கழிவுநீர் பாதை மற்றும் தொட்டிகளையும் மனிதர்களே அகற்றும் அநீதிக்கு முடிவு கட்டப்படும். இந்தப் பணிகளில் இதுவரை ஈடுபடுத்தப்பட்டு வந்த தொழிலாளர்களுக்கு மாற்று வேலை வழங்கத் திட்டம் வகுக்கும்படி மத்திய அரசை பா.ம.க. வலியுறுத்தும்.

இசைஞானி இளையராஜாவுக்கு பாரத ரத்னா விருது!

தமிழ்நாட்டின் உரிமைகளை மீட்டெடுப்பதும், தமிழ்நாட்டு மக்களின் நலன்களை பாதுகாப்பதும், இந்த தேர்தலை பொறுத்தவரை பாட்டாளி மக்கள் கட்சியின் முக்கிய நோக்கங்கள் ஆகும். அதே நேரத்தில் தன்னலம் கருதாமல் மக்களுக்காகவும், இயற்கையை பாதுகாப்பதற்காகவும் பாடுபட்டவர்கள், உலக அரங்கில் தமிழகத்திற்கு நற்பெயர் தேடித் தந்தவர்கள் உள்ளிட்டோருக்கு உரிய அங்கீகாரம் பெற்றுத் தருவதும் ஓர் அரசியல் கட்சியின் முதன்மைக் கடமைகளில் ஒன்று என்று பா.ம.க. கருதுகிறது.

அந்த வகையில் தமிழகத்திற்கு பெருமை சேர்த்தவர்களுக்கு அங்கீகாரம் அளிக்கப்பட வேண்டும் என்பது தான் பாட்டாளி மக்கள் கட்சியின் நிலைப்பாடு ஆகும். இதை நிறைவேற்ற பா.ம.க. பாடுபடும்.

வாக்குறுதிகள்:

1. இயற்கை விஞ்ஞானி நம்மாழ்வாருக்கு பெருமை சேர்க்கும் வகையில், மாநில அரசின் மூலமாக தஞ்சாவூரில் அவருக்கு மணி மண்டபம் அமைக்க பா.ம.க. பாடுபடும்.
2. மத்திய அரசின் இந்திய வேளாண் ஆராய்ச்சிக்குழுவின் கட்டுப்பாட்டில் திருச்சியில் செயல்பட்டு வரும் தேசிய வாழை ஆராய்ச்சி மையத்திற்கு நம்மாழ்வார் பெயர் சூட்டப்படும்.
3. இந்திய வேளாண் ஆராய்ச்சிக்குழு மூலம் கண்டுபிடிக்கப்படும் புதிய நெல் வகைக்கு பாரம்பரிய நெல் வகைகளை மீட்டெடுப்பதற்காக தமது வாழ்நாளை அர்ப்பணித்த நெல் ஜெயராமன் அவர்களின் பெயரைச் சூட்ட பாட்டாளி மக்கள் கட்சி வலியுறுத்தும்.
4. திரைத்துறை வளர்ச்சிக்கு சிறப்பான பங்களிப்பு செய்தவர்களுக்கு வழங்கப்படும் தாதா சாகேப் பால்கே விருது போன்று, நடிப்புத் துறையில் சிறந்து விளங்குபவர்களுக்கு பாரத விருது பெற்ற நடிகரும், தமிழக முன்னாள் முதலமைச்சருமான எம்.ஜி.ஆர் பெயரில் தேசிய விருது தோற்றுவித்து வழங்கப்பட வேண்டும் என்றும் பா.ம.க. வலியுறுத்தும்.
5. மக்களை மயக்கும் வகையிலான மண்ணின் இசையால் தமிழகத்தின் புகழை உலகம் முழுவதும் பரப்பியுள்ள இசைஞானி இளையராஜாவுக்கு இந்தியக் குடிமக்களுக்கு வழங்கப்படும் மிக உயரிய விருதான பாரதரத்னா விருது பெற்றுத்தர பா.ம.க. பாடுபடும்.
6. தமிழ்நாட்டிலிருந்து தேர்ந்தெடுக்கப்பட்ட முதல் குடியரசுத் தலைவர் என்ற பெருமைக்குரிய சர்வபள்ளி இராதாகிருஷ்ணன் அவர்களின் பிறந்த ஊரான திருத்தணியில் மத்திய அரசின் சார்பில் மிகப்பெரிய அளவில் நூலகம் அமைக்க நடவடிக்கை எடுக்கப்படும்.
7. மாணவர்களின் மனம் கவர்ந்த முன்னாள் குடியரசுத் தலைவர் அப்துல் கலாம் அவர்களின் பெயரில் மத்திய அறிவியல் மற்றும் தொழில்நுட்ப பல்கலைக்கழகம் அமைக்கப்படும்.

அமைதி - வளர்ச்சிக்கான ஐ.நா. உடன்படிக்கைகளை செயல்படுத்துவோம்!

இந்தியா உட்பட உலகம் முழுவதும் நீடித்த வளர்ச்சி, அமைதி, சமூக நல்லிணக்கம், சுற்றுச்சூழல் பாதுகாப்பு, பேரிடர் குறைப்பு உள்ளிட்டவற்றை உறுதி செய்வதற்காக ஐக்கிய நாடுகள் அமைப்பு இந்தியா உள்ளிட்ட பல்வேறு உறுப்பு நாடுகளுடன் ஏராளமான உடன்படிக்கைகளை செய்து கொண்டுள்ளது. நீடித்த வளர்ச்சிக்கான இலக்குகளும் நிர்ணயிக்கப்பட்டுள்ளன. இந்த உடன்படிக்கைகள் தேசிய அளவிலும், மாநில அளவிலும் செயல்படுத்தப்பட வேண்டியவை ஆகும். அதேபோல் நீடித்த வளர்ச்சிக்கான இலக்குகளை எட்டுவதற்கான பணிகளை மேற்கொள்ள வேண்டிய கடமையும், பொறுப்பும் மத்திய, மாநில அரசுகளுக்கு உண்டு. ஐக்கிய நாடுகள் அவையின் பொறுப்புள்ள உறுப்பினர் என்ற முறையில் இவற்றை செயல்படுத்த வேண்டியது மத்திய, மாநில அரசுகளின் முதன்மையான கடமை ஆகும்.

ஐக்கிய நாடுகள் அவையுடன் இந்தியா செய்து கொண்ட அனைத்து உடன்படிக்கைகளையும் செயல்படுத்த மத்திய அரசையும், தமிழ்நாட்டு அரசையும் பாட்டாளி மக்கள் கட்சி வலியுறுத்தும்.

இந்தியாவில் செயல்படுத்தப்பட வேண்டிய சில முக்கியமான ஐ.நா. உடன்படிக்கைகள்:

1. நீடித்திருக்கும் மேம்பாட்டு குறிக்கோள்கள் 2030 (Sustainable Development Goals 2030)

நீடித்திருக்கும் வளர்ச்சி குறிக்கோள்கள் 2030 (Sustainable Development Goals - SDGs) எனும் உலகளாவிய உடன்படிக்கை ஐக்கிய நாடுகள் அவையால் 25 செப்டம்பர் 2015 அன்று ஒருமனதாக ஏற்கப்பட்டது. 2016 ஆம் ஆண்டு தொடங்கி 2030 ஆண்டு வரையிலான காலத்தில் உலகின் ஒவ்வொரு நாடும் அடைய வேண்டிய மேம்பாட்டு 17 குறிக்கோள்களை (Goals) இந்த உடன்படிக்கை உள்ளடக்கியிருக்கிறது. இதனை உறுதி செய்வதற்கான 169 குறிப்பான இலக்குகளும் (Targets) வரையறுக்கப்பட்டுள்ளன. மேற்கண்ட லட்சியத்தை இந்தியாவிலும் தமிழ்நாட்டிலும் முழுமையாக செயல்படுத்த வேண்டும்.

2. பாரிஸ் காலநிலை உடன்படிக்கை (Paris Climate Agreement)

காலநிலை மாற்றத்தை உலகின் அனைத்து நாடுகளும் ஒன்றிணைந்து கட்டுப்படுத்தும் நோக்கில் ஐக்கிய நாடுகள் அவையால் 2015 ஆம் ஆண்டில் பாரிஸ் காலநிலை உடன்படிக்கை எட்டப்பட்டது. கரியமிலவாயு வெளியாகும் அளவினை மிக வேகமாக குறைத்தல், (Mitigation), காலநிலை மாற்றத்தை எதிர்கொள்ளும் தகவமைப்பு நடவடிக்கைகளை (Adaptation) உடனடியாக துரிதப்படுத்துதல் உள்ளிட்ட நடவடிக்கைகளை வலியுறுத்தும் பாரிஸ் காலநிலை உடன்படிக்கையை இந்தியாவிலும் தமிழ்நாட்டிலும் முழுமையாக செயல்படுத்த வேண்டும்.

3. புதிய நகர்ப்புற செயல்திட்டம் (New Urban Agenda)

ஐக்கிய நாடுகள் அவையால் 2016 ஆம் ஆண்டு உருவாக்கப்பட்ட 'புதிய நகர்ப்புற செயல்திட்டம்' என்பது நகர்ப்புற வாழ்வையும் சுற்றுச்சூழலையும் பொருள்தாரத்தையும் மேம்படுத்தக் கூடிய மிக முதன்மையான செயல்திட்டம் ஆகும். வேகமாக நகரமயமாகிவரும் இந்தியாவிலும், இந்தியாவிலேயே நகரமயமாதலில் முதலிடத்தில் இருக்கும் தமிழ்நாட்டிலும் இந்த செயல்திட்டம் முழுமையாகவும் விரைவாகவும் செயலாக்கப்பட வேண்டும்.

4. பேரிடர் குறைப்புக்கான சென்டாய் கட்டமைப்பு திட்டம் 2015 - 2030 The Sendai Framework for Disaster Risk Reduction 2015-2030

பேரிடர் இழப்புகளை 2030 ஆம் ஆண்டிற்குள் பெருமளவு குறைக்கும் நோக்கில் சென்டாய் பேரிடர் கட்டமைப்பு திட்டம் 2015 - 2030 எனும் உடன்படிக்கை ஐக்கிய நாடுகள் அவையால் எட்டப்பட்டது. பேரிடர் தவிர்ப்பு மற்றும் துயர் துடைப்புக்காக 4 இலக்குகள், 7 பரிந்துரைகளுடன் இந்த சென்டாய் கட்டமைப்பு உருவாக்கப்பட்டது. வெள்ளம், புயல், வறட்சி, நிலநடுக்கம், சுனாமி என பலவிதமான பேரிடர்களை எதிர்கொள்ளும் இந்தியாவுக்கும் தமிழ்நாட்டுக்கும் இந்த கட்டமைப்பு திட்டம் மிகவும் முதன்மையானதாகும். இதனை முழு அளவில் செயலாக்க வேண்டும்.

5. வெறுப்பு குற்றங்களை தடுப்பதற்கான செயல்திட்டம் (Actions against Hate)

வெறுப்பு பிரச்சாரங்கள், சாதி, மதம், மொழி, இனம் என அடையாள அடிப்படையிலான குழுக்களை நோக்கிய வன்முறைகள், அட்டூழிய குற்றங்களை (Atrocity crimes - genocide, crimes against humanity, war crimes, and ethnic cleansing) தடுக்க அரசுகள் முறையான நடவடிக்கைகளை மேற்கொள்ள வேண்டும் என்பது அண்மைக்காலங்களில் உருவாகியுள்ள மிக முக்கியமான தேவை ஆகும். ஒரே ஒரு கலவரம் ஒரு பிராந்தியத்தின் வளர்ச்சியையும் அமைதியையும் நிர்மூலமாக்கி, பல பத்தாண்டுகள் சமுதாயத்தை பின்னோக்கி தள்ளும் வல்லமை வாய்ந்தது.

இந்தகைய வெறுப்பையும் வன்முறைகளையும் முன் கூட்டியே தடுக்க வேண்டும் என்பதற்காக குறிப்பான செயல்திட்டங்களை ஐக்கிய நாடுகள் அவை முன்வைத்துள்ளது. அவற்றின் விவரம்:

- ஐநா மனித உரிமைகள் பேரவை தீர்மானம் 16/18, 2011 (HRC Resolution 16/18 - Combating intolerance, negative stereotyping and stigmatization of, and discrimination, incitement to violence and violence against, persons based on religion or belief)
- ரபாட் செயல் திட்டம் 2012 (Rabat Plan of Action on the prohibition of advocacy of national, racial or religious hatred that constitutes incitement to discrimination, hostility or violence)
- அட்டூழிய குற்றங்கள் உருவாகாமல் தடுப்பதற்கான செயல் திட்டம் (The Plan of Action for Religious Leaders and Actors to Prevent Incitement to Violence that Could Lead to Atrocity Crimes 2017)

மேற்கண்ட ஐநா தீர்மானங்களையும் பிரகடனங்களையும் இந்தியாவிலும் தமிழ்நாட்டிலும் செயல்படுத்தி அமைதிக்கும் வளர்ச்சிக்கும் வழிவகுக்க வேண்டும் என்று பா.ம.க. வலியுறுத்தும்.

புதுவைக்கு மாநிலத் தகுதி பெற்றுத்தர நடவடிக்கை

இந்தியாவில் உள்ள 7 யூனியன் பிரதேசங்களில் டெல்லி, புதுச்சேரி ஆகிய இரு பிரதேசங்களில் மட்டுமே மக்களால் தேர்ந்தெடுக்கப்பட்ட சட்டப்பேரவையும், அரசும் உள்ளது. ஆனால், யூனியன் பிரதேச அரசுகளுக்கோ, சட்டப்பேரவைகளுக்கோ தேவையான அதிகாரங்கள் இல்லை என்பது தான் உண்மை.

அதிகார பரவலாக்குதல் தத்துவத்தின் நோக்கமே உள்ளூர் மக்கள் அவர்களின் தேவைகளை நிறைவேற்றிக்கொள்ள அதிகாரம் வழங்குவதுதான். அதற்காகத்தான் மாநில அரசுகள் உள்ளன. யூனியன் பிரதேசங்கள் உருவாக்கப்பட்டதற்கு தனித்தனியாக சிறப்புக் காரணங்கள் உள்ளன. ஆனால், அந்தக் காரணங்கள் தற்காலிகமானவை தான் என்பதால், பெரிய அளவிலான யூனியன் பிரதேசங்கள் படிப்படியாக மாநிலங்களாக மாற்றப்பட்டிருக்க வேண்டும்; சிறிய அளவிலான யூனியன் பிரதேசங்கள் அப்பகுதியில் உள்ள மக்கள் விரும்பக்கூடிய மாநிலத்துடன் இணைக்கப்பட்டிருக்க வேண்டும். குறிப்பாக புதுவைக்கு மாநிலத் தகுதி வழங்கவேண்டும் என மத்திய அரசிடம் பா.ம.க. பலமுறை வலியுறுத்தியுள்ளது. ஆனால், இதுவரை அது ஏற்கப்படாத நிலையில், இனியாவது ஏற்கப்பட வேண்டும் என்பதே பா.ம.க.வின் நிலைப்பாடு.

புதுவை யூனியன் பிரதேசம் தொடர்பான பாட்டாளி மக்கள் கட்சியின் வாக்குறுதிகள்:

1. புதுவை யூனியன் பிரதேசத்திற்கு தனி மாநில அந்தஸ்து வழங்க மத்திய அரசை பாட்டாளி மக்கள் கட்சி வலியுறுத்தும்.
2. புதுவைக்கு மாநிலத் தகுதி வழங்கப்படும் போது, மத்திய அரசுக்கு அம்மாநிலம் வழங்கவேண்டிய கடன் தொகை முழுவதையும் தள்ளுபடி செய்ய பா.ம.க. வலியுறுத்தும்.
3. புதுவை மாநிலத்தில் உட்கட்டமைப்பு வசதிகளை மேம்படுத்துவதற்கான சிறப்புத் திட்டத்தை உருவாக்கி செயல்படுத்துவதற்கு பா.ம.க. பாடுபடும்.

**மக்கள் நலன்கள் தொடர்ந்து காக்கப்பட
வாக்களிப்பீர் அ.தி.மு.க. - பா.ம.க. -
பா.ஜ.க. - தே.மு.தி.க கூட்டணிக்கு!**

தமிழ்நாட்டில் அதிமுக தலைமையிலான கூட்டணியில் இணைவது என்பது மிக நீண்ட ஆலோசனைகளுக்குப் பிறகு பாட்டாளி மக்கள் கட்சியின் நிறுவனர் மருத்துவர் அய்யா அவர்கள் எடுத்த முடிவு ஆகும். இந்த முடிவுக்குப் பின்னணியில் இருப்பவை இரண்டு காரணங்கள். முதலாவது, மாநிலத்தின் உரிமைகள் பாதுகாக்கப்பட வேண்டும். இரண்டாவது, மக்கள் நலன்கள் காக்கப்பட வேண்டும்.

அதனால்தான் அதிமுக கூட்டணியில் இணைய பாட்டாளி மக்கள் கட்சி 10 கோரிக்கைகளை முன்வைத்தது. அந்தக் கோரிக்கைகளை குறிப்பிட்ட காலவரையறைக்குள் நிறைவேற்றுவதாக அதிமுக அளித்த வாக்குறுதியின் அடிப்படையில்தான் கூட்டணியில் பாட்டாளி மக்கள் கட்சி இணைந்தது. மக்கள் நலனுக்காக முன்வைக்கப்பட்டுள்ள அனைத்துக் கோரிக்கைகளும் நிறைவேற்றப்படுவதை பாட்டாளி மக்கள் கட்சி உறுதி செய்யும் என்பதில் யாருக்கும் எந்தச் சந்தேகமும் தேவையில்லை.

அதேபோல், பாட்டாளி மக்கள் கட்சியின் இந்த தேர்தல் அறிக்கையில் இடம்பெற்றுள்ள அனைத்து வாக்குறுதிகளும் நிறைவேற்றப்படும். இந்த வாக்குறுதிகளை நிறைவேற்றுவதற்காகத்தான் தேசிய அளவில் தேசிய ஜனநாயகக் கூட்டணியிலும், மாநில அளவில் அதிமுக தலைமையிலான அணியிலும் பாட்டாளி மக்கள் கட்சி போட்டியிடுகிறது. 2019 மக்களவைத் தேர்தலில் பாட்டாளி மக்கள் கட்சி 7 மக்களவை தொகுதிகளில் போட்டியிடுகிறது. அத்தொகுதிகளில் போட்டியிடும் வேட்பாளர்களுக்கு மாம்பழம் சின்னத்தில் வாக்களித்து வெற்றிபெறச் செய்யும்படி பாட்டாளி மக்கள் கட்சி கோருகிறது.

அதேபோல், 22 தொகுதிகளில் இரட்டை இலை சின்னத்தில் போட்டியிடும் அஇஅதிமுக, தமிழ் மாநில காங்கிரஸ், புதிய நீதிக் கட்சி ஆகியவற்றின் வேட்பாளர்களுக்கும், 5 தொகுதிகளில் தாமரை சின்னத்தில் போட்டியிடும் பாரதிய ஜனதா கட்சி வேட்பாளர்களுக்கும், 4 தொகுதிகளில் முரசு சின்னத்தில் போட்டியிடும் தே.மு.தி.க. வேட்பாளர்களுக்கும் வாக்களித்து வெற்றிபெறச் செய்யவேண்டும் என்று தமிழ்நாட்டு வாக்காளர் பெருமக்களை பாட்டாளி மக்கள் கட்சி வேண்டுகிறது.

**2019 மக்களவைத் தேர்தலில் வாக்களிக்க வேண்டிய
சின்னங்கள்**



மாம்பழம்



இரட்டை இலை



தாமரை



முரசு

மருத்துவர் அன்புமணி இராமதாசு மத்திய அமைச்சராக இருந்து தமிழகத்தின் நலனுக்காக ஆற்றிய பணிகள்

1. தமிழ்நாடு மட்டுமின்றி ஒட்டு மொத்த இந்தியாவுக்கும் உயிர் காக்கும் 108 அவசர ஊர்தித் திட்டம்.
2. தேசிய ஊரக சுகாதார இயக்கத்தின் மூலம் 2005ஆம் ஆண்டு முதல் இதுவரை தமிழ்நாட்டிற்கு ரூ.20,000 கோடிக்கும் கூடுதலான நிதி ஒதுக்கீடு.
3. சென்னை எழும்பூரில் ரூ.100 கோடியில் மகப்பேறு மற்றும் குழந்தைகள் நல அதி உயர் சிறப்பு மையம்.
4. சென்னையில் ரூ.250 கோடியில் பிளாஸ்மா பிரிப்பு மையம் (Plasma Fractionation Centre).
5. சென்னையில் ரூ.50 கோடி செலவில் மெட்ரோ ரத்த வங்கி (Metro Blood Bank).
6. தாம்பரத்தில் தேசிய சித்த மருத்துவ நிறுவனம் மற்றும் மருந்து ஆய்வகம்
7. சென்னையில் 112 கோடியில் மூத்த குடிமக்கள் கவனிப்பு மற்றும் ஆராய்ச்சி நிறுவனம் (National Institute of Ageing).
8. சென்னை ஸ்டான்லி மருத்துவமனையில் குருத்தணு ஆய்வு மையம் (Stem cell research centre).
9. தருமபுரியில் அரசு மருத்துவக் கல்லூரி கொண்டு வருவதற்கு உதவி
10. சேலத்தில் ரூ.139 கோடியில் எய்ம்ஸுக்கு இணையான அதி உயர் சிறப்பு மருத்துவமனை (Super Speciality Hospital).
11. மதுரையில் ரூ.150 கோடியில் எய்ம்ஸுக்கு இணையான புதிய மருத்துவமனை.
12. தமிழ்நாட்டில் ஹெச்.ஐ.வி. / எய்ட்சைக் கட்டுப்படுத்தச் சிறப்புத் திட்டங்கள்
13. செங்கல்பட்டில் ரூ.800 கோடியில் ஒருங்கிணைந்த தடுப்பூசி உற்பத்திப் பூங்கா.
14. காஞ்சிபுரத்தில் ரூ.45 கோடியில் மண்டலப் புற்று நோய் மையம்
15. மதுரை ராஜாஜி மருத்துவமனையில் ரூ.50 கோடியில் மண்டலப் புற்றுநோய் மையம்.
15. வேலூர் வாலாஜா, சேலம் ஓமலூர், மதுரை மேலூர், கடலூர், தாம்பரம், நெல்லை, கன்னியாகுமரி உள்ளிட்ட 10 இடங்களில் சாலை விபத்துக்களில் காயமடைந்தோருக்குச் சிகிச்சை அளிப்பதற்கான விபத்துக்காய சிகிச்சை மையங்கள்.
16. ஜிம்மர் மருத்துவமனைக்குத் தனிச் சட்டம் கொண்டு வந்து தன்னாட்சி வழங்கியது. ரூ.1,500 கோடியில் சிறப்பு நிதி ஒதுக்கீடு செய்தது. இதனால் தமிழகத்தின் 10 மாவட்டங்களைச் சேர்ந்த மக்கள் அம்மருத்துவமனையைப் பயன்படுத்தும் நிலை ஏற்பட்டுள்ளது.

மருத்துவர் அன்புமணி இராமதாசு மத்திய அமைச்சராக இருந்து தேசிய அளவில் செயல்படுத்தி திட்டங்கள்

1. மருத்துவத்துறையில் மறுமலர்ச்சியை ஏற்படுத்திய தேசிய ஊரக சுகாதார இயக்கம் (National Rural Health Mission).
2. பொது இடங்களில் புகைபிடிக்கத் தடை உள்ளிட்ட புகையிலைக் கட்டுப்பாட்டு நடவடிக்கைகள்.
3. இந்தியா முழுவதும் உயிர்காக்கும் 108 அவசர ஊர்தி சேவை.
4. தேசியப் பள்ளிக் குழந்தைகளுக்கான மருத்துவத் திட்டம் (National School Health Programme).
5. புதிய நோய்களுக்கு மருந்து கண்டுபிடிப்பதற்கான மருத்துவ ஆராய்ச்சித்துறை (Department of Medical Research).
6. இந்திய உணவு மற்றும் பாதுகாப்புத் தர ஆணையம் (Food Safety and Standards Authority of India)
7. மத்திய மருந்து ஆணையம் (Central Drug Authority India)
8. அயோடின் சத்துக் குறைபாட்டை போக்குவதற்கான திட்டம்.
9. அனைத்து மாநிலங்களிலும் எய்ம்ஸ்க்கு இணையான மருத்துவமனைகளை அமைக்கும் திட்டம்.
10. தேசிய நோய் கண்காணிப்பு அமைப்பு (National Disease Surveillance System)
11. பாரம்பரிய அறிவு சார் மின்னணு நூலகம் (Traditional Knowledge Digital Library)
12. தானாகச் செயலிழக்கும் சிரிஞ்ச் (Auto Disable Syringe).
13. மத்திய அரசுக்குச் சொந்தமான மருத்துவக் கல்லூரிகள் மற்றும் நாடு முழுவதும் உள்ள மத்திய அரசு ஒதுக்கீட்டு இடங்களில் தாழ்த்தப்பட்டவர்கள் மற்றும் பழங்குடியின மாணவர்களுக்கு இடஒதுக்கீடு மறுக்கப்பட்டு வந்த நிலையில், அதை மாற்றி அவர்களுக்கு இட ஒதுக்கீடு பெற்றுத் தந்தார்.

தமிழகத்தின் முன்னேற்றத்திற்கு வழிகாட்ட பா.ம.க. வெளியிட்ட ஆவணங்கள்

1. 2002-2003ஆம் ஆண்டில் தொடங்கி 2019-20ஆம் ஆண்டு வரை தொடர்ந்து 15 ஆண்டுகள் நிழல் நிதி நிலை அறிக்கை (மொத்தம் 17 ஆவணங்கள்)
2. 2008-2009 ஆம் ஆண்டில் தொடங்கி 2018-19ஆம் ஆண்டு வரை தொடர்ந்து 8 ஆண்டுகள் வேளாண் நிழல் நிதி நிலை அறிக்கை (மொத்தம் 11 ஆவணங்கள்)
3. தமிழ்நாட்டின் நிதிநிலை குறித்த உண்மை அறிக்கை (Factual Report) (18.08.2001)
4. பன்னிரண்டாவது நிதிக்குழுவுக்குப் பல்வேறு ஆலோசனைகளைத் தெரிவிக்கும் வகையில் 22 பக்கங்கள் கொண்ட செயல்திட்டத்தைத் தயாரித்து வழங்கியது. இந்தச் செயல்திட்டத்தில் இடம் பெற்றிருந்த பல்வேறு அம்சங்களை நிதிக்குழு அதன் இறுதி அறிக்கையில் சேர்த்து வெளியிட்டது குறிப்பிடத்தக்கது.
5. மத்திய அரசின் நிதிநிலை அறிக்கையில் சேர்ப்பதற்கான பல்வேறு திட்டங்களைத் தனி அறிக்கையாகத் தயாரித்து 02.02.2007 அன்று மத்திய அரசிடம் வழங்கியது.
6. தமிழகத்தில் தொழில் வளர்ச்சி - ஒரு மாற்றுத் திட்டம் (08.09.2007)
7. தமிழகத்தில் வேளாண்மை மற்றும் ஊரக வளர்ச்சி - பயனுள்ள மாற்றுத் திட்டம் (25.09.2007)
8. தமிழகத்தில் இளைஞர்களின் மறுமலர்ச்சி - பயனுள்ள ஓர் அணுகுமுறை (08.10.2007)
9. 2020ஆம் ஆண்டில் தமிழகம் - ஒரு தொலைநோக்குத் திட்டம் (22.10.2007)
10. சென்னை நகருக்கான மாற்றுப் போக்குவரத்துத் திட்டம்
11. தமிழ்நாடு அரசுக்கான மாற்று மதுவிலக்குக் கொள்கை (26.08.2008)
12. அரசு ஊழியர்களுக்கான ஊதியக் குழு போன்று உழவர்களுக்கான ஊதியக்குழு அமைக்கக் கோரும் தமிழ்நாட்டின் உழவர்களுக்கான ஒரு கொள்கை அறிக்கை (A Manifesto for Farmers in Tamilnadu) (03.10.2009).
13. புதிய அரசியல்.... புதிய நம்பிக்கை
14. இன்றைய காலத்திற்கு ஏற்ற கல்விமுறை.
15. பா.ம.க. ஒரு பசுமைக் கட்சி.
16. நாம் விரும்பும் சென்னை (சென்னைக்கான புதிய நகர்ப்புறச் செயல்திட்டம்)

ஆட்சிக்கு வராமலேயே மக்கள் நலனுக்காகப் பாட்டாளி மக்கள் கட்சி ஆற்றிய பணிகள்

1. ஐக்கிய முற்போக்குக் கூட்டணி அரசில் சோனியாகாந்தி தலைமையில் நடந்த கூட்டணிக் கட்சித் தலைவர்கள் கூட்டத்தில் நள்ளிரவு வரை மருத்துவர் அய்யா அவர்கள் போராடி மத்திய அரசின் உயர்கல்வி நிறுவனங்களில் பிற பிற்படுத்தப்பட்ட வகுப்பினருக்கு 27% இட ஒதுக்கீடு பெற்றுத் தந்தது.
2. தமிழ்நாட்டில் மிகவும் பின்தங்கிய நிலையில் உள்ள சமுதாயங்களைத் தனிப் பிரிவாக அறிவித்து அவர்களுக்கு 20% தனி இடஒதுக்கீட்டை மருத்துவர் அய்யா அவர்கள் பெற்றுத்தந்தது.
3. கிராமப்புற மாணவர்களின் முன்னேற்றத்திற்குப் பெரும் தடையாக இருந்த நுழைவுத் தேர்வு முறையைத் தொடர் போராட்டங்களை நடத்தியும், நீதிமன்றத்தில் வழக்குத் தொடர்ந்தும் அகற்றக் காரணமாக இருந்தது.
4. சமச்சீர்க் கல்வி முறைக்கான இலக்கணங்களை வகுத்துத் தமிழ்நாட்டில் அந்தக் கல்வி முறை அறிமுகப்படுத்தப்படுவதற்கு காரணமாக இருந்தது.
5. சமச்சீர்க் கல்வித் திட்டத்திற்குத் தடை விதிக்கப்பட்டதை எதிர்த்து உச்சநீதிமன்றம் வரை சென்று போராடித் தமிழகத்தில் நடைமுறைப்படுத்தப்படுவதை உறுதி செய்தது.
6. மது அரக்கனுக்கு எதிராக மருத்துவர் அய்யா அவர்கள் 38 ஆண்டுகளாக தொடர் போராட்டங்களை நடத்தி, மதுவுக்கு எதிராக மக்களிடம் விழிப்புணர்வை ஏற்படுத்தியது.
7. மதுக்கடைகளின் விற்பனை நேரத்தை 16 மணியிலிருந்து 10 மணி நேரமாக குறைக்க வைத்தது.
8. உச்சநீதிமன்றத்தில் வழக்குத் தொடர்ந்து தேசிய, மாநில நெடுஞ்சாலை ஓரங்களில் இருந்த 3,925 மதுக்கடைகளை மூட வைத்தது.
9. ஒகேனக்கல் கூட்டுக் குடிநீர்த் திட்டத்திற்காகத் தொடர் போராட்டங்களை நடத்தி, அத்திட்டம் செயல்படுத்தப்படுவதை உறுதி செய்தது.
10. தருமபுரி மாவட்டம் பெண்ணாகரத்தில் சிப்காட் தொழிற்பேட்டை கொண்டுவந்தது.
11. சேலம் உருக்காலையை ரூ.1500 கோடி செலவில் உலகத்தாரத்திற்கு உயர்த்தியதுடன், புதிய குளிரூட்டப்பட்ட உருக்காலையை அமைத்தது.
12. தமிழ்நாட்டிற்கு 2002- 2009 வரையிலான 7 ஆண்டுகளில் பல்லாயிரம் கோடி ரூபாய் மதிப்பிலான தொடர்வண்டித் திட்டங்களைக் கொண்டு வந்தது.

பா.ம.க. சாதனைகள்

13. மேற்கு மாவட்ட மக்களின் நீண்டகாலக் கனவை நிறைவேற்றும் வகையில் சேலத்தை தலைமையிடமாகக் கொண்டு ரயில்வே கோட்டம் அமைத்தது.
14. தமிழகத்தில் உள்ள அனைத்துப் பாதைகளையும் அகல ரயில் பாதைகளாக்கித், தமிழ்நாட்டில் மீட்டர் கேஜ் பாதைகளே இல்லை என்ற நிலையை ஏற்படுத்தியது.
15. இலங்கைப் பிரச்சினைக்காக ஐ.நா. மனித உரிமைப் பேரவை வரை சென்று, இலங்கை இனப்படுகொலை குறித்து சர்வதேசப் போர்க் குற்ற விசாரணை நடத்த வகை செய்தது.
16. பாலாற்றின் குறுக்கே தடுப்பணை கட்டும் ஆந்திர அரசின் முயற்சியை உச்சநீதிமன்றத்தில் வழக்குத் தொடர்ந்து தடுத்து நிறுத்தியது.
17. காவிரி, முல்லைப் பெரியாறு பிரச்சினைகளுக்காகத் தொடர் போராட்டங்கள் நடத்திவருவது.
18. தருமபுரி, கிருஷ்ணகிரி உள்ளிட்ட 7 மாவட்ட விவசாயிகளைப் பாதிக்கும் இயற்கை எரிவாயுக் குழாய்ப் பாதை அமைக்கும் திட்டத்திற்கு எதிர்ப்புத் தெரிவித்து நிறுத்தியது.
19. வேளாண் விளைநிலங்களைச் சிறப்புப் பொருளாதார மண்டலங்களை அமைப்பதற்காகக் கையகப்படுத்தும் திட்டங்களைப் பல இடங்களில் போராட்டம் நடத்தி முறியடித்து, விவசாயிகளின் வாழ்வாதாரத்தைப் பாதுகாத்தது.